

STEVEN SPIELBERG DIGITAL YIDDISH LIBRARY

NO. 10441

FUN'M YARID



Sholem Aleichem



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:


Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org





ש לום-עליכם

פונ'ם יאריד

לעפענספעשרייבונגען

פערלאג „ווארטהייט“ ניו יארק

1916

**Copyright 1916, by S. Rabinowitz
(Sholom Aleichem)**



עֲרֵשְׁמֶעַר מִהַיִל



צו וואס ראמאנען
ווען דאס לעבען איז אַ יאמאן?
(מאטטא)

אינהאלטס־פער צייכנים

זייטע	
13	פאר וואס עפיס „פונ'ס יאריד“?
19	די שטארט
25	טאטע־מאמע
33	שמואליק דער יתום
39	אוצרות
45	דער רב אין גועדן
53	שמואליק ווערד פערשוואונדען
59	מאיר מעדוועדעווקער
67	פערלוירען נאך א חבר
73	חבר „סירקא“
81	סירקא'ס טראגעדיע
87	דער יצר־טוב מיט'ן יצרהרע
95	ננכה, קארטענשפיעל און אנדערע עבירות
103	פינגלע אשמדאי
111	דער לע
119	די משפחה
125	דער פעטער ניסעל און די מוחמע האדעל
133	פינגלע שימעלעס פאחרט קיין ארעם
145	משנה מקום — משנה מזל
153	דער עולם צעקריכט זיך
161	נערנעלעייגנב
169	מאירווועלעל בעל־ענגה מיט זיינע „סופים“
179	זיי געזונט, וואראנקא!
189	די נסיעה
199	איז דער נייער חיים
207	די גרויסע שטארט
217	בין הזמנים
225	מלמדים און לעהרערס
233	דער גמרא־מלמד
241	דער אמאליגער חדר
249	די ברימצוה

פאַר וואָס עפּים „פּונ'ם יאַרד“?

1.

פאר וואס עפּים „פּונ'ם יאָרִיד“ ?

א מיז הקדמה.—פאר וואס דער מחבר האט זיך גענומען שרייבען זיין אויטאָ-
ביאָגראַפֿיע.—שלום'עליכם דער ש ר י ב ע ר דערצהלט די געשיכטע
פון שלום'עליכם דעם מ ע נ ש ע ז .

פּונ'ם יאָרִיד קאָן הייסען פּונ'ם לעבען, וואָס אי געד-
גליכען צו אַ יאָרִיד. יעדער איז א בעלן דעם
מענשענס לעבען צו פּערגלייכען, נאָך זיין השגח
נאָך, צו עפּים א זאך. למשל, איינער א סטאַליר
האַט אַמאָל געזאָגט: „דער מענש איז געגליכען
צו א סטאַליר; א סטאַליר לעבט און לעבט, דער-



נאָך שטאַרבט ער,—אזוי איז א מענש אויך...“ פון א שוסטער האָב
איך אליין געהערט א מיינונג, אז דעם מענשענס לעבען איז געגלי-
כען צו א פאָר שטיוועל: כל זמן די פאָדעשוועס טראָגען זיך, זענען
די שטיוועל—שטיוועל, און אז די פאָדעשוועס טראָגען זיך אָפּ, איז
מיט'ן קאָפּ אין דער ערד. ס'איז גאַנץ נאַטירליך, אז א בעל עגלה
זאָל פּערגלייכען דעם מענשען צו, להבדיל, א פּערד. דעריבער וואָלט
נאָר קיין חדוש ניט געווען, ווען אזא מענש, ווי איך, וואָס האָט
אָפּגעטאַרעראַמט אַ האַלבע מאה יאָהרען און געהט בעשרייבען די
געשיכטעס פון זיין לעבען, זאָל איהם איינפאַלען צו פּערגלייכען
זיין פּערגאַנגענהייט צו אַ יאָרִיד.

דער אמת אָבער איז ניט אזוי. פּונ'ם יאָרִיד—מינט

מען דאָס דעם צו רי קו ע ג ס , אָדער דעם סך הכל, דעם רעד
 זולטאט פונ'ם גרויסען יאָריר. א מענש, אז ער פאָהרט אויפ'ן יאָריר,
 איז ער פול מיט האָפנונגען, ווייסט נאָך אַליין ניט, וואָס פאר א
 מציאות ער וועט דאָרטען איינהאַנדלען און וואָס ער וועט דאָרט
 מתקן זיין... פליהט ער דעריבער פּייל אויסען בויגען, הענדום־פענע־
 דום, —טשעפעט איהם ניט, ער האָט קיין צייט ניט! פאָהרט ער
 אָבער צוריק פונ'ם יאָריר, ווייסט ער שוין וואָס
 ער האָט דאָרטען געהאַנדעלט און וואָס ער האָט דאָרט מתקן
 געווען, און פליהט שוין ניט אזוי געשמיידיג. „ער האָט צייט.“ ער
 קאָן זיך שוין אָפגעבען דין וחשבון און האָט שוין ביד צו וויסען
 דעם רעזולטאט פונ'ם יאָריר, און ער האָט שוין די מעגליכקייט
 אויך די וועלט בעקאנט צו מאַכען מיט די דאָזיגע רעזולטאטען,
 דערצעהלען פאָוואָלינקע, נישט געכאַפט, אַלסדינג, מיט וועמען ער
 האָט זיך געטראָפּען אויפ'ן יאָריר און וואָס ער האָט געזעהן און
 וואָס ער האָט געהערט.

א סך מאָל האָבען מיר מיינע גוטע פריינד אויפגעפאָדערט,
 פאר וואָס זאָל איך מיר ניט געהמען די מיה צו בעקענען דעם עולם
 מיט דער געשיכטע פון מיין לעבען? ס'איז שוין צייט, זאָגען זיי,
 און עס וואָלט אפשר געווען אינטערעסאַנט אויך. האָב איך גע־
 פאָלגט מיינע גוטע פריינד און האָב מיר עטליכע מאָל גענומען צו
 דער אַרבייט, און אַלע מאָל אוועקגעלעגט די פען, ביז... ביז ס'איז
 געקומען די צייט, איך האָב זוכה געווען נאָך פאר פופציג יאָהר צו
 בעגעגענען זיך פנים אל פנים מיט זיין מאַיעסטעט, מיט'ן מלאך
 המות, גאָרנישט אויף קאַטאָוועס, —איך האָב מיר שיער־שיער ניט
 איבערגעפּעקעלט אַהין, פון וואַנען מען קאָן קיין בריוועל ניט שריי־
 בען, קיין זאך נישט אריבערשיקען און אפילו קיין גרום נישט אי־
 בערגעבען. קורץ, איך האָב געהאַלטען ביי אָפּזאָגען די עטליכע
 גילדען, —האָב איך צו מיר אזוי געזאָגט: „אַצינד איז די רעכטע
 צייט. כאַפ אַריין און שרייב, ווארום קיינער ווייסט ניט וועמענס
 מאָרגען עס איז. דו וועסט מאַכען א שטאַרב, וועלען קומען מענ־

שען, וואָס מיינען, אז זיי קענען דיך און ווייסען דיך, און וועלען אויסטראַכטען זאכען, וואָס ניט געשטויגען, ניט געפלויען. צו וואָס טויג עס דיך ? אַמעהר נעם שוין בעסער אליין, דו קענסט זיך בעסער פון אַלע מען, און דערצעהל ווער דו ביזט, שרייב דיין אויטאָביאָגראַפיע ! ...

עס איז אָבער גרינג אויסצורעדען—, „שרייבען איין אויטאָביאָגראַפיע,“ איין אמת'ע לעבענסגעשיכטע, נישט קיין אויסגעטראַכטע ! דאָס הייסט אזוי גוט, ווי אָפגעבען דיין וחשבון פון מיין גאַנצען לעבן פאר מיין לעזער, זאָגען ודווי פאר דער גאַנצער וועלט. איהר ווייסט ? שרייבען איין אויטאָביאָגראַפיע און מאַכען א צוואה איז כמעט אַלץ איינס... איז איין מאַל אוועק. און נאָך א זאך : עס איז שווערליך פאר א מענשען, וואָס רעדט פון זיך אליין, ער זאָל זיך קאַנען אויפהויבען צו אַזאַ מדרגה, אַז ער זאָל ביישטעהן קענען דעם נסיון, ניט וועלען אויספיינען זיך פאַר'ן פובליקום, בעווייזען זיך פאר א וואוילען בחור, וואָס סע קומט איהם אַ קניפ אין בעקעל. איך האָב צוליעב דעם אויסגעקליבען א בעזונדערע פאַרם אויטאָביאָגראַפיע : די פאַרם פון א ראַמאַן, פון א ביאָגראַפישען ראַמאַן. עס וועט אויסקומען, אז איך וועל רעדען פון זיך זעלבסט, ווי פון א דריטער פערזאָן. דאָס הייסט : איך, ש ל ו ם - ע ל י כ ם ד ע ר ש ר י י ב ע ר , וועל איך דערצעהלען די ריכטיגע ביאָגראַפיע פון ש ל ו ם - ע ל י כ ם ד ע ם מ ע נ ש ע ן , אַהו צערעמאַניעס, אַהו בעפוצעכצען און צאצקערייען, ווי עס וואָלט איך דערצעהלט, למשל, א זייטיגער פאַרשוין, א ווילד־פרעמדער, נאָר אַזעלכער, וואָס איז געווען מיט איהם אומערום, אַזעלכער, וואָס איז דורכגעגאַנגען מיט איהם אַלע שבעה מדורי גיהנם. און דערצעהלען וועל איך עס איך ביסלעכעווייז, שטיקלעכעווייז, איינגעטיילט אין בעזונדערע מעשיות, אָדער עפיוזאָדען, איין עפיוזאָד נאָך דעם אנדערען. און דער וואָס ניט כח דעם מענשען, ער זאָל געדענקען אלסדינג וואָס מיט איהם האָט פאַסירט אין זיין לעבען, זאָל מיר ביישטעהן, אַז איך זאָל נישט דורכלאָזען חלילה קיין זאך, וואָס מיר האָט געטראַפּען

און וואס קאָן האָבען אַ אינטערעס, און קיין פארשוין, וואָס איד האָב
ווען בעגענענט אויף דעם גרויסען יאָריר, וואָס איד האָב דורכגע-
מאַכט אין די פּופּציג יאָהר פון מיין לעבען.

די שטאדט.

די שטאָדט.

דאָס קליינע שטערטעלע וואַראַנקאַ אַ מיין כתרילעווקע.— אַ לענדלע פון מאַזעפע'ס צייטעז.— איין אלטע קלויז, איין אלטער ביתעולם, צוויי יארדיים.

ויפנעצויגען געוואָרען און געוואַקסען איז דער העלד פון דעם דאָזיגען ביאַגראַפישען ראַמאַן אין סאַמע כתרילעווקע, וואָס איז שוין אביסעל בעקאַנט אויף דער וועלט. געפינען געפינט זיך עס, אויב איהר זייט נייגהעריג צו וויסען, אין מאַלאַראַססיע, אין פּאַלטאווער גובערניע, ניט ווייט פון דער אלטער היסטאָרישער שטאָדט פּערעיאַסלאָוו, און הייסען הייסט עס ניט כתרילעווקע, נאָר וואָר אַ נאָ. פּער שרייבט דאָס אייך.



אייגענטליך, וואָלט איך בעדאַרפט אַנרופען דעם נאָמען פון דער שטאָדט, וואו ער איז געבוירען, און דעם דאַטום, ווי עס פיהרען זיך אלע ביאַגראַפישע שרייבער. בין איך מיך אָבער מודה, אז דאָס אינטערעסירט מיך ניט. מיך אינטערעסירט דוקא אַט דאָס קליינע כתרילעווקע, אָדער וואַראַנקאַ, ווייל קיין אנדער שטאָדט אויף דער וועלט האָט זיך איהם אזוי ניט איינגעגעסען אין זכרון, ווי אַט דאָס געבענשטע כתרילעווקע וואַראַנקאַ, און קיין אנדער שטאָדט אויף דער וועלט האָט נישט געהאַט אזוי פיעל חן אין זיינע אויגען, אזוי אז

ער קאן עס ניט פערנעסען און וועט עס ניט פערנעסען אייביג און אייביג.

און באמת גערעדט, וועלכע שטאָדט אויף דער גרויסער וועלט, עס מעג זיין אָדעס, אָדער פּאַריז, אָדער לאַנדאָן, אָדער אפילו ניו יאָרק, קאָן זיך בעריהמען מיט אזא גרויסען ברייטען מאַרק און מיט אזוי פיעל אידישע קלייטען און קלייטלעך, טישען, טישלעך און שטעלעכלעך מיט גאַנצע בערג פרישע שמעקענדיגע עפעלעך און באַרלעך, דינים און קאווענעס, וואָס ציענען און חזירים האָבען חשק צו געניסען פון זיי צו יעדער צייט, און די מאַרקווייבער פיהרען מיט זיי שטענדיגע מלחמות, און מיר, חרדיונגלעך, האָבען אורזאי און אורזאי חשק צו געניסען פון די אלע גוטע זאַכען און קאַנען צו זיי ניט גרייכען? ...

וועלכע שטאָדט פערמאַנט אזא אַלטען איינגעהויקערטען בית מדרש מיט אזא שענעם געשניצטען ארון קדוש מיט צוויי לייבען, וואָס זעהען אויס ווי פויגלען, ווען ניט די לאַנגע צינגער און די שופרות, וואָס זיי האַלטען אין מויל און בלאַזען? אינ'ם דאָזיגען אַלטען בית המדרש, דערצעהלען אלטע אידען, האָבען זיך אונזערע זיידעס אַמאָל פערשלאָסען פאר מאַזעפען, ימח שמו, געזעסען דריי טאָג מיט דריי נעכט אָנגעטהאָן אין טלית ותפלין און געזאָגט תהלים—און דורך דעם נצול געוואָרען פונ'ם טוירט. די זעלבע אַלטע אידען דערצעהלען, אז דער אַלטער רב נאָך האָט דאָס בית המדרש געבענשט, סע זאָל קיין מאָל ניט ברענען—ברענט דאָס ניט, עס מעג זיין וואָס פאר א שרפה עס וויל זיך!

וועלכע שטאָדט פערמאַנט אזא באָד, וואָס שטעהט באַרג אראָפּ, סאַמע ביים ברעג טייך, און פערמאַנט אזא ברונען, וואָס זיינע וואַסערען נעמען זיך קיין מאָל ניט אויס? און דער טייך אליין—וואו האָט איהר נאָך אזא טייך אויף דער וועלט, וואו דורות און דורות חרדיונגלעך, שקצים, באַדען זיך און פאַליאָסקען זיך, לערנען זיך שווימען, כאַפען פישלעך און מאַכען קונצע, וואָס איז כדאי צו זעהען? וועגען דער דאָזיגער אַלטער באָד, וואָס שטעהט

אויף חרושים, האָבען אויף אלטע אידען צו דערצעהלען און דער-
צעהלען. מע האָט דאָרטען געפונען אמאָל א געהאנגענעם גוי, וואָס
האָט זיך אָנגע'שכור'ט און אליין אויפגעהאנגען, איז דערפון ארויס
א בלבול, אז דאָס האָבען איהם אידען אויפגעהאנגען, האָט די
שטאָרט געהאט אויף זיך נאָכדעם א פעקעל, מע האָט געוואָלט
שמייסען די שענסטע בעלי בתים, אָדער מע האָט זיי טאָקי געשמיר-
טען—אויך ווייל ניט אזוי ווייט גריבלען זיך, ווייל אויך האָב פיינט
טרויעריגע מעשויות, זיי מעגען זיין אפילו פון פארצייטען...

וועלכע שטאָרט פערמאָנט אזא הויכען באַרג אויף יענער זייט
בית-מדרש, וואָס זיין שפיץ דערגרייכט כמעט ביז דער כמאָרע און
וואָס אויף יענער זייט—אלע ווייסען עס—ליגט בעהאלטען איין
אוצר נאָך פון חמעלניצקי'ס צייטען? דעם אוצר האָט מען—אזוי
דערצעהלען אלטע אידען—וויפיעל מאָל גענומען זיך גראָבען און
מע האָט אלע מאָל געמוזט אוועקלעגען די אַרבייט, ווארום גראָד
בענדיג האָט מען געפונען ביינער, הענד און פיס און קעפ פון מענ-
שען און תכריכים—משמעות, אז דאָס זענען געווען אידען, און
אפשר נאָך קדושים... ווער ווייסט?

וועלכע שטאָרט פערמאָנט אוועלכע פיינע בעלי-בתים, וואָס
זענען, דאָכט זיך, אלע מעהר ניט ווי קליינע קרעמערלעך און שיינ-
קארעס, וואָס לעבען, דאָכט זיך, נור פונ'ם גוי און איינס פון דאָס
אנדערע, און פון דעסטוועגען פיהרען זיי זיך אלע בעלי-הבתיש,
יעדער האָט זיך זיין היום, זיין משפחה און זיין אָרט אין בית-
מדרש—אין מזרח-וואַנט אָדער אין שפיגעלבאָנק, וואָס מאַכט עס
אויס?—און טאָמער איז ער אליין ניט אזא גרויסער יחסן און א
גביר, האָט ער א קרוב א מיוחס אָדער א נגיד, וואָס ער לאָזט איהם
פון מויל ניט ארויס און דערצעהלט פון איהם אוועלכע גוזמות, אז
דער קאָפ דרעהט זיך אזש...?

און אזא אלטען בית-עולם, אזא גרויסען און אזא רייכען און
אזא אלטען בית-עולם, וואו דער גרעסטער טייל קברים איז שוין
געוואָקסען געוואָרען מיט גראָז, אזוי אז מע ווייסט שוין גאָרניט,

צי דארטען זענען דאָ ביינער פון מענשען, אָדער ניין? פון דעם דאָזיגען בית-עולם איז שוין דוקא יאָ פארהאן וואָס צו דערצעהלען, און דוקא נישט אזעלכע פרייליכע מעשיות, און טאקי גאָר שרעקליכע זאכען, פערשטעהט זיך, פון אמאָל, פון פארציטען. נאָר אַקעגען נאכט איז ניט כדאי צו רעדען פון בית-עולם'ס...

א קליין שטערטעלע אָט דאָס וואָראַנגאָ, נאָר אַ שענס, מלא חן. איהר קאָנט דורכשפּאַצירען דאָס גאַנצע שטערטעל, אין דער לענג און דער ברייט, אין איין האַלבע שעה, אויב איהר זענט בכה און האָט פיס. אָהן אַ באַהן, אָהן אַ ים, אָהן אַ רעש, מיט צוויי יאָרדיים סף הכל דורכ'ן יאָהר, „קראַסנע טאַרגעס“ און „פּאַקראָ-ווע“, פון אירענס וועגען געמאַכט געוואָרען, אירען זאָלען לייזען געלד און האַבען פרנסה. אַ קליין, קליין שטערטעלע, דערפאַר איז דאָס אָבער פול מיט אזעלכע שענע מעשיות און לעגענדעס, וואָס מע וואַלט פון זיי אליין געקאָנט אָנשרייבען אַ גאַנצען בוך. איד ווייס, אַז מעשיות און לעגענדעס האָט איהר ליעב. דאָס איז ביי איד, איי-גענטליך, דער גאַנצער עיקר... קאָנען מיר אָבער ניט: מיר דאַר-פען זיך האַלטען שטרענג אין די ראַמען פון אַ ביאָגראַפּ און מיר מוזען איד איהר פריהער בעקאָנט מאַכען, ווי דער שטייגער איז, מיט די עלטערען פונ'ם העלד, מיט זיינע טאַטע-מאַמע. זייט צופריערען, וואָס איד הויב אָן גלייך פון זיין טאַטע-מאַמע, און ניט פון זיין זיידען און עלטער-עלטער-זיידען, ווי אנדערע ביאָגראַפּען טהוען.

טאטע-מאמע.



שלום-עליכם פאטער
(נחום ראבינאוויטש)

טאמע-מאמע.

א וואַראַנקאווער נניד מיט אַסך פרנסות. א האַליאַסטרע קינדער. פּרומע די דיענסטמויך געוועלטיגט איבער זיי. דער העלד איז א נאכמאַכער. א קונדעס.

הויכער, מיט א שטענדיג פּערזאָנאַנט פּנים, מיט א ברייטען, ווייסען, געקנייטשטען שטערן, מיט א שיטער שמייכלענדיג בערדעל, א בעל הבית א איד און א בעל-תּפּלה, א למדן און א בעל-תּנ"ך, א פרומער און א בעל-לשון-קודש, א חסיד פון טאַלנער רבי'ן און א ליעבהאַבער פון מופּ, סלאַ-נימסקי און צעדערבוים, א חקרו, א בורד און א בעל עצה און א שפּיעלער אין שאך און א מבין אויף פּערעל און בריליאַנטען—אַמ דאָס וועט זיין די ריכטיגסטע פיזיאָנאָמיע פון דעם העלד'ס פּאַטער, רב נחום וועוויק'ס, וואָס האָט גערעכענט זיך אין שטאַרט פּאַר'ן גרעסטען נניד.

וויפּיעל אזא נניד פון וואַראַנקאַ האָט געקאָנט פּערמאַנען—איז שווער צו זאָגען; נאָר געשעפּטען האָט ער געהאַט א גוזמא: ער איז געווען א פּאַסעסאַר, צוגעשטעלט בוראַקעס אין „זאוואַד“, געהאַל-טען די זעמסקע פּאַטשט, געהאַנדעלט מיט תּבואה, געגרוזעט בער-לינעס אויפ'ן דניעפּר, געהאַקט וואַלד און געשטעלט אַקסען אויף דער בראַהע, נאָר פּרנסה האָט מען געצויגען פון דער „שניט-קראָם.“ עס רעדט זיך נאָר אזוי א „שניט-קראָם.“ דאָרט האָט זיך געפונען אויך צעלניק, און בצקאַליי, און היי און האַבער, און היימישע

רפואות פאר גוים און גויעס, און אייזענווארג אויף. אין „שניט־קראָם“ האָט זיך דער טאַטע נישט אריינגעמישט. דאָס האָט גע־פיהרט אינגאַנצען די מאַמע, א אידענע איין אשת־חיל, א ניכע טהוערין און מיט סכנות א שטרענגע צו איהרע קינדער. און קינד־דער זענען געווען היבשלעך, אריבער א טויז, און פון אלערליי וואוקס און פון אלערליי פאַרב: קינדער מיט שוואַרצע הערלעך, מיט בלאַנדע און מיט געלע.

קיין גרויסען צימעס האָט מען מיט דעם קליינוואַרג, געוויינט־ליך, נישט געמאַכט, דאָס הייסט, שטאַרק בענקען האָט מען נאָך זיי ניט געבענקט, און אז זיי זאָלען חס־שלום נישט געווען קומען אויף דער וועלט, וואָלט אויך געווען אַהן איין אומגליק; נאָר אז זיי זענען שוין דאָ, איז—„מהכתי, וועמען מאַכען זיי קאַלי? זאָלען זיי זיין מיט יאָהרען...“ ווער ס'האָט זיך געקאַנט אויסדרעהען פון פאַקען און פון מאַזלען, און פון אלע איבעריגע קינדערשע שלעס־פורעניות'ן, דער איז אויסגעוואַקסען און אוועק אין חדר אריין, פריהער צו נטע־ליב דרדקי, דערנאָך צו רב זרח'ל דעם גמרא־מלמד. און ווער עכ האָט ניט געקאַנט ביישטעהן דעם בעל־דבר מיט די טויזענד אויגען, וואָס לאַקערט אויף קליינע עופה־לעך, דער האָט זיך בעצייטענעם אָפגעטראָגען אַהין, פון וואַנען ער איז געקומען. האָט מען פעהאַנגען די שפיגלען און טאַטע־מאַמע האָבען זיך אוועקגע־זעצט שבעה, אַראָפגעוואַרפען די שיף פון די פיס און שטאַרק שטאַרק געוויינט. אזוי לאַנג געוויינט, ביז מע האָט אויפגעהערט. געזאָגט דעם פסוק: „ה' נתן ה' לקח,“ אויסגעווישט די אויגען, אויפגעשטאַנען פון דער ערד און פערגעסען... אנדערש איז עס אונמעגליך געווען אין דעם גרויסען טאַרעראם מיט'ן יאָריד פון אריבער א טויז קינדער, צווישען זיי איינער א בעל־הבית'ל שוין, וואָס סע שיט זיך איהם א בערדעל, און איינס א זייגערדיגס, נאָך ביי דער ברוסט.

א גרויס בריה'שאַפט איז עס געווען פון דער מאַמע אויסצוהאַ־דעווען אזא חאַליאַסטרע און אויסצושטעהן אלעמענס קראַנקהיי־

טען. ווארום אזוי פלעגט א קינד קריגען פעטש מיט קלעפ מיט בר
 כאנציס, וויפיעל ס'איז אין דעם אריין. נאָר טאָמער חלילה איז
 עמיצער קראַנק געוואָרען, אזוי איז שוין די מאַמע ניט אָפגעטראָטען
 פון בעטעל: „א מכה דער מאַמע!“ איז דאָס אָבער געזונט געוואָר
 רען און געשטעלט זיך אויף די פיסלאָך—„אין חדר אריין, דו שיי
 געץ איינער, אין חדר אריין!...“

אין חדר האָבען געלערענט אלע פון פיער יאָהר ביז... כמעט
 ביז דער חתונה. און פון דער גאַנצער האַליאַסטער קינדער האָט
 זיך אויסגעצייכענט אַלס גרויסער שקאַץ דער מיטעלסטער, דער
 העלד פון דער דאָזיגער ביאַגראַפיע, מיט'ן נאָמען שלום, אָדער
 שלום נחום וועוויק'ס.

מען בעדאָרף זאָגען דעם אמת, אז נאָר קיין שלעכט יונגעל
 איז דאָס ניט געווען, אָט דער שלום נחום וועוויקס, און לערנען
 האָט ער זיך געלערענט בעסער פון אַלע קינדער, נאָר פעטש, קולע
 קעס, מיט קלעפ, מיט שמיץ, ניט פאַר אייך געדאַכט, האָט ער אויך
 געקראָגען מעהר פון אלע. מסתמא איז ער ווערטה געווען.

— אָט וועט איהר זעהען, אידען, אז פון דעם קינד וועט קיין
 גוטס ניט ארויס! דאָס וואַקסט עפעס א גאָרנישט מיט א נישט,
 דער שוואַרץ יאָהר ווייסט וואָס, א שטויבער, א סאַמאָוואָליץ, א
 זולל'וסובא'ניק, א איוואן פאַפּערילי, אן אויסוירפלינג, א משומד
 און א כל'בו'ניק, און וואָס אין דער קאָרט!...

אזוי האָט איהם אַטעסטירט פרומע די דיענסטמיר, א בלינדע
 אויף איין אויג און א געשטופעלטע, נאָר זעהר א קאַרנע און א גע
 טרייע דיענסט. א געטרייע און איין איבערגעגעבענע און איין עהר
 ליכע דיענסט. זי האָט גע'הרג'עמ'געשלאַגען די קינדער, זיי גע
 זשאַלעוועט עסען, אַכטונג געגעבען, זיי זאָלען זיין גוט און פרום און
 עהרליך און כשר צו גאָט און צו לייט. און מחמת די מאַמע איז
 געווען איין אשת'חילי, שטענדיג אין קראַם, האָט פרומע די מויד
 געפיהרט די שטוב ביד רמה, און „ערצויגען“ די קינדער, ווי א
 מאַמע. זי האָט זיי געוועקט, געוואַשען, געצוואָגען, געזאָגט מיט

זיי ברכה, געפאטשט, געגעבען זיבלייסען, אָפגעפיהרט אין חדר, גער
בראכט פון חדר, געפאטשט, געגעבען עסען, געליינט מיט זיי
קריאת־שמע, ווידער געפאטשט און באַליינט שלאָפען, אלע אינאיינ-
נעם, ס'זאָל אייך צו קיין חרפה ניט זיין, טאָקע מיט איהר אין איין
בעט. די קינדער אין בעט—און זי ביי זיי צופוסענס.

א שטיק גלות איז געווען פאר די קינדער אָט די פרומע די
מויד, און א יום־טוב איז געווען פאר זיי פרומע'ס חתונה—לאַנג
לעבען זאָל אידעל־גנג מיט דער היטשקע געגרייזעלטע האָר אָנגער-
שמירט מיט געזענשמאַלץ, און מיט דער צונויפגעוואַקסענער נאָז,
וואָס מע קאָן זי קיינמאָל ניט אויסשנייצען, מע זאָל זיין. דאָכט
זיך, מיט אַכצען קעפ. לאַנג לעבען זאָל ער, וואָס ער האָט זיך
אונטערגענומען (אָט אַ משוגענער!) חתונה האָבען פאר דער בלינד-
דער פרומע'ן. און חתונה האָט ער פאר איהר געהאַט ניט גלאַט
אזוי, נאָר מחמת „ליעבע“: ער האָט זיך אין איהר פערליעבט,
הייסט עס, מיט ככנות נפשות. ניט צוליעב דעם, וואָס זי האָט
נור איין אויג און איז געשטופעלט—הם וחלילה! נאָר צוליעב דעם,
וואָס ער טהוט אַ שרודך מיט רב נחום וועוויק'ס... אַ קלייניגקייט—
אזא שרודך! תיהאסתר אליין (די מאַמע) האָט געפראַוועט די
חתונה, געווען די גאַנצע מחותנת'טע, געבאַקען לעקאַך, אַראָפגע-
בראַכט כל־זמר פון בערעזאָן, געטאַנצט, געהוליעט ביז טאָג און
געוואָרען הייזעריג ווי די וואַנט.

אוי וועה, וואָס הברה האָבען זיך דעמאָלט אָנגעלאַכט און אַנ-
געטאַנצט! די שמחה איז געווען ניט אזוי צוליעב דעם, וואָס אַ
פייפער אַ גנב געהמט אַ בלינדע מויד, נאָר איבער דעם, וואָס מע
ווערט פטור פון „פרומע די מויד“ אויף אייביג און אייביג! און
אגב האָט מען זיך טאַקי אָנגעלאַכט אויף אויף דעם, וואָס „דער
שיינעץ“ האָט קאַפירט דאָס גליקליכע פאַר—דעם חתן, ווי ער
פייפט מיט דער נאָז, און די כלה, ווי זי קוקט אויפ'ן חתן מיט איין
אויגעל און בעלעקט זיך, ווי אַ קאַץ, אז זי האָט אַ נאַש געגעבען
פּמעטענע.

קאפיערען, נאכמאכען, איבערקרימען—דערויף איז אונזער שלום נעווען איין מזיק! ער האָט דערזעהען עמיצען דאָס ערשטע זאַל, אזוי האָט ער שוין געפונען אויף איהם עפּים א חסרון, אָדער אזוי א „לעכעריגס“, און ער האָט זיך שוין אָנגעבלאָזען ווי א פּאָחיר, און ער האָט איהם שוין נאָכגעמאַכט. און חברה שקצים האָבען געלאָכט, און טאַטע־מאַמע האָבען צוגעשטעלט אַ ביינקעלע פּאַר'ן רבי'ן, אז „דער שייגעז מאַכט נאָך דער גאַנצער וועלט ווי אַ מאַל־פע—מע בעדאַרף איהם אָפּגעוואוינען דערפון!“

און דער רבי האָט זיך גענומען איהם „אָפּגעוואוינען“ דערפון—עס האָט אָבער ווינציג וואָס געהאַלפּען . . . עפּים א „ניט־גוטער“ האָט זיך פּערקליבען אין דעם קינדר, אַ מין לץ, וואָס דער גאַנצער וועלט מאַכט ער נאָך און אַלעמען קרימט ער איבער, אָבער אַלעמען, אפילו דעם רבי'ן אַליין, ווי ער שמעקט טאַבעקע און ווי ער געהט דריבניטשקע מיט די קליינע פּיסעלעך, און די רבי'צין, ווי זי פּיס־קעלט זיך, רויטעלט זיך און בלינצעלט מיט איין אויגעל, בשעת זי דאַרף געהמען ביים רבי'ן אויף שבת, און קאָן ניט אויסרעדען „שבת,“ נאָר „סאַבעס,“—און פעטש זענען געפּלויגען, און קלעפּ האָט מען געטיילט, און שמיץ האָט מען געזעהלט. אַי שמיץ! סטייטש שמיץ!

בקצור—ס'איז נעווען אַ לעבען.

שמואל־ליק דער יתום.

שמואליק דער יתום.

מעשיות, פאנטאזיעס און חלומות.—קבלה און כשף.

ארהא? פנימ'ער, וואָס זענען בעשאַפען געוואָרען
פון גאָט אויף צו פער'כשוּפ'ען אייך מיט'ן ער-
שטען קוק. „האַב מיך ליעב!“—אזוי שרייט
צו אייך דאָס דאָזיגע פנימ'על, און איהר בע-
קומט דאָס ליעב, איהר ווייסט ניט פאר וואָס.



אַט אזא מין חנ'עוודיג פנימ'על האָט גע-
האַט שמואליק דער יתום, א יונגעל אָהן א טאַטען, אָהן א מאַמען,
וואָס אויפגעהאַלטען האָט ער זיך ביים רב.

צו איהם איז דאָס צוגעקלעפט געוואָרען שלום נחום וועוויק'ס,
דער העלד פון דער דאָזיגער אויטאָביאָגראַפיע, פון דער ערשטער מי-
נוט, וואָס זיי האָבען זיך בעקענט, זיך געמיילט מיט איהם מיט די
אַנבייסענס און מיט די מיטאָגס האַלב אויף האַלב און געוואָרען
חבר—אַבער וואָס חבר הייסט! נפש אחת—איין לייב, איין נשמה!
פאר וואָס? איבער זיינע מעשיות.

קיינער האָט נישט געהאַט אזוי פיעל מעשיות אויף צו דער-
צעהלען, וויפיעל שמואליק. האָבען מעשיות אויף צו דערצעהלען
איז אָבער נאָך ניט אינגאַנצען. דאָס דערצעהלען אליין איז אויך
אַ זאך. דערצעהלען א מעשה דאַרף מען קאַנען. און שמואליק
האַט געקאַנט דערצעהלען מעשיות אזוי, ווי קיינער ניט!

פון וואָנען האָבען זיך צו דעם ציקאווען בחור מיט די רויטע

בעקלעך און מיט די פער'חלום'טע אויגען גענומען אזוי פיעל מעשיות און אזעלכע שענע, רייכע מעשיות מיט אזעלכע זעלטענע פאנטאסטישע בילדער? צי האָט ער זיי וואו געהערט אַמאָל דער צעהלען? אָדער דאָס איז געווען פון זיין קאַפּ אויסגעטראַכט, לויט טער פאנטאזיעס? ער היום קאָן איד דאָס ניט בעגרייפּען. איד ווייס נור איין זאך: עס האָט זיך ביי איהם געגאַסען ווי פון א קוואַל, נאָר פון אזא קוואַל, וואָס שעפט זיך ניט אויס קיינמאָל. און געגאנגען איז דאָס ביי איהם גלאַט, ווי אויף בוימעל, און געצויגען האָט זיך עס ווי א לאַנגער זיידען-פאָרעם. און זיס איז געווען די שטיים, זיס די שפראַך, זיס ווי צוקער, און די בעקלעך רויט, און די אויגען פער'חלום'ט און נאַסליך, ווי איבערגעצויגען מיט אַ דיין רויכעל.

פערקליבען זיך פרייטאָג נאָך האַלבען טאָג, אָדער שבת נאָכ'ן עסען, אָדער יום-טוב פאַרנאַכטליך אויפ'ן הויכען וואָראַנקאָווער באַרג, וואָס „דער שפיץ זיינער דערגרייכט כמעט ביז דער מאַראַע“, האָבען זיך ביידע חברים אוועקגעלייגט מיט'ן פנים אַראָפּ צום גראַז, אָדער מיט'ן פנים ארויף צום הימעל, און שמואליק האָט גענומען דערצעהלען א מעשה נאָך אַ מעשה: א מעשה פון אַ בן-מלך מיט אַ בת-מלכה, אַ מעשה פון אַ רב מיט אַ רבי'צין, אַ מעשה פון אַ פריניץ מיט אַ פלעגהונט, אַ מעשה פון אַ פרינצעסין אין אַ קרישטאָד לענעם פאַלאַץ, אַ מעשה פון צוועלף גולנים אין וואַלד, אַ מעשה פון איין אַקרענט, וואָס האָט זיך אוועקגעלאָזט אויפ'ן פּערגליווערטען ים. מעשיות פונ'ם פאַבסט, וואָס האָט געפיהרט וכוחים מיט די גרעסטע רבנים, און מעשיות פון חיות, פון שדים און פון רוחות און פון כתי'ליצנים, פון מכשפים, שרעטעלעך, וואָווקעלאַקעס, פיר פערנאַטערס, האַלב-מענש, האַלב-חיה, און אַ מעשה מיט אַ הענג-לייכטער פון פראַג—און יעדע מעשה האָט געהאַט איהר טעם מיט איהר ריח, און אַ בעזונדערער כּשוף איז געווען אויסגעגאַסען אויף זיי אלע.

דער חבר, שלום נחום זעוויק'ס, האָט געהאַלטען אָפּען מויל

און אויערען, קיין אויג ניט אראַבגעלאָזט פונ'ם דאָזיגען ציקאָווען
 בחור'על מיט די רויטע בעקלעך און מיט די פער'חלוּם'טע, נאָסליכע
 אויגען.

— פון וואָנען ווייסט דו דאָס אַלסדינג, שמואליק ?
 — נארעלע, דאָס איז נאָך גאָרניט. למאי איך ווייס, ווי אזוי
 מע צאָפט וויין פון דער וואַנט ? און בוימעל פון דער סטעלי ?
 — ווי אזוי צאָפט מען דאָס וויין פון דער וואַנט ? און בוימעל
 פון דער סטעלי ?

— נארעלע, דאָס איז נאָך אויך בלאָטע ! איך ווייס אפילו, ווי
 אזוי מע מאַכט פון זאָמד גאָלד און פון שערבלעך דימענטען מיט
 ברייאַנטען.

— ווי אזוי מאַכט מען דאָס ?
 — ווי אזוי ? דורך קבלה. דער רב איז דאָך א בעל קבלה. ווער
 ווייס עס ניט ? ער שלאָפט דאָך קיינמאָל ניט.
 — וואָס דען טהוט ער ?
 — ביינאָכט, ווען אלע שלאָפען, איז ער אויף. זיצט ער אליין
 און פערנעהמט זיך מיט קבלה.

— און דו זעהסט אַלסדינג וואָס ער טהוט ?
 — ווי קאָן איך זעהן, נארעלע, אז איך שלאָף ?
 — פון וואָנען-זשע ווייסט דו, אז ער פערנעהמט זיך מיט
 קבלה ?

— ווער ווייסט עס נישט ? דאָס ווייסט דאָך א מינרסט קינד.
 פרעג וועמען דו ווילסט. דאָס וואָס דער רב קען, נארעלע, קען
 קיינער נישט. וויל ער—זענען אָפען פאַר איהם אלע צוועלף ברודר
 נענס מיט קוועקיזלבער און אלע דרייצעהן גערטנער פון סאַמע זאָפֿ
 רען, און גאָלד מיט זילבער, מיט דימאַנטען, מיט ברייאַנטען—
 כחול הים, אזוי פיעל, אז ס'גלוסט זיך אַזש ניט ! ...

— פאַר וואָס-זשע ביזטו תמיד הונגעריג ? און פאַר וואָס האָט
 ער ניט אויף שבת ?

— אזוי, וואָרום ער וויל ניט. ער וויל בעסער אָפּקומען אויף

דער וועלט, תשובה טהון. ער איז א בעל תשובה. ער זאל וועלען, וואָלט ער געווען רייך ווי קרח; טויזענד רויטשילדס וואָלט ער פער-שטעקט אין גארטעל. וואָרום ער ווייס, ווי אזוי מע ווערט רייך. פאַר איהם איז אַנטפלעקט אַלסדינג. ער ווייס אפילו דאָס אָרט, וואו דער אוצר ליגט בעהאַלטען.

— וואו ליגט דער אוצר בעהאַלטען?

— חכם! פון וואנען זאל איך וויסען? ווען איך זאל וויסען, וואו דער אוצר ליגט, וואָלט איך דיר שוין לאנג געזאָגט. איך וואָלט אין מיטען ביינאכט געקומען צו דיר און וואָלט דיר אויפגעוועקט פון שלאָף: „קום, שלום, צום אוצר, וועלען מיר צונויפזשעברעווען דאָס גאָלד פולע זשמענים און אַנשטופען פולע קעשענים!“

און האָט שמואליק אָנגעהויבען צו רעדען ווענען אוצר, אזוי האָבען די פער'הלומ'טע אויגען ביי איהם זיך אָנגעצונדען, די רויטע בעקלעך צעפלאַמט, און אליין האָט ער זיך אזוי צעהיצט און צע-ברענט און צעפלאַקערט, אז ער האָט אויף דעם חבר זיינעם אָנגע-וואַרימט, צעהיצט, צעברענט און צעפלאַקערט. שמואליק האָט גערעדט, און זיין חבר, שלום נחום וועוויק'ס, האָט איהם געקוקט איז מויל אריין און מיט דאָרשט געשלונגען יעדעם וואָרט.

אוצרות.

אוצרות.

וואס איז איין אוצר? — א לעגענדע פון המעלניצקי'ס צייטען. — וואונדער־שטיינער.

ז ס'איז פארהאן איין „אוצר“ דאָ ביי אונז אין אונז־זער שטערטעל—אין דעם איז דאָך קיין ספק ניט. פון וואָנען האָט זיך גענומען צו אונז איין אוצר? פון המעלניצקי'ן. המעלניצקי האָט איהם דאָ בעגראָבען נאָך פארצייטען. טויזענדער יאָהרען האָבען מענשען געזאָמעלט אוצרות מיט



אוצרות, ביז ס'איז געקומען המעלניצקי און האָט עס בעשטאָט. — ווער איז געווען המעלניצקי?

— המעלניצקי, ווייסטו ניט? נארעלע, המעלניצקי דאָס איז געווען א רשע, א המן נאָך פאר המעלניצקי'ס צייטען... דאָס ווייסט דאָך א מינדסט קינד! האָט אָט דער המעלניצקי, דער רשע, דער המן, אָנגעראָבעוועט, הייסט עס, מילי־מיליאָסען גאָלד ביי די אַמאָ־ליגע פריצים און ביי די רייכע אידען, און האָט דאָס אַלסדינג גע־בראָכט צופיהרען אַהער צו אונז, קיין וואָראָנקאָ, און דאָ האָט ער עס איין מאָל ביינאַכט אויף יענער זייט בית־המדרש באַרג־אַראָפּ, אַקעגען דער שייץ פון דער לבנה, בעהאַלטען, טיעף־טיעף אין דער ערד בעגראָבען, און ס'איז מיט גראָז בעוואַקסען און מיט כּשוף פער'כשופ'ט, אזוי אז קיין בן־אדם זאָל עס ניט געפינען.

— און ס'איז פערפאלען לעולם ועד, אויף אייביג און אייביג? — ווער האָט דיר געזאָגט, אז ס'איז פערפאלען לעולם ועד,

אויף אייביג און אייביג? און צו וואָס האָט נאָט בעשאַפֿען די קבלה? די בעלי קבלה, נארעלע, האָבען שוין דערצו איין עצה.
— דהיינו, וואָסער איין עצה?

— זיי ווייסען שוין. זיי האָבען א שפרוד אַזעלכען, און א פסוק פאַרהאַן אַזעלכער אין תהלים, וואָס מע דאַרף איהם זאָגען פֿערציג מאָל פֿערציג...

— וואָסער א פסוק?

— ע, נארעלע, איך זאָל ווייסען דעם פסוק! און אפילו איך זאָל שוין ווייסען, איז דאָס אויך ניט אזוי גרינג, מע בעדאַרף פאַס-טען פֿערציג תעניתים, אַפּזאָגען אלע טעג פֿערציג קאַפיטלעך תהלים, און אויפ'ן איין-און-פֿערציגסטען טאָג, באַלד נאָכדעם, ווי די זון האָט זיך געזעצט, בעדאַרף מען זיך אַרויס'גנב'ענען אזוי קונציג, אַז קיין בן-אדם זאָל דיך ניט בעגעגענען, — וואָרום טאָמער חלילה דערזעהט מען דיך, בעדאַרף מען אָנהויבען נאָך אַמאָל צו פאַסטען פון אָנהויב פֿערציג תעניתים, — און ערשט דעמאָלט, אַז ס'וועט דיר אַפּגילטען, קיינער וועט דיך ניט בעגעגענען, זאָלסט דו אַוועקגעהן אין אַ פינסטערער נאַכט אין אָנהויב חודש, אויף יענער זייט בית-המדרש באַרג-אַראָפּ, און דאַרטען אַפּשטעהן פֿערציג מינוט אויף איין פּוס, צעהלנדיג פֿערציג מאָל פֿערציג, און אויב ס'וועט נאָך ניט זיין קיין טעות אינ'ם צעהלען, וועט זיך דיר אַוצר אַנטפּלע-קען פון זיך אליין...

און שמואל'יק דער יתום ניט צו פֿערשטעהן גאַנץ ערנסט זיין חבר, שלום נחום וועוויק'ס, דעם סוד פּונ'ם אַוצר מיט אַ שטיל קול, אלע מאָל שטילער, ווי אויסגעלייענט פון אַ בוך, ניט אַבגעשטעלט זיך אויף אַ רגע'לע אפילו:

— און אַנטפּלעקען וועט זיך דיר אַוצר דורך אַ פייערעל, אַ קליין פייערעל. און אַז דאָס פייערעל וועט זיך דיר בעווייזען, בעדאַרפסט דו גלייך צוגעהן צו דעם, צום פייערעל הייסט עס, זאָלסט גאָר קיין מורא ניט האָבען פאַר אַפּבריהען זיך, וואָרום דאָס פייערעל איז מעהר ניט אויף צו בעלייכטען, ברענען ברענט עס ניט, און דו

בעדאָרפסט זיך נור אָנבוניגען און זשעברעווען מיט ביידע זשמענים (שמואליק בעווייזט מיט ביידע הענד ווי ער זשעברעוועט) גאָלד און זילבער און דימאנטען און בריליאַנטען, און שטיינער אזעלכע, וואָס הייסען מיט'ן נאָמען „כדכד“ און אזעלכע, וואָס הייסען מיט'ן נאָמען „ישפה...“

— וואָס איז דען דער חלוק ?

— אי, נארעלע, ס'איז אַ גרויסער חלוק ! „כדכד“ איז אזא שטיין, וואָס לייכט אין דער פינסטער, ווי אַ „סטרינגעווע ליכט“, און „ישפה“ האָט אין זיך אַ כח : עם מאכט פון שוואַרץ ווייס, פון רויט געל, פון גרין בלוי, פון נאָס טרוקען, פון הונגערדיג זאָט, פון אלט יונג, פון טוירט לעבעדיג.... מע בעדאָרף נאָר מיט איהם געבען אַ רייב אין דעם רעכטען לאַץ פון דער קאפּאָטע און אַ זאָג : „ס'זאָל מיר ארויסגעהן און ארויסגעהן אַ רעכטער אָנבויסען!“— געהט ארויס אַ זילבערנע טאַץ, און אויף דער טאַץ צוויי פּאָר געבראַטענע טייבעלעך מיט פּרישינקע פּלעצעלעך פון געבייטעלעכער מעהל, פּערווי סאַרט. אָדער : „ס'זאָל מיר ארויסגעהן און ארויסגעהן אַ גוטער וואַרעמעס!“— בעווייזט זיך אַ גאָלדענע טאַץ מיט כּל'ערליי מינים עסענוואַרג און פּאָטראַוועס, מעדני מלך, געבראַטענע צונגען מיט געפילטע העלזלעך, וואָס זייער געשמאַקער ריח צעגעהט זיך אין אלע איכרים און פּרישע צוגעברענטע, געפּלאַכטענע קוילעטשען וואַקסען אויס פּאָר דייע אויגען, און וויין לרוב פּונ'ם בעסטען סאַרט, און ניסלעך, און באַקסערען, און צוקערקעס לרוב— אזוי פּיעל, אז סע גלוחט זיך שוין אזש ניט !

און שמואליק קערעווט אָפּ דעם קאָפּ אָן אַ זייט און שפּייט אויס, און זיין חבר זעהט נאָך זיינע פּערשמאַכטע ליפּען און נאָך זיין בלאַס פנים מיט די פּער'חלומ'טע אויגען, אז ער וואָלט זיך ניט אָפּגעזאָגט פון אַ שטיקעל געבראַטענע צונג, אַ געפילט העלזעל, אָדער כאַטש אַ שטיקעל קוילעטש... און ער גיט זיך דאָס וואַרט, אז מאַרגען, אם ירצה השם, טראַגט ער איהם ארויס אין קעשעני עט-ליכע ניסלעך, אַ פּאָר באַקסערען מיט אַ צוקערקעלע, וואָס ער וועט

ארויס'לעך'נען מחילה ביי דער מאמע אין קלייטעל, און דערווייל בעט ער שמואליק'ען, ער זאל דערזעהלען נאך און נאך. און שמואליק לאזט זיך לאנג ניט בעמען. ער ווישט אפ די ליפען און דערזעהלט נאך און נאך.

— ... און אז דו האסט זיך גוט אָנגעזעטיגט מיט די אלע מיני מאכלים און פערטרונקען מיט די בעסטע וויינען, נעמסט דו און טהוסט אַ רייב מיט'ן שטיינדעלע און א זאג: „ס'זאל מיר ארויס-געהן און ארויסגעהן א וויכער געלענער!“—בעווייזט זיך דיר א בעטעל פון עלפענביין מיט גאלד בעפוצט, מיט אן איבערבטע—ווייך ווי פוטער, און מיט זיידענע קישעלעך צוקאפענס, און מיט איין אטלעסענע קאלדע איבערגעדעקט. ציהסט דו זיך אויס און ווערסט אַנשלאָפען, און עם הלומ'ען זיך דיר מלאכים מיט כרובים, מיט שרפים, מיט'ן גי'ערן העליון, מיט'ן גי'ערן התחתון... אָדער, אז ניט, טהוסט אַ רייב מיט'ן שטיינדעלע, הויכסט דו זיך נאך אויף אין דער הויף ביז דער מאַרע און אריבער דער מאַרע, און דו פליהסט זיך, ווי איין אָדלער, הויף-הויף! ווייט-ווייט! ...!

צי האָט אָט דער אַרימער יתום מיט זיינע וואונדערליכע מעשיות זיך ווען אָפּגערופען נאָכדעם אין די שרייבעכצען פון זיין חבר שלום, בעת שלום נחום וועוויק'ס איז געוואָרען א „שלום עליכם“—דאָס איז שווער צו זאָגען. איין זאָך איז געווען: זיין פאַנטאַזיע האָט ער געמאַכט רייכער, זיין השגה ברייטער, און שמואליק'ס חלומות און שמואליק'ס טרוימען וועגען אוצרות, וואונד-דערשטיינער און נאָך אזעלכע גוטע זאַכען טראָגט ער ביי זיך טיעף אין האַרצען נאָך ער היום. אפשר אין אן אנדער פּאַרם, אפשר אין אנדערע געשטאַלמען,—נאָר ער טראָגט זיי, ער טראָגט זיי ביז צו היינטיגען טאָג.

דער רב אין גור-עדין.

דער רב אין גן-עדן.

די פריינדשאפט פון דוד מיט יהונתן.—דער לויטן מיט'ן שור חבר.—ווי זעהען אויס די צדיקים אויף יענער וועלט.

י שעהנע, וואונדערליכע מעשיות פון שמואל'יק דעם יתום האָבען זיין יונגען חבר אין גאַנצען פער-כשופ'ט און געבראכט דערצו, אז די פרינצען מיט די פרינצעסינס זענען איהם געגאַנגען צו חלום, געוועקט, געשלעפט ביי די אַרבעל: „שטעה אויף, שלום, טהו דייך אָן און קום מיט אונז!...“



און נישט נאָר אין חלום—אויך אויף דער וואָהר האָט ער זיך געפירט נען כמעט שטענדיג צווישען פרינצען און פרינצעסינס, ערגעץ אין א קרישטאָלענעם פּאַלאַץ, אָדער אויפ'ן פּערגליווערטען ים, אָדער אויף א „וויספע“, וואו עס געוועלטיגען ווילדע מענשען, אָדער גאָר אין גן-עדן התחתון, וואו עס געפינען זיך צוועלף ברונענס מיט קוועקזילבער און דרייצעהן גערטנער פון זאַפראַז, און גאָלד און זיל-בער וואַלגערט זיך אזוי ווי מיסט; אָדער ער הויבט זיך אויף, מיט'ן שטיינדעלע „ישפה“, גאָר אין דער הויף אויף יענער זייט חמאַרעס... עס איז דערגאַנגען אזוי ווייט, אז ער האָט אָנגעהויבען אָנרופען די אלע זאַכען ביים נאָמען און זעהען זיך מיט זיי אויף יעדען טריט און שריט.

עטליכע צעניפגעלייגטע באַלקענס אין הויף איינס אויף דאָס אנדערע זענען שוין געווען גענוג פאר איהם, ער זאָל זיך ארויפכאַפען אויף זיי גאַנץ הויף און זיך פאַרשטעלען, אז דאָס איז א „וויספע“

און ער איז דער פרינץ, און די גענז מיט די קאטשקעס, וואָס שפּאַר ציערען ארום אין הויף, דאָס זענען די ווילדע מענשענפרעסער, און ער איז איבער זיי דער מלך, וואָס קאָן זיי טרייבען וואוהין ער וויל און קאָן טהון מיט זיי וואָס ער וויל, ווארום זיי זענען דאָך זיינע אונטערטעניגע... עס איז גענוג געווען א שטיקעל גלאָז טאָג מער האָט ער געפונען, זאָל עס ווערען ביי איהם פּערוואַנדעלט אין א טייערען וואונדערשטיין, א מין „כדכד“... א שטיינדעלע, א פּראָסט, פון דער ערד אויפגעהויבען—קאָן עס זיין אפשר דאָס שטיינדעלע „ישפה“—ווער ווייס? פּוילט ער זיך ניט, נעהמט און טהוט דאָס א רייב, אז קיינער זעהט ניט, אין דער רעכטער לאַץ און א זאָג, ווי שמואליק זאָגט: „ס'זאָל מיר ארויסגעהען און ארויס געהען...“

מעהר פון אלץ אָבער האָבען זיך איינגעוואַרצעלט אין איהם שמואליק'ס מעשיות וועגען „אוצרות.“ ער איז געווען מעהר ווי זיכער, אז ניט היינט איז מאָרגען, נאָר איין אוצר מוז זיך איהם אנטפלעקען. דאָס גאַנצע גאָלד וועט ער, געוועהנליך, אוועקגעבען דעם טאטען מיט דער מאמען. דער טאטע וועט שוין ניט דארפען זיין אזוי פּערזאָרנט און פּערטראָגען אין די געשעפטען. די מאמע וועט פּערשפּאַרען פּריערען גאַנצע טעג אין קלייט. מיט דעם כח פונ'ם שטיין „ישפה“ וועט ער זיי אויסבויען א פּאלאץ פון קריש-טאָל, ארומגערינגעלט מיט א גאָרטען פון סאַמע זאַפּראַן. און אין מיטען גאָרטען וועט זיך געפינען א ברונען פון קוועקוילבער. א פּלענהונט וועט היטען דעם אריינגאַנג, און פיפּערנאָטערס, שרע טעלעך מיט ווילדע קעץ וועלען זיך דראַפען אויף די בוימער. און ער, דער פרינץ אליין, וועט אויסטיילען פון זיין ברייטער האַנד די וואַראַנקאָווער אָרעמע לייט נדבות, גרויסע נדבות און קליינע נדבות, אימליכען אזא נדבה, ווי ער פּערדיענט.

עס איז געווען שווער זיך פּאַרצושטעלען, אז די צוויי געליעבטע חברים, שלום נחום וועוויק'ס און שמואליק דער יתום, זאָלען ווען אַמאָל זיך דארפּען צושיידען אויף אייביג און אייביג. ערשטענס,

גלאט למאי זאלען זיך חברים שיידען? און אויסערדעם, האָבען זיי זיך געשוואָרען ביידע ביי גאָט און איבערגעשלאָגען מיט אַ ציצה, אז איינער אָהן דעם צווייטען זאָל ניט אַוועקפּאָהרען קיין מאָל ניט אין ערגעץ ניט, און אז וואָס ס'זאָל זיך מיט זיי ניט טרעפען און וואו זיי זאלען ניט מגולגל ווערען, זאלען זיי תמיד זיין איין נפש, איין נשמה. דאָס איז געווען אַ לעבשאַפט ווי צווישען דוד מיט יהונתן. געהט רעכט זיך אויף אזא מעשה, אז דער רב, וואָס איז טאַקיי געווען אפילו אַ איד אַ זקן, איך האָב מורא, אויב ניט אַ בוך שבעים, וועט נעמען און וועט זיך פּלוצים אין מיטען דרינען אַוועק לעגען נאָר און וועט מאַכען אַ שטאַרב, און דער יתום שמואליק וועט אַוועקפּאָהרען מיט דעם רב'ס אלמנה ערגעץ אין אַ קליין שטעטלעך, ווייס איך וואוהין, ערגעץ אין הערסאָנער גובערניע, און אז שמואליק זאָל פּערשוואַנדען ווערען, גלייך ווי ס'איז נאָר קיין מאָל קיין שמואליק אויף דער וועלט ניט געווען!

מאָהלט אייך, ניט אזוי גיך טהוט זיך עס ווי עס רערט זיך, ניט אזוי נרינג לעגט זיך אַוועק אַ רב און שטאַרבט אַוועק. דער רב, וואָס איז געווען תמיד אַ „חלוש“, אַ קראַנקער מענש פון פּאַס-טען תעניתים און פון גלאַט ניט עסען, האָט זיך אויף דער עלטער אַוועקגעלעגט אין בעט, אָפּגעלעגען אַ געליימטער העכער אַ יאָהר, אָהן עסען, אָהן טרינקען, און נאָר געלערענט און נאָר געדאווענט און געראַנגעלט זיך מיט'ן מלאך המות. שמואליק האָט דערצעהלט פאַר זיין חבר און געשוואָרען מיט כל השבועות, אז אלע פאַרנאָכט בין מנחה למעריב, פליהט אריין דורך אַ שפּאַרינקעלע פון אַ פענס-טער דער „בעל דבר“, שטעלט זיך אַוועק ביים רב צוקאָפּענס און וואַרט, טאַמער וועט ער אויפהערען „זאָגען“, וועט ער איהם מאַכען „חיק“... איז אָבער דער רב קליגער פון איהם: ער הערט ניט אויף צו „זאָגען“ אפילו אויף אַ רגע כמימרא; אָדער ער לערענט, אָדער ער דאווענט.

— ווי אזוי זעהט ער אויס?

— ווער?

— דער „בעל דבר“
 — פון וואָנען זאָל איך וויסען ?
 — די זאַגסט, אז ער קומט, האָסטו דו מסתמא איהם געזעהן.
 — נאַרעלע ! ווער עס זעהט דעם „בעל דבר“, דער קאָן נישט
 לעבען מעהר. היינט ווי אזוי האָב איך איהם געקאָנט זעהן ?
 — פון וואָנען זשע ווייסטו, אז ער קומט ?
 — ניין ! וואָס דען וועט ער טהון ? ער וועט וואַרטען אויף
 כבוד ?

און אז דער רב איז געשטאַרבען, איז פאר די צוויי חברים
 געווען א יום-טוב. דער רב האָט געהאַט אזא שטענע לויז, ווי עס
 קען זיך פּערגינגען צו האָבען נאָר אַ רב אין אַ קליין שטעדטעל. די
 קליימען האָט מען געשלאָסען און די חדרים האָט מען צעלאָזט, און
 די גאַנצע „שטאָרט“ איז איהם געגאַנגען בעגלייטען.
 אויף צוריקוועגס זענען די פּערליעבטע חברים „דוד ויהונתן“
 געווען די לעצטע שבלעצטע. מע האָט זיך גענומען פאר די הענד
 און מע איז געגאַנגען פּאַוואָלי, בכדי מען זאָל זיך קאָנען נוט אַנ-
 רעדען. און רעדען איז געווען פון וואָס. פּונ'ם רב'ס טויט און
 פון זיין קומען אויף יענער וועלט, ווי אזוי מע וועט איהם דאָרטען
 בעגעגענען ביי די טויערען פון גן-עדן, און ווי אזוי מע וועט איהם
 אויפגעהמען, און ווער וועלען זיין די, וואָס וועלען איהם מקבל
 פנים זיין.

אַלסדינג האָט שמואליק געוואוסט, אפילו וואָס דאָרטען
 טהוט זיך. און פון אַלסדינג האָט ער גערעדט אזוי, גלייך ווי ער
 וואָלט געווען דערביי. עס איז אויסגעקומען אזוי, אז דער רב איז
 גאַרניט געשטאַרבען. ער האָט זיך נאָר איבערגעטראָגען אין איין
 אַנדער וועלט, אין אַ בעסערער וועלט, וואו מע האָט געוואַרט אויף
 איהם מיט'ן ליתן און מיט'ן שורד-הבר און מיט'ן יין המשומר און
 מיט אַלע גוטע זאַכען פון גן-עדן. אַ, דאָרט וועט ער ערשט אָנהוי-
 בע צו וויסען פון אַ לעבען, אַ ניי לעבען, אַ גליקליך לעבען, אין אַ
 פּראַכטפאָלען גן-עדן, אינאיינעם מיט אַזעלכע מאַגאַמען, ווי אברהם,

יעחק און יעקב, און יוסף הצדיק, און משה מיט אהרן'ען, און דוד המלך, און שלמה המלך, און אליהו הנביא, און דער רמב"ם, און דער בעל-שם-טוב, און דער ריוזשינער—ווי לעבעדיגע האָט זיי שמואליק אָפּגעמאַהלט, און ווי לעבעדיגע זענען זיי געשטאַנען פאר די אויגען, יעדער מיט זיין געשטאַלט און מיט זיין פנים און מיט זיין אויסזעהען: אברהם אבינו—א זקן מיט אַ ווייסען באָרד, יצחק—א לאַנגער און אַ דאַרער, יעקב אבינו—א קראַנקער און אַ סוללעוואַטער, יוסף—א „קראַסאוועז“, משה רבינו—א נידעריגער וואוקס, נאָר אַ ברייטער שטערן, אהרן הכהן—דוקא אַ הויכער מיט אַ לאַנגען יאַמשאַווען שטעקען, דוד המלך—מיט אַ פירעל, שלמה המלך—מיט אַ גאַלדענער קרוין, אליהו הנביא—איין אָרעם אירעל, דער רמב"ם—איין אויסגעפּוצטער מיט אַ קיילעכדיגען באָרד, דער בעל-שם-טוב—א פּראַסטער איד מיט אַ פּראַסטען שטעקען, דער ריוזשינער—א שעהנער איד אין אַ זיידענער זשופּעצע...

עס האָט אַזש אָנגענומען אַ חשק צו זעהען זיך מיט די דאָזיגע אלע לייט; עס האָט זיך פשוט געגלּוסט זיין מיט זיי דאָרטען אין גן-עדן, פּערזוכען האָטש אַ שטיקעל פּונ'ם לויטן מיט'ן שור-הבר, האָטש אַ טראַפּען פּונ'ם יין המשומר. עס איז געווען באמת מקנא צו זיין דעם רב, ווי ער לעבט דאָס איצט דאָרטען אַ גוטען טאָג, נאָר פּערגעסען, אז מע האָט איהם נאָר וואָס אַראָפּגעלאָזט אין איין ענגען פינסטערען קבר, און אז מע האָט איהם פּערשאַטען מיט קלע-פיגער שוואַרצער ערד און צוגעקלאַפט מיט הילצערנע לאַפּעטעס, און אז שמואליק אליין טאַקי האָט געזאָגט נאָך איהם קדיש. ווארום דער רב איז געשטאַרבען אָהן קינדער—ניט פּאָר אייך געדאַכט, ניט פּאָר קיין שום אידען געדאַכט.

שמואל'יק ווערד פערשוואונדען.

שמואל'יק ווערד פערשוואונדען.

דוד מיט יהונתן צעשיידען זיך אויף אייביג. — דער סוד פונ'ם אוצר. — פערטערען
א חבר.

י גאנצע וואָך, וואָס די רבי'צין איז געוועסען שבעה
נאָכ'ן רב, האָט שמואל'יק דער יתום ארומגע-
בלאָנקעט איינער אליין איבער דער שטאָרט, ווי
אין אמת'ער יתום, וואָס איז נאָך מעהר פער-
יתומ'ט געוואָרען. זיין גאנצער ארויסקוק איז
געווען אויף דעם פארנאכט, ווען מע צעלאָזט
די קינדער פון די חדרים—דעמאָלט וועט ער זיך קאָנען זעהען מיט
זיין חבר, שלום נחום וועוויק'ס, וואָס איז צו איהם נאָך מעהר צו-
געבונדען געוואָרען זינט דער רב איז געשטאָרבען. עס האָט זיך
געפיהלט אינסמינקטיוו, אז די צוויי געליעבטע חברים, „דוד
ויהונתן“, בעראַרפען זיך באַלד צעשיידען. ווי אזוי דאָס וועט גע-
שעהן—האָבען זיי נאָך אליין ניט געוואוסט און ניט געוואָלט ווי-
סען. זיי האָבען דעריבער אויסגענוצט יעדען פארנאכט אויף צו
פערברענגען אינאיינעם, זיין וואָס געהענטער איינס געבען דאָס
אנדערע.

א גליק, וואָס ס'איז זומער, און זומער לערנט מען נישט ביי-
נאכט אין חדר. קאָן מען דעריבער זיך פערקלויבען אין צווייען
ביי נחום וועוויק'ס אין גאַרטען, און דאָרטען, אונטער א באַרענ-
בוים, אָפּזיצען א שעה און צוויי און דריי און שמועסען; אָדער אז
ניט, קאָן מען זיך דורכגעהן פון דער שטאָרט ארויס, העט צווייט



אויף יענער זייט מיהלען, אבי שקצים זאלען נאָר ניט בעפאלען און נימאָנרייצען די הינט אויף די „פערשאַלטענע זשידיווהעס.“ דאָרט, פון יענער זייט מיהלען, האָבען די צוויי חברים, שמואליק דער יתום און שלום נחום וועוויק'ס, געקאָנט זיך אָנרעדן וויפיעל זייער האַרץ געלופט. און רעדען איז געווען פון וואָס. איין זאך האָט זיי אינטערעסירט ביידען: וואָס וועט זיי ווייט ער? וואָס וועט זיין, טאָמער פאָהרט שמואליק אַוועק? וואָרום געהערט האָט שמואליק זאָגען, אז די רבי'צין קלויבט זיך ערגעץ ווייט, אין הערסאָנער גובערניע. זי האָט דאָרט אַ שוועס-טער, שרייבט איהר די שוועסטער, זי זאָל קומען צופאָהרען. איז ווי באַלד די רבי'צין פאָהרט—פאָהרט שמואליק אויך. וואָס וועט ער דאָ טהון איינער אליין? ער האָט דאָך אפילו ניט וואו דעם קאָפּ אַנצושפאָרען!...

פערשטעהט זיך, אז ער פאָהרט נישט אויף לאַנג און—יעדענ-פאלס—ניט אויף שטענדיג. לאַז ער נאָר קומען אַהין, אזוי זעצט ער זיך באַלד לערנען „קבלה“, און ווי נאָר ער דערנעהט דעם „סוד“, אזוי קומט ער צופאָהרען צוריק אַהער, קיין וואָראַנקאָ, און נעהמט זיך צו דער ארבייט—אויפזוכען דעם „אוצר.“ ער וועט פאָסטען פערציג תעניתים, אָפּזאָגען אלע טאָג פערציג קאָפיטלעך תהלים, און אויפ'ן איין-און-פערציגטען טאָג כאַפט ער זיך ארויס בסוד, אז קיינער זאָל ניט וויסען, צעהלט אָפּ פערציג מאָל פערציג, שטעהענדיג אויף איין פוס, פערציג מינוט אויפ'ן זייגער...

— וואו האָסטו א זייגער?

— איצט האָב איך ניט, דעמאָלט וועל איך האָבען.

— וואו וועסטו נעהמען?

— וואו איך וועל נעהמען? איך וועל גנב'ענען! וואָס האָט

דאָס צו דיר?

שלום קוקט זיין חבר שמואליקען אין די אויגען אריין. ער האָט מורא, טאָמער האָט ער איהם אָנגעדריהרט מיט אַ וואָרט, און ער וועט חלילה ווערען ברוגז. שמואליק איז אָבער ניט אזא חבר,

וואָס מיט איין וואָרט זאָל מען פּערלירערען ביי איהם אינגאַנצען. און שמואליק הערט ניט אויף צו דערצעהלען מעשיות, וואָס עס וועט זיין אַמאָל, אַמאָל, אז ביידע חברים וועלען אויסוואַקסען און ווערען גרויסע, וואָס זיי וועלען אויפטהון אין דער דאָזיגער שטאָדט, און ווי גליקליך זיי וועלען מאַכען די וואָראַנקאָווער אירען. און עס גיסט זיך ביי איהם, ווי ריינער בוימעל. און עס ציהט זיך ביי איהם, ווי גוטער האַניג. און עס ווילט זיך גאַרניט אוועקגעהן אין דער וואַרעמער, זומערדיגער, פּער'כשוף'טער נאַכט. נאָר מע מוז, מע מוז געהן אהיים שלאָפּען—אַניט, קאָן מען כאַפּען אַ מאַוסען פּסק!... און מען געזעגענט זיך אָפּ: „ביז מאַרגען, ביז מאַרגען!“

עס איז אוועקגעגאַנגען אַ מאַרגען און נאָך אַ מאַרגען, און נאָך אַ מאַרגען—ניטאָ שמואליק! וואו איז ער?—ער איז אוועקגע-פּאָהרען. אויפגעהויבען זיך אינאיינעם מיט דעם רב'ס אלמנה און אוועקגעפּאָהרען אין חערסאַנער גובערניע. ווען? ווי אזוי? אפילו נישט געזעגענט זיך? ...!

אַ פּערלירערער, אַ צערודערטער איז געבליבען זיין חבר שלום איינער אליין, עלענד ווי אַ שטיין. אוועקגעפּאָהרען זיין בעסטער, זיין ליעבסטער און זיין טיערסטער. אוועקגעפּאָהרען! פינסטער געוואָרען די גאַנצע וועלט: וואָס מיר וועלט, אז ס'איז נישטאָ שמואליק! וויסט געוואָרען דאָס גאַנצע לעבען: וואָס מיר לעבען, אז ס'איז נישטאָ שמואליק! און דער איבערגעבליבענער, עלענדער חבר האָט דערפיהלט אַ מאַדנע ענגשאַפט אין האַלז, און אין נאָז האָט איהם אָנגעהויבען צו קיצלען און אין האַרצען צו שטיקען. האָט ער זיך פּערקליבען ווייט-ווייט אין אַ ווינקעלע און לאַנג-לאַנג געוויינט.

ווי מיינט איהר: לעבט ער נאָך ערגיץ, אָט דער ציקאווער שמואליק מיט די פּער'חלומ'טע אויגען און מיט זיין שעהן, חנ'עוור-דיג לשון, וואָס גיסט זיך ווי ריינער בוימעל און ציהט זיך ווי גוטער האַניג? וואו איז ער, און וואָס איז ער, לַמשל, אצינד—אַ מגיד?

א רב? א מלמד? א סוחר? א קרעמער? א מעקלער? אדער נאָר
 איין אָרעמאָן, איין עני ואביון? אָדער אפשר האָט עס איהם פּער-
 טראָגען אינ'ם גאָלדענעם לאַנד, אין אמעריקא, און ער „מאכט א
 לעבען“? ... אָדער אפשר ליגט ער שוין דאָרטען, וואו מיר וועלען
 אלע ליגען איבער הונדערט יאָהר און די ווערעם וועלען פון אונז
 הנאה האָבען? ...

ווער עס ווייס עפּים, ווער עס האָט
 געהערט פון איהם, — זאָל זיך אָפרופּען.

מאיר מעדוועדעווקער.

מאיר מעדוועדעווקער.

א נייער חבר, וואס קאן זינגען.—חדר יונגלעך קונדייסים מאכען טהעאטער שפיעל.—פון א בארוויסען יונג א קונדעס וואכסט אויס א בעריהמטער אַרטיסט.

אנג זארגען זיך און בעקלאַגען דעם פערלורענעם שמואליק'ען האָט זיין געטרייער חבר נישט בער דארפט. גאָט האָט איהם ממלא געווען און גיך צוגעשיקט א נייעם חבר.



אזוי איז דאָס געווען: וויבאלד דער אלטער רב איז געשטאַרבען, איז דאָך דאָס שטעדטעל געבליבען אָהן א רב, על-כן האָט נחום וועוויק'ס אוועקגעוואָרפען אלע געשעפטען און איז אוועקגעפאַהרען אין א צווייטען שטעדטעל, קיין ראַקויטנע, וואו עס האָט זיך געלאָזט הערען איבער דער וועלט אַ רב, א שם-דבר, מיט'ן נאָמען **ה י י מ ע ד ו ו ע ד ו ו** ק ע ר. אָט דעם רב האָט דאָס נחום וועוויק'ס אַראָפּגעבראַכט קיין **וואַראַנקאַ**, און דאָס שטעדטעל האָט זיך מיט איהם משמח געווען, וואָרום חוץ וואָס ער איז געווען א גרויסער למדן און א ירא-שמים און א יודע-נגן, איז ער נאָך געווען דערצו א גרויסער אַרעמאָן אויך, האָט ער שוין אין איינוועגס צוגעקנעלט מיט די בעל-הבת'ישע קינד דער (פון דער עלטערער כחה).

פון דעסטוועגען האָט מען חלילה דעם מלמד ר' זרח'לען אינד נאַנצען נישט אָפּגעזאָגט. ווי נעהמט מען דאָס און מע קוילעט אָפּ א אידען גלאַט אזוי פון פרנסה? איז ר' זרח'ל פערבליבען

מלמד אויף תנ"ך און אויף שרייבען (אידיש און רוסיש, און דייטש, און פראנצויזיש, און לאטיין, וועלכע נישט די קינדער, נישט דער רבי האָבען פערשטאַנען מיט וואָס מע עסט דאָס), און גמרא האָט מען געלערענט ביים נייעם רב. און האָטש שלום נחום וועוויק'ס איז געווען טאָקי נאָך אַלץ א שייגעץ און נישט געוואָלט וואַקסען אין דער הויך, נאָך פון דעסטוועגען האָט מען איהם אריינגענומען אין דער גרויסער כּתה, וואָרום דער נייער רב האָט איהם פּערהערט א פרשה חומש מיט רש"י, האָט ער איהם דערלאנגט אַ קניפּ אין בעקעל: „א רעכטער שקאַץ!“—און דעם פּאָטער האָט ער געגעבען אַ זאָג, אז ס'איז איין עבירה פאר גאָט איבערלאָזען אזאַ שקאַץ אויף טרוקענעם תנ"ך; מע בעדאַרף איהם א נעהם טהון צו דער גמרא. „נישקשה, ס'וועט איהם גאַרניט שאַרען.“

פּערשטעהוּ מען, אז דער פּאָטער איז געווען מלא גדולה, און דער „שקאַץ“ אַליין איז ניט געווען אזוי צופריעדען מיט דער גמרא, איז ער אָבער דערפאַר געווען ביי זיך גדול'דיג, וואָס ער זיצט אינאיינעם מיט די גרויסע, און געבלאָזען פון זיך, פּערריסען די גאָז—א קלייניגקייט!

אַראַפּגעקומען איז רב חיים דער רב פון ראַקיסנע ניט אַליין, נאָך מיט צוויי זיהן: איינער אַ בעל-הבית'על שוין מיט אַ קנאַפּ אין גאַרנעל, מיט'ן נאָמען אברהמ'על, וואָס האָט געהאַט אַ קול-נגינה און געקאַנט שען דאַונען פאַר'ן עמוד, און דער אנדערער, מאיר'על, האָט נור געהאַט אַ שען קול אויף צו זינגען און אויף אַ קנעפעל אין גאַרנעל, נאָך צום לערנען האָט ער געהאַט אַ שייט-האַלץ, ניט קיין קאַפּ; און ניט אזוי נאָך אַ גראַבער קאַפּ, ווי אַ גרוי-סער שייגעץ, און מיט איהם האָט דאָס שלום נחום וועוויק'ס גע-וואָרען אין גיכען חבּר. אַ ראַקיסנער יונגעל און דעם רב'ס אַ זוהן—מיט דער האַנד קאָן מען איהם ניט אַוועקמאַכען. דערצו האָט דער מאיר'על געהאַט אַ מעלה: ער האָט געזונגען ליערלעך, און נאָך וואַסערע ליערלעך! האָט ער אָבער צו דער מעלה געהאַט אַ חסרון—אַ טבע פון איין אמת'ען אַרטיסט: ער האָט פיינט געהאַט

זינגען גלאַט אזוי אומזיסט. איהר ווילט הערען זינגען—בעי צאָהלט, זייט מוחל! אַ גראָשען אַ ליעדעל. און אז ס'איז נישטאָ קיין געלד, איז איין עפעל אויך גוט. פאַר נויט—אַ האַלבער עפעל, אַ פאַר פּלאַמען, אַ שטיקעל צוקערקע—קיין אומזיסט איז נישטאָ! דערפאַר האָט ער אָבער געזונגען אזעלכע ליעדלעך, מיט אזא זיס קול און מיט אזא געפיהל, אז אַ כפרה, כלעבען, אלע היינטיגע סאַבינאַווס, קאַרוואַס, שאַליאַפּינס, סיראַטאַס און די אלע איבע-ריגע מנגנים פון דער וועלט!

„געה איך ארויס אויף דער ווילנער גאַס,

הער איך אַ קול מיט אַ גרויס געשריי:

אויִוועה!

מע וויינט אזוי...“

אַלע יונגלעך האַרבען, גאַפען, געהען אויס פון זיסקייט, און ער—גאַרנישט! יאַסעלע סאַפּאַווי! היינט זיינע שטיקלעך פון דאוונען! אַמאָל, אז דער רבי, טאַקי זיין פאַטער, דער רב רב חיים הייסט עס, האָט זיך אַרויסגעכאַפט אויף אַ רגע'לע אין דרויסען, האָט זיך מאיר אוועקגעשטעלט מיט'ן פנים צו דער וואַנד, דעם טישטוד אַנגעטראָן פאַר אַ טלית, זיך גענומען ביים גאַרגעל מעשה חזן און אַרויסגעלאָזט אַ געשריי פון די סליחות: „אַל מלך יושב“—גיך־ניך, און אויסגעלאָזט אויף אַ קול: „ויקרא־א—בי־שים!“—קומט אָן דער רבי:

— וואָס איז דאָס? חזנישע שטיק וועסט דו פראווען? אנו,

משומד, לייג דיך נור אוועקעט אויפ'ן ביינקעלע אָט אזוי...

און עס הויבט זיך אָן איין עקזעקוציע.

נישט נור אין נגינה אַליין האָט זיך אויסגעצייכענט מאיר'על מערווערעווקער. ער האָט געהאַט נאָך אַ חולאת: שפיעלען, פער שטעלען זיך, מאַכען אַנשטעלען: „מכירת־יוסף“, „יצירת־מצרים“, „עשר מכות“, „משה רבינו מיט די לוחות“ און נאָך און נאָך אזעלכע אַנשטעלען.

למשל, ער האָט זיך פערשטעלט פאַר אַ גולן, מיט אַ גרויסען

שמעקען אין האַנד און מיט דער רבי'צינס קאַלאָדאַטשמעסער, ארייַן-
 געשטעקט אין דעם רבי'נס גאַרטעל, און דוקא באַרוויס, און מיט
 אונטערגעקאַטשעטע הויזען, און אויגען, רבונו דעלמא כולה—טאַקי
 ווי ביי א גזלן! שלום נחום וועוויק'ס איז געווען דער איד, דער
 אביון. מיט א גראַבען שמעקען אין האַנד, מיט א קישעלע פאַר א
 האַרב, איבערגעקעהרט דאָס היטעל אויף דער לינקער זייט, געהט
 ער נעבאָד בעמען א נרבה. פערבלאַנזעט אין וואַלד. דער וואַלד—
 דאָס זענען די יונגלעך. און שלום נחום וועוויק'ס דער אביון געהט
 צווישען די בוימער, אַנגעשפאַרט אויף זיין גראַבען שמעקען, זוכט
 א וועג און בעגעגענט זיך מיט—מאיר דעם גזלן! חאַפט ארויס
 דער גזלן דאָס מעסער פון גאַרטעל און זינגט צו איהם א ליעד, און
 דוקא אויף רוסיש, און לאַזט אויס:
 „דאוואי דייע-ענגני,
 דאוואי דייע-ענגני!“—

בעט זיך ביי איהם נעבאָד דער אַרעמאָן, שלום, מיט טרערען,
 ער זאָל זיך דערבאַרמען אויב ניט אויף איהם, איז אויף זיין ווייב
 און קינדער. זי וועט בלייבען איין אלמנה, און די קינדער יתומים.
 חאַפט איהם דער גזלן, מאיר, פאַר'ן גאַרגעל און טהוט איהם א
 וואַרף אין דער ערד אריין—קומט אָן דער רבי און עס הויבט זיך
 אָן א חתונה:

— מילאַ דער (ער בעווייזט אויף זיין אייגענעם זעהן) איז א
 שייגעץ, א משומד, א מומר להבעים. אָבער דו, נחום וועוויק'ס
 יונגעל, ווי קומסט דו זיך גלייכען צו איהם, צו אָט דעם משומד?
 דער רבי, רב חיים דער רב, איז אפנים געווען א שטיקעל נביא:
 אין א סך יאָהרען ארום האָט זיין מאיר מעדוועדעווקער, וואָס איז
 געוואָרען נאָכדעם דער בעריהמטער ארטיסט מעדוועדעווקער, וואָס איז
 גענומען און האָט טאַקי, ווי עס רעדט זיך, אויסגעביטען דאָס רענ-
 דעל... האָטש דאָס מוז מען צוגעבען, אַז די מצוה פון כבוד-אב
 האָט ער מקיים געווען ווי דער בעסטער איד און אויפ'ן שענסטען
 אַרט: ער האָט געקויפט פאַר זיין אלטען, אַרעמען טאַמען אן איי-

גענע דירה אין ראָסיטנע, האָט איהם „אָפגעשאַטען מיט נאָלד“, געקומען צו איהם אַלע זומער צורגאַסט, געבראַכט מתנות פאר דער גאַנצער משפּחה, און רב־חיים דער רב, וואָס האָט נישט געוואוסט, וואָס פאר אַ שפּיצעל זיין זוהן האָט איהם אָפגעטהאָן, בכרי ער זאָל זיך קאָנען אַנרופען „אַרטיסט אימפּעראַטאָרסקיך טעאַטראָון“, האָט געהאַט אַ גליקליכע עלטער... נאָר מיר קעהרען זיך אום צודיק צו זיין קינדהייט, בעת מאיר'על מערוועדעווקער האָט גאָר ניט גע-וואוסט, און אפילו ניט גע'חלומ'ט, אז ער וועט אַמאָל הייסען מי-כאַאיל יעפּימאָוויטש מערוועדיעוון און וועט מרעיש עולם און איבערקעהרען וועלטען.

פערלױרעזן נאָר אַ חבֿר.

פערלירען נאך א חבר.

מע טרייסעלט בארעךד און מע האפט שמיץ.—מע לערענט זיך גנבה'נען.—תשעה
כאב ביים גלח אין גארטען.—די עקזעקוציע.

ס איז קיין חידוש ניט, וואָס די צוויי חברת'לייט,
מאיר מעדוועדעווקער און שלום נחום וועוויק'ס,
האָבען זיך צוגעבונדען איינס צום אנדערען און
געוואָרען נפש אחת. עפּים האָט זיך געפונען
א מחותנ'עשאפט צווישען זייערע נשמות און
א מין פאַרגעפיהל, אז עפּים וועט פון זיי אַמאָל
אויסוואַקסען. און זייער פאַרגעפיהל האָט זיי ניט אינגאַנצען אָפּ
גענאַרט: אין א יאהר צוואַנציג אַרום, אז די צוויי האָבען זיך בעד
געגענט (דאָס איז געווען אין ביעלאַצערקאָוו, קיעווער גובערניע, ווי
מיר וועלען דאָס ווייטער זעהען), איז איינער געווען שוין א בעד
דיחמטער אַרטיסט מעדוועדיעוון און דער אנדערער האָט שוין געד
שריבען פעליעטאַנען אינ'ם „אידישען פּאָלקסבלאַט“ אונטער'ן נאָם
מען שלום עליכם.

נאָך מיר קעהרען זיך אום ווידער אַ מאָל צו זייער קינדהייט,
ווען איינער האָט נאָך געהייסען מאיר'על מעדוועדעווקער, און דער
אַנדערער—שלום נחום וועוויק'ס און האָבען נאָך שפּאַציערט איבער
וואַראַנקאַווער גאַסען באַרוויס גלייך מיט אַלע בעלי-בתי'שע יונג
לעד. און מע מוז זאָגען דעם ריינעם אמת, אז ביידע חברים האָבען
נישט אזוי שטאַרק השק געהאַט צו דער תורה, וואָס דער רב רב חיים
מעדוועדעווקער וועט אין זיי אריינגעצען, און צו זיין יראת שמים,



וואָס ער וועט אין זיי איינפלאַנצען. זיי האָבען בעסער חשק גע-
האַט צו אנדערע זאַכען. למשל, גרינע אַגרעסען רייסען פון א
בוים, אָדער טרייסלען באַרלעך אָדער פלאָמען, עס מעג זיך זיין
אפילו פון איין אייגענעם גאַרטען, איז א סך מעהר פערנגעניגען, ווי
שמאַכטען איבער דער גמרא, אָדער דאוונען מיט כונה, ווי דער רב
רב חיים האָט געפאָדערט פון זיינע תלמידים, אָדער זאָגען א קא-
פיטעל תהלים.

— די גמרא איז ניט קיין ציען, זי וועט ניט אַנטלויפען, דאוּר-
נען וועט גאָט מוחל זיין און תהלים לאָזען זאָגען אַלמע אידען!...
אזוי האָט איינגע'טענה'ט מאיר מערווערעווקער מיט זיין חבר
שלום נחום וועוויק'ס און האָט איהם בעסער געלערענט, ווי אזוי
מע קלעטערט ארויף אין איין שמע-ישראל אויפ'ן העכסטען בוים,
אָדער ווי אזוי מע שפרינגט אונטער און מע פערטשעפעט א צווייג
פון א קארשען-בוים, קריכען די קארשען דעמאָלט אליין אין מויל
אריין. אי, עס ווערען נאָכרעם שוואַרץ די ליפען, און נאָך די שפיץ
פינגער דערקענט מען, אז מע האָט געריסען קארשען? וואָס קען
דאָ זיין? „וועט מען אָפשמייסען—א טייערע מעצאָצע!...“

דאָס שמייסען אין חדר איז געווען אזא געוויינליכע זאַך, אז
די חדר יונגלעך האָבען נישט געפיהלט קיין שום בזיון—פון קיין
וועהמיג רערט מען ניט! וואָס איז דען אַזעלכס, אז „מע בעקומט
פונ'ם רבי'ן עטליכע לאַקשען? ביז דער חתונה וועט זיך עס פער-
היילען...“ א בזיון איז געווען נאָר פאַר יענעם, וואָס איז שוין געווען
א חתן. אי דאָס, האָט ער נאָר מורא געהאַט פאַר איין זאַך: טאָ-
מער ווערט געוואויר די כלה, און ניט אזוי די כלה, ווי דער כלה'ס
חבר'טאָרינס, וועלען זיי איהר אויסוואַרפען: „דער חתן מיט'ן
געשמייסענעם דאָס...“

מאיר איז נאָך ניט געווען קיין חתן און האָט דערפאַר קיין
מורא ניט געהאַט, האָט ער דעריבער געפיהרט זיין חבר שלום אויפ'ן
„דרך הישר“, געלערנט איהר פערקנייטשען דאָס דאוונען, טראָגען
פון קלייט אונטער דער מאַמע'ס נאָז באַקסערען, מיט קאָנפעקטען,

מיט גוי'עשע לעקעכלעך, מיט נאך גוטע זאכען—דאס הייסט נישט חלילה גע'ננב'עט, נאך „גע'לקח'ענט“, און דערפאר שטראפט מען ניט אויף יענער וועלט...

דאס אלסדינג וואָלט אפשר אָפגעלאָפּען גלאַט, ווען עס זאָל זיך ניט געווען טרעפען מיט מאיר'ן איין אומגליק: ער איז נעבאָך אַריבער איבער אַ פּלויט, אַריין צום גלח אין גאַרטען און אָנגעריסען אַ פּולען בוזעם מיט באַרלעך. האָט דעם גלח'ס טאַכטער דערזעהן דורכ'ן פענסטער. איז דער גלח אַרויסגעלאָפּען מיט אַ הונד און האָט איהם געכאַפּט. האָט איהם דער הונד צעריסען, איך בעט איבער אייער כבוד, די הויזען, און דער גלח האָט אַראָפּגעריסען ביי איהם דאָס היטעל און געלאָזט איהם געהן, וואו די אויגען טראָגען.

וואָלט דאָס אפשר אויך נאָך נישט געווען אזא'נ'אומגליק, ווען דאָס זאָל ניט געווען זיין תּשעה כאב! סטייטש, אלע אידען געהען ארום אין די זאָקען, קלאָגען און וויינען אויף חורבן בית המקדש, און ער, רב חיים דעם רב'ס זוהנדעל, שפּאַצירט ארום אָהן אַ היטעל און מיט צעריסענע הויזען!

די עקזעקוציע, וואָס דער יונג איז נעבאָך אויסגעשטאַנען, לאָזט זיך ניט בעשרייבען ביי היינטיגע צייטען פון ריינעם פּראָ-גרעס. און נישט דאָס איז דער עיקר. דער עיקר איז, וואָס מע האָט שלום נחום וועוויק'ס געמוזט אָפּנעהמען פון חדר, און קוקענ-דיג אויף נחום וועוויק'ס, האָבען אנדערע טאַטעס אויך אָפּגענומען זייערע קינדער. איז נעבאָך רב חיים דער רב געבליבען אָהן אַ קנעלונג. האָט איהם דאָס רבנות מיט'ן חזנות געגעבען ווינציג פּרנסה. האָט ער זיך געמוזט אַריבערפעקלען מחילה צוריק קיין ראַקיסנא. איז דאָס שטעדטעל געבליבען ווידער אָהן אַ רב.

נאָר שרעקט זיך ניט—דאָס איז געווען ניט אויף לאַנג. נחום וועוויק'ס האָט אַראָפּגעבראַכט אַ נייעם רב, פון באַרישפּאַלי, מיט'ן נאָמען שמואל-אלי, אַ יונגערמאַן, וואָס קאָן אויך אַי גוט לערנען, אַי שען זינגען, און דערצו שפּיעלט ער אין שאַך, וואָס ס'איז נאָר

א חריפות! איין חסרון נאָר האָט אָט דער שמואל־אלי: ער איז
אביסעל א אינטריגאנט און א חנופה'ניק און האָט ליעב רעדען
מיט יונגע ווייבלעך, אז קיינער זעהט ניט...
און אָט אזוי איז פערלוירען געגאנגען דער צווייטער חבר פון
אונזער חעלד.

חבר „סורקא“

חבר „סירקא“.

א הונט א חכם און א בעל דרך ארץ—צער בעלי חיים—א גלגול פון א מענשען—
א געטרייהער חבר.

יך מיון, אז נאכ'ן נאָמען אליין איז ניט שווער צו
שטויסען זיך, אז סירקא איז געווען נישט קיין
מענש, נאָר א הונד, א געוויינליכער הונד מיט
א גרויער פעל, וואָס דעריבער האָט ער געהייסען
„סירקא“.



איך זאָג: א הונד א געוויינליך
כ ער—איך מוז מיך אָבער באַלד פערענטפערען, אז ניין, ניט קיין
געוויינליכער, ווי מיר וועלען עס באַלד געוואוירע ווערען. פריהער
אָבער מוז מען זאָגען א פאָר ווערטער וועגען דעם הונד'ס ביאָ-
גראַפיע—פון וואָנען קומט צו א אידען א הונד? איז אזא מעשה:

אז נחום וועוויק'ס איז אראָפגעקומען פון שטאָדט אין שטערד-
טעל אריין און איבערגענומען די „פאָטשט“ מיט'ן הויף, מיט'ן
גאַנצען אינווענטאַר, האָט זיך אין הויף געפונען דער הונד סירקא,
נאָך נאָר א יונגער, נאָר שוין א פערשטאנדיגער, איין אמת'ער „בר-
דעת“—אויף אזוי ווייט, אז ער האָט געקענט די נייע בעלי-בתים—
איז איינס; און דאָס צווייטע: פאר א אידען האָט ער געהאַט דרך-
ארץ, נישט זאָטשעפעט חלילה, ווי אנדערע הינד, וואָס האָבען א
טבע—וויבאלד זיי דערזעהען פאר זיך א לאַנגע קאָפּאָטע, אַהא,
אזוי ווערען זיי מלא רציחה . . .

פערשטעהט זיך, אז מיט די נייע בעלי-בתים האָט סירקאָ נישט געהאַט קיין שום מגע-זומשא, אין שטוב ניט אריינגעשמעקט אפילו. מסתמא האָט מען איהם לכתחילה געגעבען אַנצוהערעניש מיט אַ שייט האָלץ איבער'ן קאַפּ, אז אין א אידישער שטוב זאָל אַ הונד ניט קריכען...

אין קיך אריין האָט ער אויך ניט געהאַט קיין דריסתי-הרגל. „פרומע די מויד“ מיט'ן בלינדען אויגעל האָט איהם „אַפגעלאָגן“ משעט“ דערפון סד-הכל מיט איין אַקרעפּ זודיג וואסער, וואָס זי האָט איינמאַל אין א ערב שבת אויסגעגאַסען אויף איהם מיט אַ כיון און אַפגעקאַכט איהם אַ שטיק פעל, און דוקא גאָר אין גוטען מוט, און נאָך געלאַכט אויך.

אך, אָט די פרומע! אַ טאַטערשע האַרץ האָט געהאַט אָט די מויד! ניט קיין הונד, ניט קיין קאַץ האָט זי נישט געקאַנט פער-טראַגען. מיט טרערען אויף די אויגען האָט שלום נחום וועוויק'ס איינמאַל קוים ארויסגעראַטעוועט פון איהרע הענד די קאַץ, וואָס זי האָט צוגעבונדען צום פיסעל פון טיש און מיט'ן שטעקען פונ'ם בעזעם אזוי אומ'בהמנות'דיג געשלאָגען, אז די קולות פון דעם אומגליקליכען בעשעפעניש זענען געגאנגען אין הימעל אריין!

— פרומעניו, האַרצעניו, ליובעניו, וואָס טהוסט דו? אַ צער בעלי-חיים! נאָט וועט שטראַפען! שלאָג מיך בעסער, שלאָג מיך, אַבי ניט די קאַץ!—האָט זיך שלום געבעטען און אונטערגעשטעלט דעם רוקען אָט דער דעספּאָטישער מויד, וואָס האָט זיך אליין ארומ-געקוקט, אז שוין צו אכזריות'דיג האָט זי זיך בעגאנגען מיט דער קאַץ, און האָט זי אַפגעגאַסען מיט אַ קוואַרט קאַלטע וואסער—קוים „אַטחאיוטשעט“ דאָס האַלכטיידטע בעשעפעניש.

און דאָס אַלסדינג איז געווען, מיינט איהר, איבער וואָס? איבער אַ נאַרישקייט: פרומען האָט זיך אויסגעדאַכט, אז די „נאַ-שערין“ (קיין אנדער נאָמען האָט זי ביי איהר ניט געהאַט!) האָט שוין עפעס געכאַפט, וואָרום זי האָט זי געטראַפען בעלעקען זיך. „וואָס בעלעקט זיך פלוצים, אין מיטען רינגען, אַ קאַץ?“... אַלע-

מען און יעדען איינציגען האָט פרומע חושד געווען: וויבאלד אַ קאָץ—איז זי מסתמא אַ נאַשערין, אַ הונד—אַ מויק, אַ גוי—אַ גנב, אַ קינד—אַ חזיר . . . און אזוי אלע, די גאַנצע וועלט! נאָך מיר זעהרען זיך אום צוריק צום הונד סירקאָ.

ארויסגעטריבען געוואָרען אזוי מיאום סאי פון שטוב, סאָן פון קיד, וואָלט איין אנדער הונד אויף זיין אָרט געוויס אָפגעטראָן מען פונ'ם דאָזיגען הויף: „לעבט אייך הונדערט און צוואַנציג יאָהר!“ ניין, סירקאָ איז געווען ניט אזא מין. ער זאָל וויסען—דער טוירט זאָל זיין, וועט ער פון הויף ניט אַוועק! דאָ איז ער גע-בוירען געוואָרען, דאָ וועט ער פגור'ען . . . ובפרט, ער האָט געהאַט גוטע מליצים פאַר זיך: די קינדער פון דעם בעל-הבית. ער האָט נושא חן געווען אין זייערע אויגען, האָטש פרומע האָט זיך גע-פלייסט איהם צו פער'מיאום'ען. אַ סך, אַ סך הינד וואָלטען זיך ווינשען האָבען אזא אויסקומעניש מיט אַזעלכע קעסט, ווי סירקאָ האָט געהאַט. פונ'ם שענסטען און פונ'ם בעסטען האָבען איהם חברה ארויסגעטראָגען אין די קעשענים, פערשטעהט זיך, בסוד סודות, אז קיינער זאָל ניט זעהן און אפילו ניט אָנשטויסען זיך, וואָרום ס'וואָלט געקאָנט זיין זעהר מיאום פאַר ביידע צדדים. סירקאָ האָט שוין געוואוסט די צייט פון „אַנבייסען“, פון „ווארע-מעס“ און פון „וועטשערע“, און האָט שוין ארויסגעקוקט מיט אלע אויגען, ווען וועט מען איהם שוין ארויסטראָגען פון אלע גוטע זא-כען. ער האָט שוין געוואוסט אפילו, ביי וועמען אין וואָסער אַ קעשעני אַנצושמעקען און האָט שוין אליין געשטופט די מאָרדע אהין—אַ הונד אַ חכם!

היינט די קונצען, וואָס חברה האָבען איהם אויסגעלערענט! אנדערלעגען איהם, למשל, אויפ'ן שפיץ נאָן אין אָפגעלעקט ביינ-דעל, אָדער אַ שטיקעל ברויט, און זאָגען איהם: „ניע ראוש!“ (געוויינטליך, רעדט מען מיט אַ הונד אויף גויל'יש)—וועט ער אייך וואַרטען מיט דרד-ארץ וויפיעל איהר ווילט, ביז ער וועט דעהערען

דאָס גוטע וואָרט : „האַם!“ דעמאָלט טהוט ער א שפרונג אונטער און—פאַרטיג.

ווינטער ביינאכט, ווען די קינדער געהען אין חדר אריין, האָט זיך סירקאָ נישט געקאָנט דערוואַרטען אויף זיינע חברים, און אלע מאָל, ארום זיינער נייען, איז ער אויסגעוואַכסען אונטער'ן פענסטער, געשאַרט מיט די לאַפעס איבער די געפרוירענע טאַפליס—א סימן, אז ס'איז שוין צייט צו פערמאַכען די ספרים און געהן אהיים עמען „וועטשערע.“ ביים רבי'ן איז סירקאָ געווען, להבדיל, א זיינער. „נישט אנדערש—האַט ער געזאָגט—אז אייער הונד איז א גלגול!“—און געלאָזט די קינדער פריי, נעהמען די פאפיערענע, מיט שמאַלץ בעשמירטע לאַמטערנעס און געהן אהיים האַפערדיג, מיט די פריי-ליבע יונ'ישע לייערער, סאָלדאטסקי ניגונים :

ראַז, דווא, טרי, טשעטירע,

פאָירעם, פאָירעם נא קווארטירע,

אַכטער-באַכטער קאַלאַשקא,

וואָסס דיענגי ראַבאָשקא . . .

אַדער :

פאָרא, פאָרא !

פאָרא וויכיראַטסא !

אי סאָ ווסיעמי גאַספאָדאַמי

ראַספראָשטשאַטסא—פאָרא ! . . .

סירקאָ איז געלאָמען אויף צופריהער און פאר גרויס פרייד און התפעלות געשפרונגען און געקאַטשעט זיך אין שניי—און אלץ צוליעב די שטיקלאַך ברויט מיט די אָפגעלעקטע ביינדלעך פון דער וועטשערע. א הונד א חרוץ !

וויפיעל מאָל האָט זיך געמאַכט, אז אויפ'ן האַרצען איז וויסט, אויף דער נשמה סומנע, אין דערהיים געהאַפט א פסק, אין חדר פערבעסערט, —דעמאָלט פערקלויבט זיך שלום נחום וועוויק'ס ווייט אין נאָרטען, אויף יענער זייט כוימער—און סירקאָ מיט איהם. דאָרט, אונטער'ן פלויס, אויף א בערגעל מיסט, זעצט ער זיך אוועק

מיט זיין געטרייען סירקאָ, וואָס ציהט אויס די מאָרדע, קוקט גלייך אין די אויגען אריין, ווי א זינדיגער מענש. „וואָס קוקט ער? וואָס טראַכט ער בעת מעשה? פערשטעהט ער טאַקי יעדע זאַך, ווי א מענש? האָט ער אויף א נשמה, ווי, להבדיל, א מענש? ...“ און עס קומט איהם אויפ'ן זינען דעם רבי'נס ווערטער: „דער הונד איז א גלגול פון א מענשען“... און ער דערמאָנט זיך, וואָס שלמה המלך זאָגט אין קהלת: ומותר האדם מן הבהמה אין—קיין חלוק ניט פאַרהאַן צווישען א מענשען און א בהמה. . . . „אויב ס'איז קיין חלוק נישט פאַרהאַן, פאַר וואָס־זשע איז ער א הונד און אויף א מענש?“ . . . — אזוי טראַכט ער זיך און ער קוקט מיט רחמנות און, צו גלייכער צייט, מיט דרך־ארץ אויפ'ן הונד, און דער הונד— אויף איהם, ווי זיינער א גלייכען. א הונד א חבר! א טייערער, א געטרייער חבר—סירקאָ! . . .

סירקא'ס טראגעדיע.

סירקאָס טראַגעדיע.

א מאוסער בלבול.—דאס אומקומעניש פון איין אונשולדיגען הונט.—הייסע טרעהרען.

ס וועט ניט זיין קיין נוזמא, ווען איך וועל זאגען, אז סירקא איז געווען א הונד א חכם, וואָס האָט פערשטאַנען, ווער עס האָט איהם מעהר ליעב פון אלעמען, און דעריבער איז קיין חדוש ניט, וואָס מעהר ווי צו אלע קינדער האָט זיך סירקאָ דער הונד צוגעבונדען צום פערפאַסער פון די דאָזיגע כתבים, געשלאָסען מיט איהם חבר'שאפט אָהן ווערטער און ליעב געהאַט, געווען נאָך איהם טאַקי באמת די כפרה, און טאַקי באמת גרייט געווען זיך מפקיר זיין פאַר זיין חבר און פאַר זיין האַר. א שטומע צונג—נישט געווען בכח דאָס ארויסצובעוויי-זען, איבערגעבען מיט ווערטער, האָט ער עס ארויסבעוויזען, ווי א הונד, מיט זיין שפּרינגען און מיט זיין קוויטשען און מיט זיין וואַר-פען זיך פאַר איהם אין דער ערד אריין אויף זיין הינטישען שטיי-גער. ס'איז גענוג געווען איין וואָרט אז זיין חבר און זיין האַר זאָל איהם א זאָג טהאַן: „נאַ מיעס-טאָ!“—זאָל סירקאָ אַוועק ווי א סטאַטיק און ליגען, ווי א קעצעלע, שטיל, און נור מיט איין אויגעל לאַקערען, אכטונג געבען וואָס זיין האַר טהוט.

צווישען „האַר“ און זיין „קנעכט“ סירקאָ איז געווען א שטילע ליעבע, און דער האַר האָט בשום אופן ניט געקאָנט פאַרשטעלען זיך, וואָס וועט זיין, אז סירקאָ וועט ניט זיין. וואָס הייסט, ער



וועט ניט זיין? ווי איז דאָס מעגליך? סירקאָ איז דען א מענש, וואָס זאָל אוועקפאָהרען און פּערגעסען דעם זיי־געזונד? . . . ווי־ פּיעל מאָל האָבען גוים געפרובט פּערנארען סירקאָ'ן צו זיך אין דאָרף אריין, —איז ער דען נישט געקומען צולויפּען אויף מאָרנען א פּערסאָפּעטער מיט איין ארויסגעשטעלטע צונג און געוואָרפּען זיך און געקאָשטעט זיך און געשפּרונגען צו זיין האַר אויפ'ן האַלז און געקוויטשעט און געלעקט איהם דעם קאָלנער, און מע וואָלט געמעגט שווערען, אז טרערען זיינען איהם געשטאַנען אין די אויגען!

און דאָך . . . און דאָך איז געקומען דער טאָג, יענער פינ־ סטערער וויסטער טאָג, וואָס דער גוטער געטרייער סירקאָ איז אוועק, אוועק אויף תּמיד, אויף אייביג, און אזוי אומגעריכט אוועק, אזוי מיאוס־פּערדראָסיג, אזוי מורא־דיג־טראַגיש!

זומער האָט זיך געטראָפּען די דאָזיגע טרויעריגע געשיכטע, אום סאַמע תּמוז. דאָס איז געווען א זומער פון שרעקליכע היצען, אָהן א טראָפּען רענען—מענשען זענען ממש אויסגעגאַנגען פון הויז. און דאָס ווייסט איהר דאָך, אַז אין די גרויסע היצען זענען די הינד מסוכן—זיי ווערען משוגע.

איז ארויס א קלאַנג אין שטערטעל, אַז א הונד איז משוגע גע־ וואָרען און האָט צעביסען נאָך עטליכע הינד, מע ווייסט ניט וועלכע. איז געפאַלען א פּחד אויף די שטאָדט־לייט, און מע האָט זיך גענוי מען קורם צום פּערויכערונגס־מיטעל אויף צו פּערהיטען קליינע קינדער, טאָמער איז עמיצער חלילה צעביסען געוואָרען פון א משוגע־ נעם הונד.

דאָס דאָזיגע מיטעל איז בעשטאַנען אין דעם, וואָס מע האָט אַלע קינדער אָפּגעשיקט צום אַלטען טראָפּים, א גוי א זנאכאַר, וואָס האָט שאַרפע נעגעל און מיט זיינע שאַרפע נעגעל קאָן ער „אַראָפּ־ נעמען בלויע הינטעלעך“ פון אונטער דער צונג, און אזוי קונציג, אַז מע זאָל גאָרניט פּיהלען. די אָפּעראַציע איז ניט אזאַ מסוכנע, נאָר שטאַרק איינגענעהם איז דאָס אויך ניט, אַז א גוי קריכט צו

אייד מיט די נעגעל אין מויל אריין און זוכט ביי אייד בלויע הינד-
טעלעך אונטער דער צונג . . .

דערנאך האָט מען זיך א נעם געגעבען צו די הינד פון שטאָדט.
מע האָט אַראָפּגעבראַכט, גאָט ווייסט פון וואָנען, צוויי קאַצאַפּעס,
הינטשלאַענערס, אָנגעוואַפּענט מיט גראָבע שטריק און מיט אייזערנע
קרוקעס, און די קאַצאַפּעס האָבען זיך א נעם געגעבען צו דער אַר-
בייט. אין איין טאָג האָבען די דאָזיגע תּלִינִים אוועקגעלעגט אַ פּאַר
צעהנדליג הינד. אויפ'ן קוק האָבען זיי אייד געקאָנט אָפּשאַצען,
וועלכער הונד ס'איז משוגע און וועלכער ניט. ווער האָט זיך גע-
קאָנט ריכטען, אַשטייגער, אַז דער גורל וועט פאַלען אויך אויף דעם
גוטען, קלוגען, סטאַטעטשנעם סירקאָ?

א סברה, אַז די קאַצאַפּעס האָבען בעקומען פון דער שטאָדט
זייער לויב נאָכ'ן צאָהל פון די אויסגע'הרג'עטע הינד, און וויבאַלד
אזוי, איז גאַנץ מעגליך, אַז ס'זענען געווען נעבאַך אַ סך אומשול-
דיגע קרבנות—און סירקאָ איינער פון די ערשטע.

פון דעם אוימגליק זענען די קינדער געוואוירע געוואָרען שוין
לאַחר המעשה, קומענדיג פון חדר אהיים—און זיי האָבען אויפגע-
הויבען א נאנצע רעוואָלוציע אין שטוב: „סטייטש, סירקאָ! . . .
סטייטש, ווי האָט מען עס דערלאָזט אזא מעשה! . . .“

פערשטעהט זיך, אַז די רעוואָלוציע האָט זיך אויסגעלאָזט מיט
אַ קאַנטר-רעוואָלוציע: „הדר-יונגלעך זאָלען האָבען א השגה אין
זינען האָבען הינט! . . .“ און מע האָט זיי מכבד געווען מיט
רעכטע פּעטש, און אויף צו פערבייסען האָט מען זיי צוגעשטעלט אַ
ביינקעלע פאַר'ן רבי'ן, געבעטען, ער זאָל ניט זשאַלעווען קיין
שמיץ. און דער רבי האָט צוליעב געטהאָן—ניט געזשאַלעוועט
קיין שמיץ! . . . אוי שמיץ! . . .

נאָר דאָס אַלסדינג איז געווען גאַרנישט אַקעגען דעם, וואָס
סירקאָ איז נעבאַך אומגעקומען אומזיסט-אומנישט!
מעהר פון אלע איז געווען דערשלאָגען סירקאָ'ס ליבעלינג—
דער מחבר פון די דאָזיגע מעמואַרען. דער האָט עטליכע טעג דורכ-

אנאנד ניט גענעסען, עטליכע נעכט ניט געשלאָפּען, געקאָטשעט זיך אויף אלע זייטען, געזיפצט און געקרעכצט שטילערהייד, נישט געקאָנט מוחל זיין די שלעכטע ביזע מענשען, וואָס האָבען ניט אין זיך קיין קאָפּ רחמנות, קיין צער בעל־חיים, קיין טראָפען יושר— און ער האָט שטאַרק־שטאַרק נאָכגעדענקט נאָך דעם, וואָס איז אַ הונד און וואָס איז אַ מענש, להבדיל? . . . פאַר וואָס איז אַ הונד אזוי געטריי צו אַ מענשען, און פאַר וואָס איז אַ מענש אַ תלין? . . . און עס קומט איהם אויפ'ן זינען סירקאָ מיט די קלוגע גוטע אויגען, און ער פאַלט צו מיט'ן פנים צו דער קישען און בענעצט זי מיט ביטערע, ביטערע טרערען.

דער יצר-טוב מיט'ן יצר-הרע.

דער יצר-טוב מיטן יצר-הרע.

עוזר דער קארנאסער—א מסור. — א סך אפטרופסים. — די באבע מינדרים שבת
אויבסט. — מוסר זאגער און מאראל פרעדיגער.

אָמער וואָלט אַ יונגעל פּערנעסען, אַז ער האָט גע-
האַט אַ הונד פאַר אַ חבר, האָט מען איהם דער-
מאַנט אויף יעדען טריט און שריט: „סירקאַ
האַט דיר געלאָזט געריסען“ . . . און ביי אַזאַ
געלעגענהייט האָט מען איהם שוין דערווייל
אריינגעזאָגט אביסעל מוסר—ער זאָל האַבען צו



געדענקען אויף ווייטער. דאָס מוסר זאָגען איז פאַר איהם געווען אַ
סך ערגער פון פעטש. ניט אומזיסט זאָגט מען ביי אונז אַ שפּריכ-
וואָרט: „אַ פּאַטש פּערנעהט, אַ וואָרט בעשטעהט.“ ובפרט, אַז
דאָ איז געווען ביידע זאַכען: אַי פעטש, אַי ווערטער. און ווערטער
זענען געגאנגען פון אלע זייטען. ווער ס'האַט געהאַט גאָט אין
האַרצען, דער האָט געשטראַפּט, און דוקא מיט גוטע רייד. דאַכט
זיך, וואָס געהער זיך אָן אַ איר אַ שמש צו אַ נגיד'ס אַ יונגעל, בעת
ער דאווענט? און וואָס איז זיין עסק, אַ שטייגער, וואָס אַ נגיד'ס
אַ יונגעל קוקט דורכ'ן פענסטער ארויס אַקוראַט בעת שמונה עשרה?
און אַ נגיד'ס אַ יונגעל, מיינט איהר, קוקט אומזיסט דורכ'ן פענ-
סטער? ס'מעג זיך טאַקי זיין שמונה-עשרה, ס'איז אָבער פאַרט
העכסט אינטערעסאַנט צו זעהן אַ זעלטענע סצענע, וואָס איז כדאי
אַנצוקוקען און זיך אַ מוסר אַראָפּנעהמען, ווי אזוי אַ הונד יאָגט זיך
נאָך אַ קאַץ. די קאַץ האָט זיך אָנגעבלאָזען און לויפט פּייל אויסען

בויגען, דער הונד נאָך איהר, די קאץ אויפ'ן פארקאז—דער הונד
 נאָך איהר, די קאץ אראָפּ פונ'ם פארקאז—דער הונד נאָך איהר, די
 קאץ צום רינשטאָק—דער הונד נאָך איהר, די קאץ דורכ'ן רינשטאָק
 אויפ'ן דאָך—דער הונד א מכה! בלייבט ער שטעהן, דער כלב
 שבכלבים, ווי א נאָר, און בעלעקט זיך און טראַכט זיך, אפנים:
 „וואָס האָב איך, הונד, נאָכצולויפֿען נאָך אַ קאָץ, וועלכע איז נאָר-
 נישט מיין שטאַט, און וואָס האָב איך צו טהון אויפ'ן דאָך?“

— אָט אזוי שטעהט אַ יונגעלע שמונה עשרה?—זאָגט מלך
 דער שמש און דערלאנגט איבער'ן האַלז און נאָקען.—וואַרט, שיי-
 געץ, איך וועל שוין דערצעהלען דיין טאַטען! . . .

אָדער, א שטוינגער, וואָס געהט עס אָן עוזר דעם קאַרנאַסען
 בעדער (אמאָל איז עוזר געווען א שוסטער, אויף דער עלטער איז
 ער געוואָרען אויסגעמאַטערט און האָט זיך בעשטעלט פאר א בע-
 דער), וואָס נחום וועוויק'ס יונגלעך גליטשען זיך באַרג-אַראָפּ אויפ'ן
 געזעס און רייבען אויס די הויזען? האָט דאָס עוזר דער קאַרנאַסער
 בעדער בעדאַרפט דערזעהן פון באַד ארויס און האָט זיך עס אַביסעל
 צעלאָזט אויף זיי, פאָנפעוואַטע כלי:

— ממזרים! הילפּיעס! א רוח אין אייער פאָפּער און מופּער
 אריין! איהר נעמט נייע הויזען און מאַכט אַ פעל, עובר אויף בל
 פּשחית, אָט לויף איך אַוועק צו אייך אין חפר אריין און פעל
 אייך צו א פּיינקעלע!“

פאַר די, וואָס פּערשטעהען ניט פאָנפאַטשילשון, מוז מען דאָס
 איבערזעצען: „ממזרים, א רוח אין אייער פאָטער און מוטער אריין!
 איהר נעמט נייע הויזען און מאַכט אַ תל, עובר אויף בל תּשחית,—
 אָט לויף איך אַוועק צו אייך אין חדר אריין און שטעל אייך צו א
 ביינקעלע! . . .“

צושטעלען אַ ביינקעלע — דאָס איז ניט נור אַ מצוה, דאָס
 איז אַ חוב. וואָס יעדער איד איז מחויב צו טהאָן, וואָרום יעדער
 איד האָט קינדער און קיינער קען נישט ערב זיין, וואָס פון זיינע
 קינדער קען אַמאָהל אויסוואַקסען. בעדאַרף מען זיי גוט נאָכקוקען

און העלפען כאַטש מיט'ן מויל, אויב מע קען נישט מיט די הענד. דאָריבער האָבען די קינדער געהאט אַ סך מדרויכים און אפטרופסים און אָננהערט זיך אזוי פיעל מוסר, שטראַף־רעד און מאַראַל, און ס'האָט שטענדיג געזשומעט אין די אויערען: „זשור־זשור־זשור—דאָס זאָלט דו נישט טהון!“ „זשור־זשור־זשור—דאָ זאָלט דו נישט שטעהן!“ „זשור־זשור־זשור—אַהין זאָלט דו ניט געהן!“ אלע האָבען געזשושוקעט: טאַטע־מאַמע, שוועסטער און ברידער, דער רבי, די דיענס־מויז, די פעטערס, די מוהמעס, די באַבע, און איבערהויפט די באַבע מינדי, וואָס פערדיענט דערמאָהנט צו ווערען מיט אַ פאַר ווערטער.

די באַבע מינדי—דאָס איז געווען אַ אידניע אַ הויכע און אַ טשעפקע, איין אפגעפוצטע און אַ פרומע מיט סכנת נפשות! איהר עובדה איז געווען אַכטונג צו געבען אויף די קינדער און אויף זייער אידישקייט — אויסגלעטען די אייניקלעך די פאות מיט בעשפייטע פינגער, אָפּרייניגען און אויסגלייכען די מלבושים'לעך, זיך צוהערען ווי זיי דאוונען, בענשען און לייענען קריאת שמע פאַר'ן שלאָפען געהן. דערפאַר האָבען אלע אייניקלעך געמוזט קומען צו איהר שבת ביי טאָג זאָגען דער באַבע'ן אַ גוט שבת, זיך אויס־זעצען, ווי די סטאַטקעס, ביי דער וואַנט און זיצען און וואַרטען ביז זי וועט געבען „שבת־אויבסט.“ געגעבען האָט זי דעם „שבת־אויבסט“ עפּים ניט אזוי ביד רחבה, נאָר דערפאַר אויף ריינע גלאַנצענדיגע שעלעכלעך, איין עפעלע, אַ פערשקע, אַ באַקסער, אַ פּייג, אָדער דריי־פיער איינגעדאַרטע דאָזינקעס, און מוסר האָט זי דערביי געזאָגט אָהן אַ שיעור! דער מוסר איז בעשטאַנען אין דעם, אַז מע בעדאַרף פּאָלגען טאַטע־מאַמע און גוט־פרומע לייט, און אַז מע בעדאַרף זיין אידען, און אַז גאָט וועט שטראַפּען פאַר איטליכס ברעקעלע — פאַר ניט דאוונען, פאַר ניט פּאָלגען, פאַר ניט לערנען, פאַר שטייפען און אפילו פאַר אַ שלעכטע מחשבה, און אגילו פאַר אַ פלעק אויף דער קאַפּאַטע,—אזוי, אַז ס'איז כמעט נישט איינ־

מיט קיין שום מאַראַל פּרעדינען. אדרבה — וואָס מעהר דער יצר-
טוב פּלייסט זיך, אַלץ שטאַרקער ארבייט דער יצירהרע. איך האָב
מורא ארויסצורעדען, נאָר מיר שיינט, אז ס'זאָל ניט זיין קיין יצר-
טוב, וואָלט דער יצירהרע נישט געהאט וואָס צו טהון . . .

גנבה, קארטענשפיעל און
אנדערע עבירות

גנבה, קארטענשפיעל און אנדערע עבירות

די קינדער העלפען דער מאמע אויפ'ן יאָרִיד. — קארטען לכבוד תנוכה. — בערעל דער אלמנה'ס לערענט גנבה'נען. — א יונג איין אויסווארף.

יט נחום וועוויק'ס קינדער האָט זיך דער יצירהרע בעגאנגען, ווי א מערדער. לאַדי וואָס די קונד־דייכים האָבען פערקנייטשט דאָס דאוונען, העכער האַלב איבערגעהיפערט און געזאָגט דער באַבען א גרויסען ליגען, אז זיי האָבען אויסער'ן דאוונען נאָך געזאָגט עטליכע קאפיטלעך תהלים, — האָ-



בען זיי נאָך פשוט אויסגעלערנט זיך גנבה'נען, נאשען, קארטען־שפיעלען און נאָך אנדערע עבירות... פערשטעהט זיך, אז דאָס אַלס־דינג איז געגאנגען בהדרגה, איינס האָט מיטגעשלעפט דאָס אנדערע, ווי אין פסוק שטעהט געשריבען: עבירה גוררת עבירה... און גע־גאנגען איז דאָס אָט ווי אזוי:

איך האָב אייך שוין, דאכט זיך, געזאָגט אויבען, אז די וואָ־ראַנקאווער אידען האָבען געלעבט פונ'ם גוי און איבערהויפט פון די גרויסע יארירים, וואָס האָבען געהייסען מיט'ן נאָמען „קראַסנע טאָרגעס.“ אויף די דאָזיגע יארירים האָבען אידען ארויסגעקוקט, האָבען זיך געמומעלט געמאכט געשעפטען, געלייזט געלד און גוים האָבען געטהאָן זייערס — זיי האָבען גע'גנב'עט, און איבערהויפט די גוי'עס. ס'איז נאָך ניט געווען אויסצושטעהן און איינצוהיימען זיך פון זיי! אָט האָט איהר ביי איינער ארויסגעטרייסעלט פון אַר־בעל א פאטשיילע, אָדער א סטיינגעלע, און אָט האָט שוין די אַנ־

דערע גוי'ע אוועקגע'לקח'נט אונטער דער נאָז אַ חלכ'ען ליכטעל, אָדער אַ באַקסער. וואָס טהוט מען? איז די מאַמע, חיה אסתר נחום וועוויק'ס, געפאלען אויף איין עצה: אוועקגעשטעלט איהרע יונגלעך אין קלייט, זיי זאלען אַכטונג געבען, מען זאל ניט גנב'ענען — און חברה האָבען איהר גוט און געטריי אַכטונג געגעבען: אַ חוץ וואָס מע האָט אָנגעשטופט פולע קעשענים מיט באַקסאַרען, מיט טוטין, מיט ניסלעך און מיט טרוקענע פלאָמען, האָט מען זיך נאָך צוגע- כאַפט צום גרינעם קעסטעלע, וואו דער „פדיון“ איז געלעגען, און אַקוראַט בעת די מאַמע האָט זיך פעררעדט מיט אַ קונה'טע, האָט מען אריינגערוקט אין קעשענע אַ פאַר מזומנ'ע מטבעות, האַרטע זעקסערלעך, און מע איז אוועק מיט זיי דערנאָך אין חדר און דאָרט פערנאַשט אויף בלינעס, קאָרושעס, מאָגעלעך, אַרבעסלעך און סע- מעטשקעס, אָדער — גאָר פערשפיעלעט אין קאָרטען.

שפיעלען אין קאָרטען איז געווען אַ מין חולאַת, איין עפירדעמיע אין אַלע אירישע הדרים, וואָס גענומען האָט זיך עס פון חנוכה און פערבליבען אויפן גאַנצען ווינטער. עס איז בעוואוסט, אַז חנוכה איז אַ מצוה צו שפיעלען. ווער סע שפיעלעט אין דריידעל און ווער סע שפיעלעט אין קאָרטען. אמת, מיר מיינען נישט חלילה קאָרטען ממש, אָבעררוקטע קאָרטען, מיר רעדען דאָ פון געמאַכטע, פון אירי- שע קאָרטען, פון „למ'ד-אל'ד-קאָרטען“. נאָר ס'איז אַלץ איינס. דער אייגענער יצר'הרע מיט'ן אייגענעם אַזאַרט. געקומען חנוכה, האָט דער רבי אַליין נישט נור געהייסען שפיעלען — ער האָט אויך גענו- מען אַנטהייל אינ'ם שפיעלען און אין, אדרבא, פאַרקעהרט, געווען גאַנץ צופריעדען אָפגעווינען ביי זיינע תלמידים דאָס גאַנצע חנוכה געלד. און פערשפיעלען דעם רבי'ן דאָס חנוכה-געלד איז געווען אַ פערגעניגען און אַ כבוד און אַ פרייד. יעדענפאַלס — בעסער צו פער- שפיעלען דעם רבי'ן דאָס חנוכה-געלד, איידער זיין פון רבי'ן אַ גע- שמיסענער — דאָס וועט, דאכט מיר, צוגעבען יעדער פערשמענדיגער מענש . . .

דערפאַר אָבער, אַז ס'איז אוועק חנוכה, איז געווען אויס יום'

טוב און אויס קארטען! דאָס הייסט, דער רבי האָט אָנגעזאָגט מיט'ן האַרבען וואָרט: הזהר והשמר — טאָמער וועט מען זיך דערוועגען עמיצער צוריהרען זיך צו אַ קאָרט, אָדער אפילו רעדען פון קארטען, אָדער טראַכטען וועגען קארטען, — איז אחת דתו להמית — איז ער אַ געשמיסענער ! . . .

אפנים, אז דער רבי איז אליין געווען אמאָל אַ רעכטער קונדעס און האָט ליעב געהאט אַ קערטעל נישט נור לכבוד חנוכה. ווארום אז ניט, פון וואַנען געהמט זיך צו איהם גאָר דער דאָזיגער געדאַנק ? .. ווי אזוי די מעשה איז, נאָר זיינע תלמידים האָבען דעם גאַנצען ווינטער נאָך חנוכה געשפיעלט אין קארטען מיט אַ סך מעהר היטץ און מיט נאָך אַ גרעסערען אַזאַרט ווי חנוכה. מע האָט פערשפיעלט די אַנבייסענס מיט די מיטאָנס, מע האָט פערשפיעלט וואו ווער ס'האָט געהאט אַ מזומנ'עם גראַשען, און אז ס'איז ניט געווען קיין געלד און שפיעלען האָט זיך געוואָלט, האָט מען געזוכט כל'ערליי וועגען אויף צו קריגען געלד. ווער עס האָט זיך דערגריבעלט צו רב מאיר-בעל'נס-פישקע און דורך אַ שטרויעלע מיט וואַקס אַרויסגען קריגען פון דאָרטען איינציגווייז די פערוויינטע גראַשענס, וואָס די מאַמע האָט אַהין אַרײַנגעוואָרפען אַלע פרייטאג פארנאכט פאַר ליכט-בענשען. ווער עס האָט זיך איין עצה געגעבען דורך אַ שליחות אין מאַרק עפּים אַראָפּכאַפען אַ פאַר גראַשענס, „קאָמיסיע.“ און ווער עס האָט זיך פשוט דעביוועט צום טאַטען'ס בייטעלע, אָדער צו דער מאַמע'ס קעשענע, ביי דער נאכט, ווען אַלע שלאָפען, און אויס-געטרייסעלט פון דאָרט וויפיעל עס האָט זיך געלאָזט. און דאָס אַלס דינג איז געטהאָן געוואָרען מיט די גרעסטע פחדים און מיט דער גרעסטער ריזיקע. און זאָס אַלסדינג איז אוועק אויף קארטען-שפיעל אין 5"א !

די פראַגע איז נור געווען: ווען און וואו און ? און ווי אזוי שפיעלט מען, אז דער רבי זאָל ניט געוואָהר ווערען ? דער פאַר האָבען שוין געזאָרגט די חברים פון דער עלטערער כתה: אַזעלכע יונגלעך, וויא אַלי קיילעס, אַ חתן-בחור, אַ געלער, מיט אַ

זילבערנעם זיינער, און בערעל דער אלמנה'ס, גלאט א בחור מיט גראַבע ליפען און מיט מאַדנע געזונטע צייהן, וואָס קענען ברעכען אייזען. עס האָט שוין דעמאָלט זיך געשיט איהם א בערעל — און ער אַליין איז שולדיג אין דעם: ווייל ער רויכערט ציגייערען. אזוי האָט בערעל אַליין געזאָגט אויף זיך. „א סימן האָט איהר — האָט ער גע'טענה'ט — אָט הויבט איהר אָן צו רויכערען ציגייערען, וועט זיך ביי אייך אייך אָנהויבען אויסשיטען בערדלעך...“ און ער האָט אויסגעלערנט אויף א טשיקאוועסט א סך חברים „רויכערען ציגייער רען“. און ניט נור רויכערען האָט ער זיי אויסגעלערנט, ער האָט זיי בעוויזען א וועג, וויא אזוי מע קריגט דעם מאטעריאל אויף צו רויך כערען... דאָס הייסט, בעסער געזאָגט — ער האָט זיי אויסגעלערנט גנבה'ענען. פערשטעהט זיך, אז פאַר זיין אויסלערנען האָט בערעל בעקומען בעצאָהלט — טאקע מיט „טוטין“ און מיט פאַפיראַס פאַפיער.

און בערעל האָט זיך געהאט זיין סיסטעם: דער, וואָס האָט איהם געפאַנגט און געבראכט טוטין מיט פאַפיראַס פאַפיער — דער איז געווען א וואויל יונגעל, א חבר. און ווער ס'האָט מורא געהאט, אָדער נישט געקענט גנבה'נען — דער האָט ביי איהם געהייסען א „קוואַטש און א לעמעשקע“ און איז אַרויס פון חבר'שאפט, און אז ס'איז איהם אָפגעגאַלטען, האָט ער נאָך געכאַפט געשלאַגען אויך, טאקי פון איהם אַליין, פון בערעלען הייסט עס. פערקריגען זיך אויף בערעלען אָדער בעקלאָגען זיך אויף איהם, איז געווען אונמעגליך, ווארום דאָס וואָלט געהייסען אַרויכגעבען זיך אַליין — און דערויף זענען געווען ווינציג העלדען. דאָריבער האָט מען געטהאָן אַלסדינג, וואָס בערעל דער אלמנה'ס האָט געהייסען, און מע איז געזונקען מיט איהם וואָס ווייטער אַלס טיעפער און טיעפער אין אָפגרונד אַריין, און נאָט ווייס וואוהין חברה וואָלטען מיט איהם פערגאַנגען, ווען בערעל דער אלמנה'ס זאָל ניט געווען האָבען זיין וויסטען סוף פון זיך אַליין אויף אזא מין אופן, וואָס קיינעם וואָלט דאָס נאָך אין קאַפּ ניט איינגע פאַלען און וואָס זיינע חברים פון הדר זענען נאָך געווען אזוי יונג

און אונשולדיג, אז זיי האָבען נאָך רעכט ניט פערשטאנען, וואָס דאָרט האָט זיך אָפגעטהאָן. זיי ווייסען נאָר, אז ס'איז געווען אַ מעשה איין מאָל אין אַ פרייטאג, האָט מען געכאפט דעם בחור אויף יענער זייט באָד, וואו ער האָט אַרויסגעקאלופעט אַ שטיקעל גלאָז פון אַ טאַפלי און אַריינגעקוקט מיט איין אויג אינעווייניג אַריין צו די ווייבער, ווי זיי באַדען זיך . . .

וועהרזעה, וואָס ס'האָט זיך דעמאָלט אָפגעטהאָן אין שטעד־טעל! זיין מאַמע, די אלמנה, האָט גע'חלש'ט, און איהם האָט מען אָפגענומען פון חדר און ניט אַריינגעלאָזט אין בית המדרש אַריין, און קיין יונגעל, אַבי נאָר אַ טאַמען'ס אַ קינד, האָט ניט געוואַנט מעהר צו בעגענגען זיך מיט דעם „מומר להכעים“. אזוי האָט מען איהם נאַכדעם אַ נאָמען געגעבען. און בכדי צו פערענטפערען, אַפנים, דעם דאָזיגען נאָמען, האָט זיך בערעל דער אלמנה'ס אין אַ צייט אַרום, זיין מאַמע די אלמנה האָט שוין דעמאָלט ניט געלעבט, אַפ־גע'שמדט און פערשאַלען געוואָרען.

פֿינעלע אשמדאָן.

פייגעלע אשמדאי

שקצים ווערען בעלי תשובה. — א רוח ניט קיין מיידעל. — א מכשפה וואס קיצעלט.

וון דעסוועגען דארף מען ניט מיינען, אז דער יצר-
 הרע האָט אין גאַנצען אויסגעפיהרט און אז דער
 יצר-טוב איז אלע מאָל געווען הינטערשמעליג. מע
 דארף נישט פערגעסען, אז ס'איז געווען א ראש-
 חודש אלול אויף דער וועלט, מיט תשובה-מעג,
 מיט א ראש-השנה-יום-כיפור, און גלאַט תפלות,



תעניתים און סגופים, וואָס עהרליכע אידען האָבען צוגעטראַכט
 נישט קוקענדיג אויף די קליינע גנבה'לעך, אויף די קאָרטען און אויף
 די אנדערע יונגעלשע עבירות, קאָן מען זאָגען גאַנץ זיכערליך, אז
 דער מיטעלסטער פון די ברידער, שלום נחום וועוויק'ס, איז געווען
 באמת פרום, מורא געהאַט פאַר גאָט און געגעבען זיך ניט איין מאָל
 דאָס וואָרט, אז ער וועט עלטער ווערען, וועט ער זיך פערבעסערען
 און וועט, אם ירצה שם, זיין גוט און פרום, אזוי ווי די באַבע
 מינדי האָט געהייסען, און אזוי ווי דער רבי האָט געהייסען, און
 אזוי ווי אלע גוטע פרומע לייט הייסען.

אַפּטמאָל האָט זיך געטראָפּען, אז ער האָט געוויינט ביים
 דאוונען, זיך געשלאָגען על חטא און -ערווייטערט זיך פון די על-
 טערע ברידער און פון אלע יענע חברים-שקצים, וואָס רעדען אָן
 שלעכטס טהון. און איין אמת'ער בעל-תשובה'ניק איז ער געוואָרען,
 אז ס'איז געקומען די צייט פון תשובה-מעג, פון ימים נוראים.

זיין גוט און פרום איז בכלל זעהר זיס און אנגענעהם. נאָר ווער
 עס האָט אמאָל געפרובט זיין אַ בעל־תשובה/ניק — דער וועט מודה
 זיין, אז קיין בעסערע זאך קאָן שוין נאָר אויף דער וועלט ניט זיין.
 אַ בעל־תשובה איז אַ מענש, וואָס בעט זיך איבער מיט גאָט, נעהמט
 איין דעם יצר־הרע און בעהעפט זיך מיט דער שכינה. בערעכענט
 נאָר: וואָס קאָן זיין בעסער פון דעם, אז מע בעט זיך איבער? און
 וואָס קאָן זיין זיסער פון נצחון? און וואָס קען זיין ליעבער פון דער
 שכינה? אַ בעל תשובה פיהלט זיך גאָנץ, און שטאַרק, און ריין, און
 פריש, און נייגעבוירען, און קאָן קוקען אימליכען גלייך אין די
 אויגען אַריין. ס'איז גוט, אויסגעצייכענט גוט צו זיין אַ בעל תשובה!

שוין אז דער חודש אלול איז אַריינגעטראָטען אין עס האָט זיך
 געלאָזט הערען דער ערשטער בלאָז פונ'ם שופר, האָט זיך דעם העלד
 פון דער דאָזיגער אויטאָביאָגראַפיע אויסגעוויזען, אז ער זעהט ליגען
 דעם יצר־הרע אַ געבונדענעם, זיך וואַלגערען אויף דער ערד און זיך
 בעטען רחמים, מע זאָל איהם אזוי שטאַרק ניט טרעטען מיט די
 פיס. און ווער שמועסט ראש השנה! און ווער שמועסט יום־כפור !
 דאָס ליידען פונ'ם שווערען תענית, דאָס הונגעריג־זיין און דאָס ווער
 לען אַ טרונק ביז צום שטאַרבען און איינהאַלטען זיך גלייך מיט אלע
 גרויסע — דאָס אלעס האָט אין זיך אזוי פיעל זיסקייט, אזוי פיעל
 רייץ און שעהנקייט, אז דאָס קאָן אָפשאַצען נאָר דער, וואָס איז אַליין
 אַ פרוּמער אָדער געווען אמאָל פרוּם. וואָס פאַר אַ פערגעניגען קאָן
 זיך פערגלייכען מיט יענעם פערגעניגען, ווען מען געהט אַרויס איין
 אויסגעהונגערטער און איין אויסגעמאַטערטער מוצאי יום כפור
 פון בית המדרש, איין אָפגערייניגטער פון אלע זינד און מיט איין
 אויסגעלייטערטער נשמה, מע רעכענט צו געהן אַ היים גיכער אָפֿ
 פאַסטען זיך און מע פיהלט שוין דעם טעם גן עדן פונ'ם קאַרענעם
 לעקאָד, איינגעטונקען אין שטאַרקען בראַנפּען, און צום סוף —
 סטאַפּ! וואָס איז די מעשה? אירען האָבען זיך אוועקגעשמעלט
 מחדש זיין די לבנה. „מיר זענען טאַקי, גאָטעניו, גוט הונגעריג

און גוט מיעד און גוט אויסגעמוטשעט, נאָר איינס צום אנדערען
געהר זיך ניט אָן, דיין לבנה וועלען מיר דיר מחדש זיין".
אָך, ווי גוט ס'איז צו זיין א איד, און א עהרליכער איד, א
בעל תשובה !

איז אָבער דער יצר הרע — ניט געדאכט זאָל ער ווערען! מיט
זיך אַרײַן דער שטן המקטרג און מאַכט קאַלי אינגאנצען. דאָס מאָל
האָט זיך דער שטן המקטרג בעווױזען אינ'ם געשטאַלט פון א דאָר-
פיש מיידעל מיט געקרויזעלמע האָר און מיט גרינע אויגען. פון וואָ-
נען האָט זיך גענומען דאָס מיידעל — וועט איהר האָרען.
אויף אַלע ימים נוראים, אזוי איז געווען א מנהג פון קדמונים,
האָבען זיך צענויפגעפּאָהרען פון די אַרומיגע דערפער אינ'ם קליי-
נעם שטעדטעל וואָראַנקא דאָרפס-אידען (ישוב'ניקעס), אָדער „יום-
טוב'ניקעס ווי זיי האָבען דאָרט געהייסען. יעדער בעל הבית האָט
זיך געהאַט זיין יום-טוב'ניק מיט זיין יום-טוב'ניטשקע. נחום ווע-
וויק'ס יום-טוב'ניק איז געווען א ווייטער קרוב מיט'ן נאָמען „ליפ-
שיץ דער הַלובאַקער", א פרומער איד מיט א ברייטען שטערן, א
שטערן פון א בעל מח, כאַטש באמת איז ער געווען נישט אזא
גרויסער חכם, און א ווייב האָט ער געהאַט אויך א פרומע, וואָס האָט
ליעב געהאַט דאוונען און שמעקען טאַבעקע. קיין קינדער האָבען זיי
נישט געהאַט, נאָר א דיענסטמיידעל, א יתומה און א ווייטע קרובה,
און געהייסען האָט זי פייגעל. ביי די קונדיסים האָט זי געהאַט
אין אנדער נאָמען — „פייגעלע אשמדאי", דערפאַר וואָס דאָס איז
געווען א ברען, א רוח ניט קיין מיידעל, געהאַט אין זיך יונגעלשע
גענג, ליעב געהאַט שטיעפען מיט יונגלעך, אז קיינער זאָל ניט זעהען,
דערצעהלען זיי מעשיות און זינגען ליעדלעך, צום מיינסטען —
נוישע.

איינמאָל—ס'איז געווען חול המועד סוכות, א וואַרעמע, א
ליכטיגע נאַכט—האָט זי זיך צוגע'גנב'עט צום געלעגער, וואו די
יונגלעך זענען געשלאָפּען (צוליבע די יום-טוב'ניקעס די קרובים
האָט מען די קינדער אויסגעלעגט שלאָפּען אין הויף, אויף דער ערד).

און האָט זיך אוועקגעזעצט אַ האַלב־נאַקעטע, גענומען זיך צעפלעכ־טען די האָר און בעת מעשה דערצעהלען מאָרנע מעשיות. דאָס זען נען ניט געווען די מעשיות, וואָס שלום'ס חבר, שמואליק דעם רב'ס, פלעגט דערצעהלען. דאָס זענען געווען מעשיות פון שדים, רוחות און לצים, וואָס טהוען אָפּ שפּיצלעך אַלערליי: קעהרען איבער די מלבושים אויף דער לינקער זייט, שטעלען איבער דאָס מעכעל, בלע־טערען איבער די ספרים, ברעכען דאָס געפעס, שלעפען ארויס די טעפלעך פונ'ם אויווען, און נאָך אזעלכע מעשים אשר לא יעשו. און פון מכשפים האָט זי גענומען דערצעהלען, פון מכשפים און מכשפות, ווי אזוי אַ מכשפה, אַז זי וויל נור, קאָן זי פערמוטשען הונדערט מענשען נור מיט איהר קיצלען אַליין...

— קיצלען? וואָס הייסט דאָס: מיט איהר קיצלען?

— קיצלען ווייסט איהר ניט וואָס הייסט? אָט וועל איך אײך

ווייזען, ווי אזוי אַ מכשפה קיצעלט.


און פייגעלע אשכדאי האָט זיך אַ לאָז געגעבען מיט די צען פאטעלטע האָר, בעווייזען, ווי אזוי אַ מכשפה קיצעלט. פריהער האָבען די יונגלעך געלאַכט: דערנאָך האָבען זיי גענומען זיך אָפּ שלאָגען פון איהר, זיך באַרען. חברה האָבען זיך רעכט איינגעפלאַנג־טערט איהר אין די צעפאטעלטע האָר, איהר איינגעטיילט קלעפּ מיט קולעקעס, מיט בוכענצים, ווי נאָט האָט געבאָטען. פייגעלע האָט זיך כלומרשט בעשיצט, נאָר ס'איז געווען צו זעהען, אַז די קלעפּ זענען איהר איינגענעהמען. . . . זי האָט צוגענומען די קלעפּ און געוואַלט נאָך... דאָס פנים האָט איהר געפלאַמט... די אויגען (העל־גרינע אויגען, ווי ביי אַ קאַץ) האָבען געגלאַנצט. אַקעגען דער שיין פון דער לבנה האָט זי אויסגעזעהען, ווי איין אמת'ע מכשפה! נאָר ערגער פון אלץ איז געווען דאָס, וואָס די דאָזיגע מכשפה האָט זיי ניט נור בייגעקומען אלעמען, נאָר זי האָט זיי יעדען איינציגווייז אַרומגענומען, צוגעקוועטשט צום האַרצען און געקושט, געקושט גלייך אין די ליפען אריין! . . .

אַ גליק, וואָס דאָס איז געווען פאַר הושענא רבה, איידער דאָס

קוויטעל איז נאָך אָפּגע'חתם'עט, און מען קאָן נאָך אויסבעטען ביים רבנו של עולם ער זאָל דאָס דאָזיגע נישטווילענדיגע קושען זיך מיט אַ נקבה נישט פּעררעכענען פאר אַ צו גרויסע עבירה, ווארום גאָט איז איין עדות, אַז דאָס איז געווען ניט כּמוּזר, נאָר בשוגג...

פון וואָנען האָט זיך גענומען אַט די פּייגעלע אשמדאי ?
 וואָס פאר אַ כּעשעפעניש איז דאָס געווען: אַ רוח? אַ שד? אַ גלגול?
 אָדער דער שטן המקטרג האָט זיך פּערשטעלט אינ'ם געשטאַלט פון אַ נקבה, בכדי צו ברענגען אומשולדיגע קינדער צו אַזאַ עבירה —
 זיך קושען קעגען זייער אייגענעם רצון מיט אַ מידעל ? . . .

דער לץ



דער לץ

א „דאמאָוויק“, וואָס טהוט אפּ מעשים. — געזאָפּט דעם לץ. — מע טאכט חתונה איין אויסגעלאזענע מויד און זי ווערט אַ אשה צנועה.

ער פייגעלע אשמדאי איז געווען—האָט זיך גיך ארויס־
בעוויזען, און אויף אַזאַ וואונדערליכען אופן, און
ס'איז כדאי צו דערצעהלען.



דעם זעלבען ווינטער—ארום חנוכה איז דאָס
געווען—טומט צו פאָהרען אַט דער ליפשיץ פון הלר־
באָקע מיט אַ נייעס, אַז ביי איהם איז שטוב האָט
זיך פערנאָדעט אַ לץ, אַ „דאמאָוויק“, וואָס מאכט איהם אומגליק־
ליך! . . . תחילת האָט דער „לץ“—אזוי דערצעהלט ליפשיץ—גער־
מאכט פון זיי נאָר חוזק: אַלע נאכט האָט ער איבערגעבלעטערט די
גמרות, צעריסען די סדורים מיט די חומשים, איבערגעקעהרט
די טעלער אין שאַפּע, צעבראָכען די טעפּ, אריינגעוואָרפען אין
פאָמעניצע דאָס תפלין־זעקעל, דעם געמאָהלטען מזרח, און משה
מאָנטעפיאָרען אויסגעדרעהט מיט'ן פנים צו דער וואנט — און מע
זאָל דאָס הערען, איהר זאָלט זאָגען, אפילו אַ שאָרף פון עמיצען!
שפעטער האָט דער לץ אָנגעהויבען אויסליידיגען און איבערקעהרען
זיי אַלע קעשענעס, אַרויס'גנב'ענען דאָס קליינגעלד פון טישקעסטעל,
צוגענומען און פארטאכטאָרעט ערגעץ דעם ווייב'ס פערעל — אַ רייד
נער אומגליק! — איז ער, הייסט עס, איצטער געקומען צו זיין
קריב, צו נחום וועוויק'ס, פרעגען איין עצה, וואָס טהוט מען? צי

זאל ער מעלדען אין סטאן? צי זאל ער פאָהרען קיין טאלנע צום רבי'ן? צי זאל ער זיך גאָר אַרויסקלייבען פון הלובאַקע?
 אויסגעהערט די מעשה, האָט איהם נחום וועוויק'ס מעהר ניט א פרעג געטהאָן: „און וואו שלאָפט דאָס דיענסטמיידעל? און ווי אזוי איז זי מיט דער בעל-הבית'טע?“ ... ליפשיץ האָט זיך אויף גע- פונען בעלידיגט: ערשמענס, איז פייגעל זייערע איין אַרעמע קרובה, וואָס זיין ווייב וויל זי חתונה מאַכען, געבען נדן, און ס'איז איהר ביי זיי גוט ווי די וועלט; און, צווייטענס, שלאָפט זי ווי א גע- הרנ'עטע ערניץ ווייס איך וואו, אין קיך, ביי דער פערשלאָסענער טהיר!

— האָט זי ניט עפּים בעקאנטע אין דאָרף? ... — האָט איהם נחום וויערער א פרעג געגעבען, און ליפשיץ איז שוין גאָר אין כעס געוואָרען און צעשריגען זיך:

— פון וואַנען האָבען זיך גענומען צו איהר בעקאנטע אין א דאָרף פון סאַמע גוים? צי אפשר מיינסט דו, אז דער לץ דאָס איז פייגעל? ...

— חס וחלילה! — האָט איהם נחום וועוויק'ס געענטפערט און גוט אויסגעלאַכט זיך פון זיין נאַרישען קרוב, געפרובט איהם איבערצייגען, אז קיין לצים און קיין „דאָמאָוויקעס“ זענען בכלל נישטאָ. ליפשיץ האָט אָבער נישט געוואָלט הערען אפילו. ער האָט געשוואָרען, ער זאל אזוי דערלעבען הערען שופר של משיח, ווי ער האָט אליין געהערט ביי נאַכט א סאַפען פון א מין לעבעדיג בע- שעפעניש, א קראַצען פון נעגעל, און אויף מאַרגען האָט מען געזעהען אין קיך עפעס משונה מאַדנע סמנים פון היהנערשע פיסלעך אויפ'ן אויסגעשאַטענעם זאַמד, וואָס אויף דער ערד.

דערזעהען מיט וועמען ער האָט צו טהון, האָט נחום וועוויק'ס א דרעה געגעבען, ווי מע זאָגט, דעם דישעל צוריק: „עס קאָן זעהר זיין, אז דער לץ איז א לץ. נאָר וואָס דען? ער וואָלט א בעלזן געווען זיין דערביי... אויב ער וויל, לאָז ער מיטנעהמען איהם, נחום'ען, צו זיך, אין דאָרף אַרײַן! — ער וויל אליין זעהען מיט זיינע אויגען...“

און וויבאלד אז שוין יא פאָהרען, זאָל שוין מיטפאָהרען אויף זיין יונגערער ברודער, ניסעל וועוויק'ס, אָדער ניסעל ראַבינאָוויטש".

— מיין ניסעל — האָט נחום געגעבען צו פערשטעהען, — איז אַ יונגערמאן אַ כּוואַט, אַ מענש וואָס פּיהלט זיך, קיין עין הרע, אין כּח; ער האָט שוין אַמאָל אויסגעפּאטשט אַ סטאַנאוואַי פּריסטאון, איז צו נאָט אַ האַפּנונג, אז ער וועט קאָנען גובר זיין אַ לץ אויך... פּאָהרען מיר ?

— מיט'ן גרעסטען כּבוד ! — האָט זיך ליפּשיץ אָנגעכאַפּט מיט ביידע הענד, און אַלע דריי האָבען זיך גוט אָנגעפּעלצט מיט וואַרעמע יענאָמענע פעלצען, זיך אַריינגעזעצט אין אַ ברייטען שליר טען און זענען אַוועק צו ליפּשיץ'ן אין דאָרף אַרײַן, קיין הלבאָקע. געקומען אין דאָרף שוין פּאַרנאַכטליך, האָט מען די ליעבע געסט זעהר שעהן אויפגענומען, געקאָכט פון זייערטוועגען אַ מילכיגע וועטשערע, און מע האָט געשמועסט די גאַנצע צייט פון דעם לץ, וואָס האָט זיך ביי זיי פּערנאָדעט.

שפּעטער, בעת פּייגעל האָט דערלאַנגט צום טיש, האָט נחום געמאַכט אַ גאַנץ ברייטען שמועס וועגען דעם, אז ער און זייער גאַנץ צע משפּחה, די ראַבינאָוויטשעס, הייסט עס, האָבען פון געבוירען אַ מאָדנע האַרטען שלאָף, כאָטש נעהמט און טראָג זיי אַרויס מיט די בעטלעך, כאָטש שיסט אין זיי מיט האַרמאַטען ! נאָך פון דעסט וועגען האָבען זיי פּאַר אַ דבוק, פּאַר אַ לץ און פּאַר אַ „דאָמאָוויק“ קיין מורא ניט, כאָטש זיי פּיהרען מיט זיך געלד, וואַרום זיי זענען נישט קיין נאַראַנים: דאָס געלד האַלטען זיי ביי זיך גוט איינגע- נעהט מחילה אין דיא אונטערשטע בנדים, וועלכע זיי טהוען קיין מאָל ניט אויס, און זיי גלויבען גלאַט ניט אין דבוקים, לצים און דאָמאָוויקעס, מכשפים און נאָך אַזעלכע זאַכען. — ווייס איך וואָס! דאָס האָבען שונאים אויסגעטראַכט און נאַראַנים גלויבען זיי!... דערויף האָט זיי ליפּשיץ געענטפּערט בתּמימות, אז ס'וואָלט געווען אַ גרויסער יושר, אז דער לץ זאָל זיך אַ נעהם טהון צו זיי היינטיגע נאַכט, זיי זאָלען וויסען, מיט וואָס מע עסט דאָס. און אַט

אזוי האָט מען דעם אבענד פערבראכט אלץ אין אזעלכע שמועסען, געהייסען דערלאנגען וויין, און ביידע ברודער האָבען זיך געמאַכט כלומרשט, ווי מע איז שוין שכורליך, און מע האָט זיך געלעגט שלאָפֿען, אויסגעלאָשען די ליכט, און די געסט האָבען זיך גיך גע-לאָזט הערען מיט אַ בראָפֿען, איינער העכער פונ'ם אנדערען — אַ גאַנצער קאַנצערט.

אַרום האַלבע נאַכט האָט זיך דערהערט אַ געשריי, מיט אַ גע-שלענג, מיט מאָדנע קולות, אויף אידיש און אויף גוי'יש, אזוי אז די ליפשיצעס האָבען זיך אויפגעכאַפט אין איין ציטערניש, אָנגעצונ-דען פייער, און פאַר זייערע אויגען האָט זיך בעוויזען אזא מין בילד: ביי נחום'ן אין די הענר איז געלעגען פייגעלע אשמדאי א געבונ-דענע, און געריסען זיך מיט אַלע כוחות, און ניסעל (געווען אַ איד א גבר) האָט זיך געראנגעלט מיט כוועדאָר דעם וואָלאַסטנאָי שריי-בער פון דאָרף, וואָס האָט איהם צעביסען און צעברוטניגט די הענד, נאָר ניסעל האָט איהם געפאַקט, געבונדען ווי אַ באַראַן — און אז ס'איז געוואָרען טאָג, האָט מען זיי ביידען, פייגעל די מויד און כוועדאָר דעם שרייבער, אָבגעפיהרט אין וואָלאַסט אַריין. דאָרט האָט מען געשטעלט צוויי עמער בראנפען, און מע איז געקומען צו אזא מין ספראָווע: „אזוי ווי כוועדאָר איז אליין דער וואָלאַסטנאָי שרייבער, זאָל ער זיך מודה זיין און אָפגעבען אַלסדינג, וואָס ער האָט דורך דער מויד ביי די ליפשיצעס אוועקגע'לקח'ענט, וועט מען איהם נור מקיים פסק זיין, דאָס הייסט, פון דער גרינג אָפ-שמייסען און מע וועט מאַכען אַ שווייג". און צו דער מויד האָט מען זיך גענומען מיט גוטע רעד, אז איבערגעבען זי אין גוי'ישע הענד וויל מען ניט בשום אופן, כאַטש זי איז איין אשמדאי, א הולטיקע און ערגער פון אַ משומדת. . . מע פאָדערט פון איהר נור, זי זאָל אויסזאָגען, וואו די פערעל און די איבעריגע זאכען זענען, און מע גיט איהר א תקיעת כף, אז מע נעהמט זי צו אין שטאָרט אריין און מע גיט איהר אַ חתן טאַקי שוין און טאַקי באַלד און אויפ'ן שעהנסטען אופן, מיט כליזמר און מיט התונה-קליידער און מיט

א הופהוועטשערע, ווי איין עהרליכע, א כשר'ע אידישע טאָכטער—
 קיין פויגעל וועט ניט וויסען פון דער גאנצער מעשה, קיין האָחו
 וועט ניט קרעהען!

און אזוי איז דאָס טאָקי געווען. א חתן האָט מען איהר גע-
 געבען א יונג מיט ביינער, משה הערש האָט ער געהייסען, א
 דאָמסקי שניידער. די ראַבינאָוויטשעס זענען געווען די מחותנים
 און די אונטערפיהרער. אויף דער חתונה איז געווען די גאנצע
 שטאָדט און אויך, נאָטשאַלסטווע.“ מע האָט אויסגעטרונקען אָהן
 א שער פלעשער מיט וויין און מיט ביער, און ניסעל ראַבינאָוויטש
 מיט'ן סטאָנאָוואָי פריסטאווא האָבען ביידע אזוי געטאנצט, אז מע
 האָט בעדארפט געהן קוקען אויף חרושים!

נאָך דער חתונה איז פייגעלע געוואָרען ניט צו דערקענען.
 פרום ווי א רביצין, ניט געקוקט קיין מאַנסביל גלייך אין די אויגען
 אריין, און מיט נחום וועוויק'ס יונגלעך איז זי גלייך ווי
 קיין מאָל נישט געווען בעקאנט. און אז מע האָט בעדארפט אין
 שטאָדט עמיצען מאַכען א נדבה, נעהמען א פאָטשיילע און געהן
 איבער די הייזער, איז זי געווען פון די ערשטע. אז מע שמועסט
 א אשה כשרה, א גבאי'טע, איז דאָך ניט שייך! נאָר איינס צום אַנ-
 דערען געהער זיך ניט אָן: איהר מיידעלשער נאמען „פייגעלע
 אשמדאי“ איז איהר פערבליבען אויף אייביג. וועגען דעם האָבען שוין
 געזאָרגט נחום וועוויק'ס קונדייסים, און מעהר פון אַלע, דער מי-
 טעלסטער און דער גרעכטער קונדעס, דער שרייבער פון די דאָזיגע
 געשיכטען.

ד"ר משפחה.

דיא משפחה

דריי ברידער. — דריי פערשידענע טיפען. — א „דיעלז“ מיט „קאזנא“. — דער מעטער פיני טאנצט אויף לייכטער.

ער פאָטער פונ'ם העלד פון די דאָזיגע בעשרייבונג-גען, נחום וועוויק'ס, האָט געהאט נאָך צוויי בריי-דער: פיני וועוויק'ס און ניסעל וועוויק'ס — דער וואָס איז אויבען דערמאָהנט; און איין אַנטיק איז דאָס, וואָס יעדער פון די דריי ברידער איז זיך געווען אַ טיפ פאר זיך און קיין ברעקעל נישט געראָטען איינס איז דאָס אַנדערע. דער עלטערער, נחום וועוויק'ס, איז געווען, ווי מיר ווייסען שוין, אַ מישמאַש פון אַ חסיד און אַ משכיל, אַ פּילאָזאָף און אַ שענער דאווענער, אַ למדן און אַ חקרן, און בטבע אַ מענש אַ שטילער, אַ פערבאָרגענער און אַ גרויסער בעל מרה־שחורה. דער אַנדערער, פיני וועוויק'ס — דער איז געווען שוין נאָר אַ גרויסער ירא־שמים, מיט נאָר אַ לאַנגען טלית־קטן, אַ שע־נער איד, איך מיין טאַקי אַ שענער אויפ'ן פנים, מיט אַ שענע באַרד, שענע, שמייכלדיגע אויגען, און בטבע זעהר אַ לעבעדיגער, אַ מענש, וואָס קהל'ט זיך, אַ קאָכלעפעל, אַ בריה אַ מוהל, חלילה נישט צוליעב געלד, נאָר פשוט לשם מצוה. מיט איינעם וואָרט, דאָס איז געווען אַ איד פון הרהא, שטענדיג פארטראָגען אין פרעמדע געשעפטען, לאָדענישען, דולענישען, פערלאָזענישען, אויסגלייכעני-שען, אלמנות, יתומים און גלאַט אַרעמע לייט. היינט וואו איז עפּים גבאות אין בית המדרש, אין קלויז, אין חברה קדישא, אין חברה



משניות און חברה תהלים? איך האָב מורא, אַז דאָס איז ביי איהם געווען טהייערער פון איין אייגענעם מאַרק אָדער אַ יאָרד. רבי־געלד האָט דאָס איהם אויך געקאָסט גענוג. נאָר ווי באַלד ס'איז אַ מצוה, וואָס מאַכט דאָס אויס? אדרבה, וואָס מעהר עס קאָסט רבי־געלד, אַלץ גרעסער איז די מצוה, און בעקלאַנגען זיך דערויף טאָר מען נישט, וואָרום דעמאָלט איז שוין די מצוה אויס מצוה.

למשל, עס געדענקט זיך אַ מעשה: איין מאָל האָט געזאָלט זיין „טאַרגעס“ אויף דער „פּאַטשט“. בכדי מע זאָל זיך ניט שמייסען אין די מקחים און מע זאָל צו דער פּאַטשט ניט דערלענען קיין געלד, זענען אירען געפּאַלען אויף אַ המצאה, אַז דער וואָס וויל געהמען די פּאַטשט, זאָל צעטיילען צווישען די קאָנקורענטען אַ געוויסע סומע געלד, וועט מען איהם נישט קאָלי מאַכען די מקחים. נאָר די קאָנקורענטען אַליין וועט מען דאָך ניט גלויבען, לעגט מען איין דאָס געלד אין אַ זיכער אָרט און מע געהט אויף די טאַרגעס. און וואָס קאָן זיין נאָך אַ מעהר זיכער אָרט, ווי ביי פיני וועוויק'ס? האָט מען איינגעלייגט ביי איהם דאָס געלד און מע איז אַוועק אויף טאָר־געס, און דער וואָס האָט דאָס געלד איינגעלעגט האָט אָפּגעטהאָן אַ שפּיצעל, זיך כלומרשט פון די טאַרגעס אַרויסגעגליטשט, דאָס געלד אָפּגענומען און ערשט דערנאָך אַרויסגעשטעלט אַלעמען אַ שענע פּייג. אודאי האָבען די קאָנקורענטען גע'מסר'ט וואו מע דאַרף און מע האָט צום ערשטען אַ נעם געגעבען זיך צו יענעם פּאַרשוין, וואָס האָט דאָס געלד געגעבען, און דערנאָך צום צווייטען פּאַרשוין, וואָס האָט געלד איז געווען ביי איהם איינגעלעגט: רב איד, זייט זשע מוחל, וואָס איז דאָ געווען פּאַר אַ מעשה? האָט זיי נעבאָד פיני וועוויק'ס דערצעהלט די מעשה, ווי דער אמת איז, האָט מען איהם גע'משפט פּאַר בע'גנבה'נען קאָזנא, און דאָס גליק איז געווען, וואָס אויפ'ן אָרט פון טורמע האָט מען איהם אָפּגע'משפט נאָר מיט געלד־שטראַף.

מיינט איהר אודאי, אַז דאָס האָט איהם אָנגעלערענט? האָט איהר אַ טעות. יענעם געשעפטען, דאָרט וואו סע שמעקט מיט

קהל און מיט א טובה פאר א אידען, איז בילכער פון אייגענע געדענקען. אוועקווארפען, למשל, א מארק אָדער א יאָריד און לויפען אויף א ברית — פון דעם שמועסט מען ניט. דערויף איז מען דאָך עפעס א מוהל ביי אידען. אָדער חתונה מאַכען איין אָרעמע יתומה און טאַנצען מיט די אָרעמע מחותנים א גאַנצע נאַכט — דאָס איז דאָך אודאי א גרויסע מצוה, וואָס ניט אָפט קומט עפּ צו דער האַנד. רעדענדיג פון טאַנצען איז שווער זיך איינצוהאַלטען און ניט בעוואונדערען, פון וואַנען האָט זיך גענומען צו אַט אזא אידען א יראַט שמים, ער זאָל קענען טאַנצען און נאָך אזוי שען טאַנצען? וואו האָט ער זיך דאָס געלערענט, למשל? און ווער איז געווען זיין רבי יענע יאָהרען? טאַנצען א „חסיד“, א „קאזאק“ און א „פּאַניע“ — פון דעם איז אָפּגערעדט.

— שטייל זאָל זיין! רב פיני וועוויק'ס וועט טאַנצען א חסיד!

— צערוקט זיך, עולם! רב פיני וועוויק'ס וועט געהן א קאזאק!

אָדער :

— ווייבער, אויף א זייט! רב פיני וועוויק'ס וועט אונז ווייזען

א פּאַני !

און דער גאַנצער עולם צערוקט זיך, מאַכט א וואַרע. און דער פעטער פיני „טאַנצט א חסיד“, „געהט א קאזאק“, אָדער ער „ווייזט א פּאַני“, און דער עולם שמעהט אויף קעפּ. עין לא ראתה !

וואָס אָרעמער ס'איז געווען די חתונה, אַלץ גרעסער איז געדויען די שמחה. דאָס הייסט, וואָס די מחותנים זענען געווען גרעדערע אָרעמע לייט. אַלץ מעהר האָט דאָרט דער פעטער פיני געדאַנצט און בעוויזען אַזעלכע קונצען, וואָס טאַקי עין לא ראתה — און טאַקי נאָך לשם מצוה, בכדי צו משמח זיין חתן-כלה. מע האָט בעדאַרפט אויף חדושים געהן זעהן פיני וועוויק'ס, ווי ער טאַנצט „אויף לייכטער“ מיט ברענענדיגע ליכט, אָדער „אויף א שפיגעל“, און אזוי גרינג, אזוי גראַציעז, ווי דער גרעסטער פון די היינטיגע געטענצער פון דער וועלט. אזא מין טאַנצען וואָלט מען היינטיגע צייטען געקאָנט ווייזען אויף בילעטען און מאַכען א סך געלד. די

קאפאטע אראפגעווארפען, דעם טלית קטן ארויסגעצויגען, די אר-
בעל פערקאטשעט, די הויזען במילא אריינגעשטעקט אין די שטי-
וועל, און די פיס קויס-קוים וואָס זיי בעריהרען די ערד, און דער
קאָפּ איז פּערוואָרפען ארויף, די אויגען צו, אויפ'ן פנים זעהט מען
התפעלות מיט התרוממות, ווי בשעת דאוונען. און די כלי זמר
שפיעלען א אירישע זאך, און דער עולם פליעסקעט, און די ראָד
ווערט אלע מאָל גרעסער און גרעסער, און דער טענצער, אויסמי-
דענדיג די לייכטער מיט די ברענענדיגע ליכט, געהט אריין וואָס
ווייטער אין אלץ מעהר התפעלות און אין אלץ מעהר התרוממות
הנפש—ניין, דאָס איז ניט געווען קיין טאנצען; איד וואָלט געזאָגט,
אַז דאָס איז געווען גיכער אַ מין עבודת הבורא, אַ דיינע גאָטעס-
דיענסט. און איד שטעל זיך אָפּ און פרעג נאָך אַ מאָל די אייגענע
קשיא: פון וואָנען האָט זיך גענומען צו אָט אַזא אידען א ירא-
שמים, ער זאָל דערנרייכען אַזוי ווייט אין דער קונסט פון טאנצען?
וואו האָט ער זיך עס אויסגעלערענט? און ווער האָט געקאָנט זיין
דער רבי זיינער?

פּערדערט זיך וועגען טעניץ, האָבען מיר דערווייל פּערגעסען דעם
דריטען ברודער, ניסעל וועוויק'ס, פון וועלכען מיר וועלען זאָגען עט-
ליכע ווערטער אינ'ם ווייטערדיגען קאפיטעל.

דער פעטער ניסעל און דיא
מוהמע האדעל.

דער פעטער ניסעל און די מוהמע האָרעל

דער פעטער ניסעל „הוליעט“ — א חשוב ביי „נאטשאַלסטווא“ — א ווייב א צרה. זיך פערשטעלט פאר א טשינאוויניק. — אנגעארבייט א חתונה. — אוועק קיין אמעריקא. — א נצוץ פון א פאעט.

וויב די צוויי עלטערע כרידער, נחום און פיני וועוויק'ס, זענען געווען חסידים, איז דער דריי-טער, דער יונגסטער ברודער, ניסעל וועוויק'ס, אָדער, ווי ער האָט זיך שוין די לעצטע צייט גערופען ביי זיי פאמיליענאמען, ניסעל ראַבינאָ-וויטש, געווען שוין גאָר א וועלטליכער, געטראָ-גען זיך ווי א שטשאַגעל: הינטען איז דער קאפאטע א שפאלט, — דאָס האָט געהייסען יענע יאָהרען מעשה פראַנט, אָדער מעשה דייטש — לאַקירטע שטיוועלעטען מיט שפראַנציקעס און שטאַרק-שטאַרק אונטערגעבויענע פאות. און געהאַלטען האָט ער זיך דעמאָ-קראַטיש. דהיינו: אין מית-המדרש האָט ער געהאַט, ווי אלע פאָר-נעמסטע בעלי-בתים, איין אָרט אין מזרח, נאָר געזעסען איז ער אויף דער לעזשאַנקע אין פאָליש, געהאַלטען א חומש מיט'ן „ביאור“ און דערצעהלט, דוקא פאר'ן פראַסטען עולם, מעשיות פון רב משה'לע וויינשטיין, פון מאַנטעפּיאָרען און פון רויטשילדען אויך. דערצו האָט ער געהאַט א באַסאָווע שטימע, געקאָנט שען זינגען, לייעב געהאַט א סך לאַכען און געקאָנט מאַכען לאַכענדיג יענעם. מיינסטענס האָבען פון איהם געלאַכט ווייבער און מיידלעך — די זענען ממש צעגאַנגען פאר געלעכטער, אַז ער האָט נור געוואָלט. מיט וואָס ער האָט זיי



גענומען — איז שווער צו וויסען. נאָר ס'איז געווען גענוג, ער זאָל זיי זאָגען איין וואָרט — אין די געלעכטערען זענען שוין געגאָנגען גען ביז'ן הימעל.

היינט וואָס פאַר אַ „היליאַק“ איז דאָס געווען! אָהן איהם אַ חתונה איז געווען אַ לוי, ניט קיין חתונה. ניסעל וועוויק'ס, אָדער ניסעל ראַבינאוויטש האָט געקאָנט מַחיה מתים זיין, אַ גאַנצע וועלט מאַכען רעדענדיג, לאַכענדיג און טאַנצענדיג. דער חלוק צווישען איהם און צווישען פעטער פיני איז געווען, וואָס דער פעטער פיני האָט געקאָנט טאַנצען, און דער פעטער ניסעל האָט געקאָנט מאַכען טאַנצען אַנדערע. אַלע און אַלעס האָבען מיט איהם אויף אַ שמחה מיטגעטרונקען, מיטגעזונגען און מיטגעטאַנצט. דער ערשטער איז געווען דער סטאַנאוואַי פּריסטאוו. מיט איהם האָט ער זיך געביטען מיט די היטלען—און ס'איז געווען ליהודים.

בכלל איז ניסעל ראַבינאוויטש געווען מיט נאַטשאַלסטווע אויס-געבונדען, און האָט געפיהרט דאָס שמערטעל ביד רמה, גלייך ווי ער וואָלט אַליין געווען אַ נאַטשאַלניק, אַ טשינאוויניק. דערצו האָט ער געהאַט אַ פּה־קרוש, גערעדט רוסיש ווי אַ עכטער פּאָני: „מעזשדו פּראַטשיב, וואַשאַ מילאַסט, פּאַזוואַלטי וואָס פּאַקוריט נאַ נאַש שטשאַט אי טשטאַבי ניעבילאָ ניקאַקיך קאַקאָוו!“ . . . (זייט זשע מוחל, אין איינוועגס פּעררויכערט אונזערען אַ פּאַפּיראַס, און אָהן אַ שום תירוץ!) נישט נאָר אידען—גויים האָבען פאַר איהם געהאַט דר־דאַרץ: „האָדים דאָ ניסעליאַ; ווין אי דילאָ סקאַזשע, אי טשאַרקאַ הורילקאַ בודע.“ (פּאַמיר געהן צו ניסלען: אי עסק וועט ער אונז זאָגען, אי אַ גלעזעל בראַנפען וועט זיין.)

קהל'ען זיך האָט ער נאָך מעהר ליעב געהאַט, ווי דער פעטער פיני. שטענדיג האָט ער זיך מיט עמיצען, אָדער פאַר עמיצען, גע-לאָדען, און איהם האָט זיך אויסגעמאַהלט, אז ער ווייסט אַלע זאַ-קאַנעס. אַ קלייניגקייט—אַ איד רעדט אזוי גוט רוסיש, אז ס'איז נאָרנישט צו דערקענען, אז דאָס רעדט אַ איד, און דערצו איז ער אזוי אויסגעבונדען מיט נאַטשאַלסטווע, פאַטשט דעם סטאַראַסטאַ

ווי א הונד, שכור'ט מיט'ן סטארשינא א גאנצע נאכט טאקי ביי זיך אין שענק, און מיט'ן סטאנאוואי פריסטאוו קושט ער זיך, ווי מיט א ברודער! ...

נאך אויף וויפיעל דער פעטער ניסעל איז געווען א חשוב אין שטאָרט, אויף אזוי פיעל איז ער געווען ניט קיין חשוב ביי זיין אייגען ווייב, ביי דער מוהמע האָדעל נאָלע גרויסע מענשען זענען ביי זייערע ווייבער גאָרנישט! די מוהמע האָדעל איז געווען א ווייב בעלע א קליינס און א שוואַרץ, נאָך דאָס דאָזיגע קליינע ווייבעלע האָט געהאַלטען איהר גרויסען מאַנן אין דער מורא—אימת מות!

עס איז געווען צו בעוואונדערען, ווי אָט דער גרויסער הויכער פעטער ניסעל, דער חשוב ביי נאָטשאַלסטווע, וואָס רעדט אזוי גוט רוסיש, און דער שטענדיג פרייליכער און אויסגעפּוצטער קאוואַליער און אָנגעלייגטער גאַסט ביי ווייבער, איז אַ בעלן געווען צו כאַפּען פון זיין אייגען קליינגעוואַקסען ווייבעלע אָדער מיט אַ קישעלע איי בער'ן קאַפּ, אָדער מיט אַ נאַסען בעזעם איבער דער אויסגעפּוצטער קאַפּאַטע! צום מיינסטען האָט זי ליעב געהאַט איהם בעזעמען דוקא יום־טוב, און דוקא שמחת־תורה, און דוקא פאַר'ן גאַנצען עולם אין די אויגען: „לאַז מען וויסען וואָס פאַר אַ מאַן זיין ווייב האָט! ...“ ער אָבער האָט דאָס אָנגענומען פאַר אַ קאַטאַוועס, זיך פערשלאָסען מיט אַלע אידען אין זאָל, אויפ־געפּענט פּלעשער מיט בראַנפּען, אויפגעשלאָגען אַלע פעסלעך מיט געזייערטע אונערקעס אין קעלער, ארויסגענומען אַלע טעפּ און טעפּ־לעך פונ'ם אויווען, געמאַכט אַ חורבן, אַ פּאַגראָם אין שטוב, און אָפּגעקרענקט נאָכדעם דערפאַר פון דער מוהמע האָדעל דריי וואַכען כּסדר. ס'איז אָבער געווען כּדאי—מע האָט זיך גוט אָנגעהוילעט! שענער פון אַלסדינג איז געווען דאָס, וואָס דער פעטער ניסעל האָט אָהן דער מוהמע האָדעל נישט געטהאָן פון דאַנען אַהין. ער האָט זי געהאַלטען פאַר אַ גרויסען בר־דעת; נישטמעהר, פּלעגט ער אויף איהר מלמד זכות זיין, זי איז פון קאַרסון, אַ שטאָרט אַזעלכע אין קיעווער גובערניע, און די קאַרסונער זענען אַלע „ספּילשיווע“...

צו דערצו איז דאָ נאָר איין רפואה—האָט ער געזאָגט—: פּערעל.
 אז נאָט זאָל איהם העלפּען, ער זאָל איהר קאָנען קויפּען גרויסע פּער-
 רעל, וואָלט איהר כאַראַקטער, זאָגט ער, זיך אינגאַנצען איבערגעבן
 טען. „איך ווייס נאָך אַ בעסערע רפואה,“—האָט איהם דער עלטער
 רער ברודער נחום געפרובט עפּענען די אויגען און האָט איהם אריינגע-
 גערוימט אַ סוד אויפ'ן אויער, פון וועלכען דער פּעטער ניסעל איז
 געוואָרען איין אויפגעצייטערטער.

— זאָל גאָט הימען! זאָל דער אויבערשטער שומר ומציל זיין!
 — פּאַלג מיך, ניכעל! טהו ווי איך זאָג דיר, וועט דיר זיין אז
 גוט און אז וואויל! . . .

אין וואָס די דאָזיגע עצה איז בעשטאַנען האָט זיך ארויסגע-
 וויזען ערשט העט־העט שפּעטער, אין אַ צייט ארום. דעם דאָזיגען
 סוד האָט די מוהמע האַדעל אליין צעפּויקט איבער דער גאַנצער
 שטאָדט דערמיט, וואָס זי האָט געטאַטעלט און געשימפּט, גע-
 שמירט און געשאַלטען? די גאַנצע משפּחה פון איהר מאַן: „די
 משפּח'טערע“—קיין אנדער נאָמען האָבען ביי איהר די ראַבינאָר-
 וויטשעס ניט געהאַט. „שלאָגען אַ ווייב איז ביי זיי אַ וואַכעדיגער
 גאַנג . . . נאָר ס'וועט זיי פּריהער אַפּדראַרען די האַנד, אידער זיי
 וועלען זיך צוריהרען . . .“

דאָס גאַנצע שטערטעל האָט געוואוסט פונ'ם סוד, אז ניסעל
 ראַבינאָוויטש האָט געכאַד אַפּגעשניטענע יאָהרען פון זיין ווייב,
 כאַטש אפילו ביי דער וועלט איז ער אַ תקיף און ביי נאַטשאַלסטווע
 אַ גאַנצער קאַכלעפּעל. הלואי וואָלט ער ניט געווען אזאַ תקיף, וואָ-
 רום דאָס, וואָס ער איז געווען אַ תקיף, האָט איהם אייגענטליך
 אַפּגעקוילעט און סוף כל סוף גליקליך געמאַכט איהם מיט די קינד-
 דער און קינדס־קינדער אויף אייביגע יאָהרען. וועגען דעם ווערט
 דערצעהלט אַ מעשה, וואָס שמעקט אויסגעטראַכט צו זיין, נאָר איך
 גיב זי איבער, ווי איך האָב זי געהערט.

אין אַ קליין שטעדטעל, ניט ווייט פון וואָראַנגאָ, דאַכט זיך,
 אין בערעזאָו, האָבען גויים געמאַכט אַ פּריגאַוואָר אויף אַ אירען, אז

מע זאל איהם ארויסטרייבען. וואָס טהוט מען? אין מען געקומען צולויפען צו ניסעל וועוויק'ס, אָדער צו ניסעל ראַבינאוויטש: סטייטש, אזאַ חשוב ביי נאַטשאַלסטווע, וואָס רעדט אזוי גוט רוי־סיש און קוישט זיך מיט'ן סטאַנאוואַי פריסטאוּ! ... דער פעטער ניסעל האָט זיך אַ וואָרף געגעבען צום פריסטאוּ—ער קאָן דאָ גאָר־נישט העלפען: דאָס ווענדט זיך נור אינ'ם „ספראַוויק“, און דער ספראַוויק איז, ערשטענס, אַ נייער מענש און, צווייטענס, אַ גרוי־סער המן! וואָס ישע טהוט מען ווייטער? ווי לאָזט מען דאָס „ראַזאַרען“ אַ אידען און מאַכען אַ תל פון אַ גאַנצער משפּחה? „וואַרט נור אויס אַ ביסעל, בודיעט דיעלאַ וושליאַפיע—ס'וועט זיין רעכט,“—אזוי האַט געזאָגט דער פעטער ניסעל און האָט אָפּגעטהאָן גאָר אַ קלייניגקייט: ער האָט געקריגען די גאַנצע אונפאַרם, וואָס אַ טשינאוויק טוּאַנט, האָט זיך פּערשטעלט פאַר אַ „ספראַוויק“, געכאַפט אַ פּאַטשט און איז אַריינגעפּאַהרען אין דאָרף אַריין מיט אַ גלאַק, און האָט געשיקט רופּען צו זיך דעם סטאַרשינאַ מיט דער גאַנצער „הראַמאַדע“, און האָט זיך צושריען אויף זיי: „קאַק ווי סמעיעטיע, טאַקיע־סיאַקיע?!“ און געטופּעט מיט'ן פּוס, ווי איין אמת'ער ספראַוויק, אז ס'איז נישט „פּאַ־זאַקאַנו“, און האָט צערי־סען דעם פּריגאַוואָר אויף שטיק־שטיקלעך און אָנגעזאָגט זיי, אז טאַמער דערוועגען זיי זיך קלאַגען אויף איהם צום גובערנאַטאָר, זאָלען זיי וויסען, אז ער, דער נייער ספראַוויק הייסט עס, איז טאַקיע דעם גובערנאַטאָר'ס איין אייגענער פעטער, פון דער מאַמע'ס צד, און זיין ווייב געהער זיך אָן אַ שטיקעל קרובה מיט'ן „מיניסטער אָונטרעניך אי וויעשניך דיעל“! ...

ווער עס האָט גע'מסר'ט—ווייסט מען ניט. גאָר די געשיכטע מיט'ן צעריסענעם פּריגאַוואָר און די מעשיות מיט'ן גובערנאַטאָר און מיט'ן „מיניסטער אָונטרעניך אי וויעשניך דיעל“ זענען ארויף ווי בוימעל אויפ'ן וואַסער, און ס'איז געוואָרען אַ „דיעלאַ“, און מע האָט איהם מחילה איינגעזעצט און גע'משפט, און דער שפּיץ איז געווען, אז דער בראַווער פעטער ניסעל האָט געבאָד געמוזט

ווערען א בורח, פשוט, הייסט עס, נעמען און אנטלויפען. עס האָט זיך איהם איינגעגעבען, ער איז אנטלאָפּען, האָט זיך פריהער אָפּגע-וואַלגערט א שטיקעל צייט אין אָדעס, זיך געמאַכט א נייעם פּאַס מיט א נייעם נאָמען, און איז אוועק קיין אמעריקא, אזש קיין קאָ-נאָדא, די ערשטע צייט גוט אויסגעריסען געוואָרען, נאָר אין א פּאַר יאָהר ארום האָבען אָנגעהויבען געהן פון איהם „לעטערס“, אז ער „מאַכט א לעבען.“ שפעטער האָט ער אריבערגעצויגען אַהין זיין גאַנצע משפּחה, וועלכע האָט אויך געשריבען בריעף, אז „זיי מאַכען א לעבען.“ נאָכדעם זענען אָנגעקומען פון זיי אלעמען זעהר שענע „פיקטשורעס“—גראַפּען, אמת'דיגע שררות! נאָר ווי אזוי מע „מאַכט א לעבען“ און ווי אזוי איז בכלל דאָס לעבען אין אמעריקא—דאָס האָט מען נישט געקאָנט פון זיי ארויסבעקומען בשום אופן. ערשט העט'העט, אין א יאָהר עטליכע און דרייסיג ארום, אינ'ם יאָהר 1906-6, אין דער צייט, ווען דער וואָס שרייבט די דאָזיגע ביאָגראַפיע האָט אליין בעדאָרפט אריבערוואַנדערען איבער'ן ים און איז געקומען בשלום קיין אמעריקא, האָט ער זיך אינטערעסירט צו בעקומען גענויע ידיעות וועגען זיין פעטער, איז ער געוואוירע געוואָרען, אז דער פעטער ניסעל איז שוין א שויך-עפר, נאָר ער האָט איבערגעלאָזט א שענעם נאָמען און א שיען פרמעגען. זיינע קינדער און זיינע אייניקלעך זענען דאָס, וואָס מע רופט אין אמעריקא אַל ל ר י ט .

דאָס בילד פונ'ם פעטער ניסעל וואָלט אָבער ניט געווען אינ-גאַנצען, ווען מיר זאָלען דורכלאָזען נאָך איין שטריק—אין דעם דאָ-זיגען מענשען איז אפשר פערלוירען געגאנגען א פּאַעט; ער האָט לייעב געהאַט זינגען אידישע ליעדער, אייגענע. אין דער צייט, וואָס ער איז געזעסען אין תּפּיסה, האָט ער בעשאַפּען א ליעד אויף זיך אליין, אין אידיש, נאָכ'ן אל"ף בי"ת, און א שענע מעלאָדיע דער-צו, —א מעלאָדיע, וואָס איז זיך צעגאַנגען אין אלע איבריג. וויפיעל טאלאַנטען זענען ביי אונז אָט אזוי פערלוירען געגאנגען, וואָס מע ווייסט פון זיי גאָרנישט! . . .

פינעלע שימעלעם פאָהרט קיין
אַדעם.

פינעלע שימעלעס פאָהרמ קיין אָדעס.

שימעלע רעדט מעהר אויף גויעש—דערזעהלט גרויסקייט פון אפרתיזן—קלויבט זיך אַריבער קיין אָדעס—זיין זוהו פינעלע האָט איין אַפּעראַציע—איין אַרבעטעל אין אויער—דער אַפּשייד וואַרעמעס.

עס העלד פון דער דאָזיגער ביאָגראַפיע האָט זיך אויסגעוויזען, ווי עס ווייזט זיך אויס מסתמא יעדען אידישען יונגעל, אז זיין שמעדטעל—דאָס איז דער מיטעלפונקט פון דער וועלט, דער סאַמע נאָפּעל פון דער ערד, און זיינע אידען—דאָך זענען די אויסדערוועהלטסטע ביי גאָט, וואָס צוליבע זיי איז כּעשאַפּען געוואָרען די דאָזיגע וועלט, און פּערשמעהט זיך, אז אין דער שפיץ פון די אויסדערוועהלטסטע שמעהען וועוויק'ס קינדער, די ראַבינאָוויטשעס, און דער ראש וראשון און דער סאַמע שפיגעל, דער סאַמע צימעס פון די ראַבינאָוויטשעס—דאָס איז געדוים זיין טאַטע, נחוב וועוויק'ס. וואַרום ווער זיצט אין בית־המדרש אויבענאָן אין מזרח־וואַנד, דער צווייטער פּונ'ם רב, ביי'ם סאַמע אַרונ־קודש? צו וועמען קומט מען צום אַלעם ערשטען גוט יומ־טוב בעמען? און צו וועמען קלויבט מען זיך צענויף אַלע שבת־צונאַכטס אויף מלֶה־מלכה, און מע טרינקט און מע זינגט און מע טאַנצט און מע הוליעט ביו'ן ווייסען טאָג אַריין? ניי, נישטאָ קיין שענערעס פון זיין משפּחה. נישטאָ קיין רייכערעס פון זייער שטוב. נישטאָ קיין גרעסערער פון זיין טאַטען. נישטאָ קיין פרומערער



פון זיין פעטער פיני. נישטאָ קיין פרעהליכערער פון זיין פעטער ניסעל. און קוקענדיג אויף זיין הויכען טאטען, נחום וועוויק'ס, אונטער א שבת אָדער א יום־טוב, אין דער שענער זיידענער קאַפּאַ־טע מיט'ן ברייטען גארטעל און מיט דער נאַפּאַלעאַנקע אויפ'ן קאַפּ; אָדער אויף זיין נידעריטשקער מאַמע, היי אסתר נחום וועוויק'ס, בעת זי הויבט אויף איהרע איידעלע, נויסע הענד ארויף ביי ליכט־בענטשען איבער די גרויסע, הויכע, געבלאָזענע זילבערנע לייכטער, אָדער אויף דער הויכער טשעפּקער באַכע מינדי, ווי זי רעדט זיך אויס מיט גאָט, ווי מיט אַ גאַנץ נאַהענטען שמעלעקע, אָדער אויפ'ן פעטער ניסעל דעם גבר, ווי ער האַקט רוסיש ווי אַ עכטער פּאָני— האָט זיך שלום נחום וועוויק'ס האַרץ אַלע מאָל אָנגעפילט מיט פּרויד און מיט גדלות קעגען אַנדערע קינדער, און ער האָט געדאַנקט גאָט, וואָס ער האָט געהאַט דאָס גליק צו געבוירען ווערען אין דער דאָזיגער משפּחה, אונטער דער דאָזיגער גאַלדענער פּאַהן, וואו ער האָט זיך געפיהלט גליקליך, ווי א פרינץ, און זיכער, ווי אין אַ פעסטונג, ווי אין אַ קייזערליכען פּאַלאַץ.

און אָט האָבען זיך פּלוצים די זיילען פון דער פעסטונג געגע־בען אַ שאַקעל, דער פּאַלאַץ האָט גענומען איינבויען זיך אויף אומ־צופאַלען, און דער גאַנצער כּשוף פּונ'ם גליקליכען שטעדטעל איז מיט אַמאָל פּערשוואונדען געוואָרען. דער יונגער פּרינץ איז גע־וואוירע געוואָרען, אַז ניט דאָ איז דער נאַפעל פון דער ערד, אַז ס'איז פּאַרהאַן אויף דער וועלט אַ סך, אַ סך גרעסערע שטעט פון וואָר־דאָנקאָ, און אַז עס געפינען זיך אויף דער וועלט אַ סך, אַ סך ריי־כערע אידען פון די ראַבינאָוויטשעס. און געוואוירע געוואָרען איז ער אָט דאָס אַלסדינג פון זיין נייעם חבּר, פינעלע שימעלעס, פון וועלכען מיר דערצעהלען דאָ אין קורצען.

אויסער וועוויק'ס קינדער, די ראַבינאָוויטשעס, איז געווען אין וואָראַנקאָ נאָך אַ איר א בעל־הבית, פון די ננידיים, מיט'ן נאָמען שימעלע. דאָס איז געווען אַ געפאַקט אידעל מיט אַ קיין לעכדיג בייכעל און מיט אַ סימפּאטיש שמייכלענדיג פנים, דאָס

מויל א ביסעל אויף א זייט. ער איז געווען ניט אזא גביר, ווי א פערלעבער. „א קערבעל איז ביי איהם געווען א ממזר.“ וויפיעל ס'איז געווען האָט מען פערלעבט. און אז ס'איז ניט געווען, האָט מען געבאָרנט און געליהען און ווייטער געלעבט א גוטען טאָג.

אין שטאָדט האָט מען איהם געהאַלטען פאר א שטיקעל אפיקורס, ווייל ער האָט געטראָגען א „הענגקאַלנער“ און אביסעל שוין צו א קיילעכדיג בערדעל, שטאַרק צוגעפוצט; דערפאר האָט ער אָבער געהאַט איין אָפענע האַנד אויף געבען א נדבה, און אין מיטען דער וואָך, אז ס'האָט זיך איהם פּערגלוסט, האָט ער פּעררופּען געסט, געמאַכט א סעודה פון דער ברייטער האַנד—חי געלעבט!

מעהר פון אלע ראַבינאַוויטשעס האָט ער ליעב געהאַט דעם פעטער ניסעל, געטראָגען גלייך ווי ער א צעשפּאַלמענע קאַפּאַטע און שטאַרק אונטערגעהאַקטע פּאות און ליעב געהאַט, ווי דער שפּאַך לער זיידע, רעדען מיט א אידען אויף גואיש: „עה ווי סוקינע דיעטי! וואָס באַלאַבעטשעט איהר דברים בטלים? פּאַראַ פּאַגו מאַליטסא!“ א האַנדשריפט האָט ער געהאַט א זעלמענע—א „כתבא רבא“, דערפאר ווייל ער איז געווען א „ליוואַק“ (געשריבען מיט דער לינקער האַנד, און אלע ליוואַקעס שרייבען אויסגעצייכענט שען—דאָס איז דאָך ידוע). אין דער היים איז ער אלע באַל געווען א גאַסט, נור אויף יוב טוב. אָפּגע'יום'טוב'ט, איז ער ערגיץ אוועק געפּאַהרען, מע ווייסט ניט וואוהין, און געקומען אויפ'ן אַנדערען יום טוב און אָנגעבראַכט אַהיים אזוי פיעל מתנות, אז דאָס גאַנצע שטעטעל איז געגאנגען האַדאָראַם און גערעדט פון שימלעלס מתנות א לאנגע צייט נאָכדעם.

איינמאָל אונטער א פּסח איז ער געקומען פון ערגיץ צופּאַהרען און ארויסגעקלאָזט א קלאַנג, אז ער פּאַהרט ארויס פון וואָראַנקאָ—וואוהין? א, ווייט! זעהר ווייט! אַזש קיין אָרעס! „סקאַטינעס, האָט ער געזאָגט, זיצען אַט דאָ, אין אזא העק, טשאַרט וואס פּאַ בערי! איהר זאָלט זיין אין אָרעס, וואָלט איהר געוואוסט, פּאַ קראַני מיר, וואָס הייסט א שטאָדט! איהר זאָלט א קוט טהון ביי אפרת'ן

א קאנטאָר מיט כלווישטישעס, טשאַרט וואָס פּאַכערי! וויפּיעל
נאָלד דאָרט וואַלגערט זיך איבער אין איין טאָג, מענט איהר זיך עס
ווינשען פּערמאַגען אלע, סוקינע דיעטי, מיט מיר אינאיינעם! . . ."
דער עולם, פּערשטעהט זיך, האָט שימעלען אויסגעהערט מיט
אַפענע מיינער, זיך גע'חרוש'ט אויף אפרתי'ס קאנטאָר און אויפ'ן
געלד, וואָס דאָרטען וואַלגערט זיך איבער א טאָג, נאָר הינטער די
אויגען האָט מען געמאַכט חוזק סאי פון שימעלען, סאי פון אפרתי'ס
קאנטאָר. און מעהר פון אלעמען האָט חוזק געמאַכט שמואל-אלי
דער נייער רב און חזן, וואָס איז נאָרוואָס אַראָפּגעקומען פון באד-
רישפּאָלי, א יונגעראַן א קלונער און א גרויסער שייגען, איין עזות-
מחוצא-פנים. ער האָט געזאָגט: „שפייט איהם אין פנים, אָט דעם
שימעלען! ערשטענס, פאָהרט ער גאָרניט ארויס; והשנית, איז ניט
קיין אָדעס, נאָר א ביסעל געהינטער, קיין רוזשישטשעוו, און נישט
ווייל די היגע מענטשען זענען סקאטינעס, נאָר פשוט, ווייל ער איז א
בעל-חוב, די האָר זענען ניט זיינע—חא-חא-חא!"

נאָר ווי אזוי די מעשה איז, צי אָדעס, צי רוזשישטשעוו, צי
ווייל די וואַראַנקאָווער מענטשען זענען סקאטינעס, צי ווייל ער
איז א בעל-חוב, די האָר זענען ניט זיינע,—שימעלע האָט נישט
געמאַכט קיין לצנות: ער האָט באַלד נאָך פסח גענומען אויספּער-
קויפּען דאָס בעל-חובתישקייט פאר האַלב געלד, א סך זאכען האָט
ער צעגעבען אומזיסט, אויסגעקליידט די מיידלעך אזוי ווי די כלות,
און פאר די יונגלעך בעשטעלט ביי ישראל דעם שניידער קורצע
ווייטיקלעך, ווי עס פאסט פאר אזא גרויסער שטאָרט, ווי אָדעס, און
בכדי דאָס שטעדטעל זאָל נאָך מעהר קאָכען, האָט שימעלע בעפּוילען
העני'ן, זיין ווייב, זי זאָל מאַכען א סעודה—מילכיגע וואַרעניקעס,
טשאַרט איד פּאַכערי—פאר דער גאַנצער שטאָרט!

פּערשטעהט זיך, אַז געקומען אויף דער שמחה זענען אלע, די
גאַנצע שטאָרט, און דער ערשטער איז געווען דוקא שמואל-אלי, דער
נייער רב און חזן, וואָס האָט הינטער די אויגען אזוי חוזק געמאַכט
פון שימעלען, געמאַכט פון איהם נאָר אויסצוררעהען; דערפאר האָט

ער אָבער אין די אויגען איהם אזוי גע'חנפ'עט, אז עס האָט פשוט געשלאָגען צו דער גאל!

אינאיינעם מיט די גרויסע זענען געקומען צו דער סעודה, וואָס שימעלע האָט געמאַכט, אויף קליינוואַרג. נאָר אַנשטאַט דעם, זיי זאָלען זיצען אין שטוב גלייך מיט אלע, זענען זיי בעסער געווען אין דרויסען ביי די בוידען, זעהען ווי מע פאַקט זיך אין וועג אַרײַן. און שלום נחום וועוויק'ס האָט זיך מיט דעם יונגסטען פון שימעלעס קינדער, פינעלען, אַ יונגעל מיט אַ פּערזאָרגט פּנימ'על און מיט גרויסע ביינקעוואַטע אויגען, פּערקליבען אין איינע, פון די בוידען, אַרויפגעקראַכען גאַנץ אויבענאָן, זיך בעזעצט און געשמועסט פון דער ווייטער נסיעה. וואָס זיי שטעהט פאַר.

פינעלע שימעלעס אין געווען אין יענער צייט דער סאַמע נע- הענטסטער חבר פון שלום נחום וועוויק'ס, — און איהם האָט שלום לייעב געהאַט דערפאַר, וואָס ער ווייסט אַלסדינג, וואָס אויף דער וועלט טהוט זיך, וואָרום אַחוץ וואָס פינעלע האָט זיך אָנגעהערט אַ סך מעשיות פון גרויסע שטעדט פון זיין טאַטען, שימעלען, אין ער אַליין אויך געווען אין דער גרויסער שטאָרט, אין פּערעיאַסלאָוו, איבער אַ מעשה מיט איין אַרבעטעל.

פינעלע האָט, שפּיעלענדיג, געפרובט אַרײַנלעגען איין מאָל איין אַרבעטעל אין איין אויער אַרײַן און אַרויסנעהמען דאָס פּונ'ס אַנדערען אויער. פּערשטעהט זיך, אז דאָס אַרבעטעל האָט זיך איינ- געשפּאַרט, נישט געוואָלט אַרויס נישט פון דעם אויער און נישט פּונ'ס אַנדערען אויער, און עס האָט בעסער אָנגעהויבען צו וואַקסען ביי איהם אינווייניג און אַרויסגערופען אזא קאַפּוועהטיג, אז דער קונדעס האָט געמוזט אויסזאָגען דעם גאַנצען אמת מיט'ן אַרבעטעל. האָט ער פּריהער בעקומען אַ רעכטע פּאַרציע שמיץ — „אַ יונגעלע זאָל ניט לעגען קיין אַרבעטלעך אין אויער אַרײַן,“ און דערנאָך האָט מען מיט דרעטלעך און מיט שפּיזלעך און מיט „סיר“, געקלעך“ געפּאַרקעט איהם אזוי לאַנג אין אויער, ביז מע האָט איהם

געמוזט אָפּפיהרען אין דער גרויסער שטאָרט אריין, קיין פּעריאַסי לאָוו, אויף איין אָפּעראַציע.

פון דער דאָזיגער נסיעה אין דער גרויסער שטאָרט אריין האָט פינעלע נאָכרעם געהאַט צו דערצעהלען און צו דערצעהלען גאַנצע פעק, און ער איז ניט ווילענדיג אויסגעוואַקסען ביי זיינע חברים אין די אויגען מיט אַ גאַנצען קאָפּ העכער. אַ קלייניגקייט—אַ יונגעל איז אליין געווען אין פּערעיאַסלאָוו און אליין געוועהען מיט זיינע אייגענע אויגען אָהן אַ שווער הייזער מיט בלעך געדעקט, מיט „פּע־שעהאָדען“ (טראַטואַרען) אויף אלע גאַסען, ווייסע קלויסטערס מיט גרינע קאָלפּעקעס און מיט גאָלדענע צלמים, געמיערטע קלייטען, קאוואַנעס און דינים גאַנצע בערג, עפעל און באַרען אָהן אַ שווער און אָהן אַ צאָהל, וואָס וואַלגערען זיך אויף דער הוילער ערד, און סאָלדאַטען, וואָס „מאַרשמירען“ אין די גאַסען, און נאָך כדומה אוועלכע חרושים ונפלאות!

פון דעמאָלט אָן זענען פינעלע שימעלעס און שלום נחום ווע־וויס'ס געוואָרען חבר, נפש אחת, און פאַר קיינעם איז שימעלעס אָפּפּאַהרען פון וואַראַנקאַ נישט געווען אזאַ קלאַפּ, ווי פאַר שלומ'עו! אַ חוץ וואָס ער האָט מקנא געווען פינעלען, וואָס יענער פּאַהרט און ער ניט, איז איהב שווער געווען זיך צעשיידען מיט זיין חבר, וועלכען ער האָט ליעב געקריגען ניט ווינציגער ווי זיינע פריהער דערמאָנטע חברים.

ביי זייער לעצטען זעהעניש, פאַר'ן געזעגענען זיך, האָט דער גליקליכער פינעלע שימעלעס, פיינטשיק אויסגעקליידט און איין אויסגעצוואָונענער, אריינגעלעגט די הענד אין די קעשענים און גענומען מאַכען חוזק פון וואַראַנקאַ.—, וואָס איז וואַראַנקאַ?—אַ העק, אַ גרוב, אַ דאָרף, ערנער פון אַ דאָרף! און די מענטשען?—קבצנים, דלפנים, עניים ואביונים! וואָס אין אָדעס פּערמאַנט איין אפּרתי, נארעלע, פּערמאַגען דאָס ניט אלע וואַראַנקאַווער אידען שוין מיט די נגידים אינאיינעם. . . .”

דערנאָך האָט פינעלע גענומען צו דערצעהלען גרויסקייט פון

זיך און פון זייער משפחה, ווי אזוי זיי וועלען דאָס באַלד געבען אַ פּאָהר אַרויס מיט די בוידען, אז ס'וועט אַזש געהן אַ רויך! און ווי אזוי זיי וועלען זיך עס אַביסעל אָנפּאַהרען! און דערנאָך וואָס ס'וועט זיך טהון, אז זיי וועלען דאָס געבען אַ פּאָהר אַריין קיין אָדעס! אַלע גרויסע לייט וועלען זיי אַרויסקומען אַקעגען מיט אַ ברייטען שלום-עליכם און מיט פּרישע קוילעטשען און מיט געבראָך טענע קאַטשקעס און מיט גוטען ווישניק, און אַפּרתי וועט אויך זיין דאָרטען

— ווער איז דאָס דער אַפּרתי?— פּרעגט איהם שלום.

— אַפּרתי ווייסט דו ניט?— ענטפּערט איהם פינעלע ווי אַ גרויסער. — אַפּרתי דאָס איז אונזערער אַ קרוב פון דער מאַמעס צד, אַ גביר, איין אדיר, אַ מיליאָנטשיק! איך האָב דאָך דיר געוואָגט שוין, אז וואָס דער איין אַפּרתי פּערמאַגט אין איין קעשעני, נאָר רעלע, פּערמאַגען דאָס ניט אַלע היגע אירען מיט די נגידים אינד איינעם. קאַנסט פּערשטעהן, ווי רייך ער איז, אז פּאַהרען פּאַהרט ער אַרויס מיט זעקס פּערד „נאַשפּיץ“ און איינער אַ רייטער פליהט אויף צופריהער. אָנגעטהאַן געהט ער פון קאַפּ ביז די פיס אין זייד און אין סאַמעט, און צוויי טולעפּעס האָט ער: איינער איז אַ יענאַטענער און דער אנדערער איז פון פיזעם. און עמען עסט ער אינדערוואָכען נאָר קוילעטש און נאָר געבראַטענע קאַטשקעס און פּערטרינקט מיט'ן בעסטען ווישניק

— און וואָס וועט איהר דאָרטען טהון?— פּרעגט איהם שלום און שלינגט די סלינע פון די געבראַטענע קאַטשקעס מיט'ן גוטען ווישניק.

— וואָס הייבט, וואָס?— ענטפּערט איהם פינעלע אזוי פּראָסט און ערנסט. — וואָס טהוען אַלע אירען אין אָדעס? וואָס טהוט אַפּרתי? אַפּרתי האָט אייגענע אמבאַרעס מיט ווייץ, מין טאַטע וועט האָבען אמבאַרעס מיט ווייץ. אַפּרתי האָט אַ קאַנטאָר מיט מענטשען, מין טאַטע וועט האָבען אַ קאַנטאָר מיט מענטשען. און

געלד—געלד וועט זיך אונז שיטען אין די קעשענים פולע זעק! דו
שפיעלסט זיך מיט אָדעכ? . . .

און פינעלע האָט גענומען דערצעהלען די גרויסקייט פון
אפרתי'ן און די שענקייט פון דער שטאָרט אָדעס מיט איהרע דריי-
עטאָזשנע מויערען. „נארעלע, אונזער שטאָרט איז אַקעגען אָדעס,
ווי אזוי זאָל איך דיר זאָגען?—ווי, למשל, א פליענע קעגען א קלוי-
סטער, אָדער ווי א מורעשקע קעגען א עלעפאַנט!“

איהר וואָלט געמעגט שווערען, אז ער איז דאָרטען אליין געווען
און געזעהן אלסדינג מיט זיינע אייגענע אויגען. זיין חבר האָט
איהם געקוקט אין מויל אריין און געשלאָנגען מיט דאָרשט איטליכס
וואָרט און שטאַרק, שטאַרק מקנא געווען! איין זאָך נאָר איז איהם
געווען אביסעל קשה, און ער האָט זיך ניט געפּוילט עס א פרעג
טהון ביי זיין חבר פינעלען: ווי באַלד אָדעס איז יאָ אזא טייערע
שטאָרט און אפרתי דער מיליאָנטשיק איז זייערער א קרוב, וואָס
זשע האָבען זיי געשוויגען ביז אהער? פאַר וואָס זענען זיי פריהער
ניט ארויסגעפּאָהרען אהינצוצו? . . . דערויף האָט פינעלע אָפּגע-
ענטפּערט, נאָר קיין סך נישט געטראַכט.

— נארעלע! א קרוב מיינסט דו טאַקי א נאָהענמער קרוב—
א פעטער? צי א געשוועסטערקינד? צי א מחותן? עס הויבט זיך
נאָרנישט אָן! א ווייטער קרוב! אפילו ניט קיין שני שבשלישי.
זיי זענען נאָר ביידע, דאָס הייסט אפרתי און מיין טאַטע, פון איין
שטאָרט, פון מעזשירעטשקע. מיין מאַמעס מאַמע איז פון מע-
זשירעטשקע און אפרתי'ס טאַטע, זאָגט מען, איז אויך געווען א
מעזשירעטשקער . . .

מען קאָן ניט זאָגען, אז פינעלעס ענטפּער זאָל זיין א תירוץ
מספיק אויף דער פראַגע, וואָס שלום האָט איהם אוועקגעשטעלט,
נאָר די צייט איז זיך געגאנגען און די צוויי חברים האָבען זיך אזוי
פעררעדט וועגען אָדעס און וועגען אפרתי'ס יחוס פון מעזשירעטשקע
און וועגען נאָך זאַכען, אז זיי האָבען זיך גאָרניט אומגעקוקט, ווי
דער פריהמאָרגען איז אוועק. דער עולם האָט שוין דערווייל לאַנג

אָפגעגעסען די וואַרעניקעס, געווען עפעס מאָרנע אויפגערוימט, רויט־ליך און פערשוויצט, און מע איז שוין געשטאַנען ביי די בוידען און גענומען געזעגענען זיך זעהר פריינדליך מיט שימעלען און מיט זיין משפחה, קושען זיך און ווינשעווען אַלדאָס־גוטס. מעהר פון אלע־מען האָט זיך געקושט שמואל־אלי דער רב און חזן, געהאַלטען עפּים מאָרנע די אויבערשטע ליפּ, ווי זי וואָלט וועלען לאַכען, און צוגעווינד־שעוועט די אָפּפּאַהרענדיגע, ס'זאָל זיין אין אַ מזל'דיגער שעה, און געבעטען שימעלען, ער זאָל זיין אזוי גוט און לאָזען גריסען ג א ג נ י אַדעס, און אפרתי'ן— „למען השם, ניט פּערגעסען אפרתי'ן לאָזען גריסען גאָר פריינדליך!“

— פּראַשטשאַוואַיטע, סוקינע ריעמי!— האָט זיך שימעלע פרייליך אָפּגעזעגענט צום לעצטען מאָל שוין פון בויד ארויס מיט'ן גאַנצען שטערטעל. —פּראַשטשאַוואַיטע! נייע פּאַמינאַיטע ליכאָם, און לאָז אייך גאָט העלפען, איהר זאָלט זיך ארויסקאַראַטשקען פון דער דאָזיגער „בלאָמע“ במהרה בימינו— היידאָ!

— היידאָ!— האָט איהם נאָכגעזאָגט אויך פינעלע, א שטע־הענדיגער אין בויד, האַלטענדיג ביידע הענר אין די קעשעניס, ווי אַ גרויסער, און קוקענדיג אויף זיין חבר שלום מיט ליעבשאַפט און מיט גרלות, —און די בוידען האָבען געריהרט.

און אז די בוידען זענען אוועק, איבערלאָזענדיג נאָך זיך א ריח פון פּערד און אַ גאַנצע וואַנד פון שטויב, האָט זיך שמואל־אלי גע־כאַפט מיט ביידע הענר ביי די וויטען און האָט אזוי געלאַכט, זיך אזוי געקאַטשעט, גלייך ווי צעהן טויזענד שדים וואָלטען איהם גע־קיצעלט ביי די פּיאַטעס: „חאַ־חאַ! קיין אַדעס פּאַהרט ער! צו אפרתי'ן— חאַ־חאַ־חאַ! ! ! ! !“

אין דער מינוט האָט זיך דער פּאַלשער שמואל־אלי געקויפט אַ שונא, אַ דם־שנא! דאָס איז געווען שלום נחום וועוויק'ס: איהם איז ניט געווען צאָם לאַכען. אדרבא, איהם האָט זיך געוואָלט וויינען. ערשטענס, פּערלירען אַ חבר— פינעלען. צווייטענס, די קנאה: יענער פּאַהרט אוועק. און וואוהין? אזוי ווייט! אַזש קיין אַדעס!

און ועל כולם—און דאָס איז דער עיקר—וואָס דאָס אמאָליגע שענע
 חנ'עוודיגע שטעדטעל וואָראַנקאָ איז עפּים ווי קלענער געוואָרען,
 קלענער און נידעריגער און טונקעלער, און עס האָט מיט אַמאָל אָנ-
 געוואָרען דעם גאַנצען חז, מיט'ן גאַנצען גלאַנץ און מיט'ן גאַנצען
 כּשוף, און עס האָט איהם פּערקלעהמט ביי דער נשמה, און ער איז
 א בעטריבטער, א פּערביטערטער, מיט אַ צעוועהמיגט האַרץ אוועק
 אין חדר אריין . . .

ג. ב. אין א צייט ארום, עס זענען אוועק יאָהרען און יאָהרען,
 האָט זיך ארויסבעוויזען, אז שמואל-אלי דער חזן האָט ניט אומיסט
 אזוי געלאַכט: שימעלע איז אריבערגעפּאָהרען מיט זיין געזינדעל
 נישט קיין אַדעס, נאָר קיין ר ז ש י ש ט ש ע ו ו , א קליין
 שטעדטעל אין קיעווער גובערניע, גאָרניט אזוי שטאַרק ווייט פון
 וואָראַנקאָ. צו וואָס האָט איהם געטויגט דער אַנשטעל פון אַדעס
 און פון אפרתי'ן—דאָרף מען פּרעגען ביי זיינע קינדער, וואָרום
 שימעלע איז שוין לאַנג אויף דער וועלט נישטאָ.

משנה מקום – משנה מזל.

משנה מקום — משנה מזל.

עם האלט ביי פערלאזען כתרילעווקע—הערסעל מיט דער סין טהוט אז דעם שותף א ספאדיק—דער באכע מינדי'ס תכריכים.

ון וואנען דאָס האָט זיך גענומען—קאָן דער פערפאַ-
סער פון די דאָזיגע בעשרייבונגען נישט זאָגען,
נאָר שימעלע האָט געמאַכט דעם ערשטען פּע-
טשאַטעק. תיכף נאָך זיין ארויספאַהרען האָבען
די איבעריגע וואָראַנקאָווער בעלי-בתים אויף גע-
נומען שמועסען פון „משנה מקום—משנה מזל“



און פון אריבערפעקלען זיך אין אנדערע גרעסערע שטעט: ווער
קיין באַרישפּאָלי, ווער קיין רושישטשעוו, ווער קיין וואַסילקאָוו
און ווער נאָך ווייטער.

אויף אויף נחום וועוויק'ס האָבען זיינע קינדער געהערט דער-
צעהלען בסוד סודות, אז ער קלויבט זיך אריבער אין גיכען צוריק
קיין פּערעיאַסלאָוו, אין דער גרויסער שטאָרט, פון וואַנען ער איז
אַמאָל אריבערגעפאַהרען אַהער, קיין וואָראַנקאָ, בעת די קינדער
זענען נאָך געווען גאָר קלייניטשקע, און אויסגעלאָזט האָט מען דעם
סוד מיט די ווערטער: „משנה מקום—משנה מזל . . .“

ביי די קינדער האָט דאָס פּערעיאַסלאָוו אויסגעזעהן מורא'דיג
גרויס און פול מיט חן און פול מיט סוד. „פּערעיאַסלאָוו איז אַ
מקום-פרנסה,“ אזוי האָבען צווישען זיך געשמועסט די גרויסע,
און קליינוואַרג האָבען זיך צוגעהאַרכט צו די שמועסען, נאָך ווינציג
פּערשטאָנען, נאָר געפיהלט האָבען זיי, אז דאָס פּערעיאַסלאָוו איז

עפּים א גוטע זאך, האָבען זיי געקליבען תּענוג און צו גלייכער צייט האָט זיי באַנג געטהאָן זיך שוידרען מיט'ן קליינעם שטעדטלעך, וואו זיי האָבען פּערבראַכט זייערע בעסטע קינדערשע יאָהרען, די סאַמע נאַלדענע צייט פּון זייער יונגענד.

„וואָס וועט זיין—האָט זיך דער קליינעם שלום געמראַכט— מיט דעם וואָראַנקאָווער אלטען בית-מדרש, אז אלע אידען וועלען זיך צעפּאַהרען? ווער וועט זיצען אויף זייערע ערטער אין מזרח-זייט? און דער באַרג, וואָס אויף יענער זייט בית-מדרש, וואָס וועט זיין מיט איהם? און מיט די אידישע קליימען? און מיט'ן אוצר?... ניט שוין-זשע וועט פּערלוירען געהן אזא גוטס, האָס ליגט אָנגע-גרייט פּון אידענס וועגען טיעף אין דער ערד אזוי פּיעל יאָהרען? ניט שוין-זשע וועט דאָס אַלסדינג אונטערגעהן, כּלה ונאכר ווע-רען? ...!“

וויפּיעל מע האָט זיך ניט געהיט פּאַר די קינדער ניט רעדען אין שטוב „אזעלכע זאַכען“, האָבען זיי דאָך געכאַפּט ווערטער: „משנה מקום משנה מזל...“, „פּרנסה איז געשלאָגען...“ פּאַר וואָס אז מע איז משנה דעם מקום איז מען משנה דעם מזל? ... און וואָס איז, אייגענטליך, אזעלכעס פּרנסה און ווי אזוי „שלאָגט“ מען זי?—דאָס האָבען קליינוואַרג נאָך ניט אַקוראַט פּערשטאַנען. נאָר לויט די מינע, וואָס די גרעסערע האָבען בעת מעשה געמאַכט, האָבען די קלענערע זיך אָנגעשטויסען, אז עפּים טהוט זיך, עפּים קומט פּאַר... שטענדיג א שטילער, א רוהיגער, א בעל מרה שחורה, איז נחום וועוויק'ס געוואָרען נאָך מעהר שטיל און נאָך מעהר מרה-שחורה'דיג. תּמיד איין איינגעבויענער, איז ער געוואָר-רען נאָך מעהר איינגעבויען. אויפ'ן הויכען ווייסען שטערן האָ-בען זיך אויסגעלייגט נאָך אַמאָל אזוי פּיעל קנייטשען, ווי פּריהער. אינצוויינען פּלעגט ער זיך פּערשליסען מיט'ן יונגערען ברודער, מיט'ן פּעטער ניסל'ען, רויכערען א פּאַפּיראַס נאָך א פּאַפּיראַס און עפּים נור גע'סוד'עט זיך און נור געשטיקט זיך... מע האָט דעם לעצ-טען ווינטער אויפּגעהערט ביי די ראַבינאוויטשעס פּראַווען מלוה-

מלכה'ס פאר דער גאנצער שטאָדט. דעם לעצטען שמחת-תורה און שמיני-עצרת האָט מען אפילו נאָך געהוילעט, דער פעטער ניסעל האָט אפילו זיך נאָך געביטען מיט'ן סטאנאוואָי מיט די היטלען און כלומרשט געטאנצט מיט איהם אויפ'ן דאָך אויך—נאָר ס'איז שוין געווען ניט דאָס הוליען און ניט דאָס טאנצען, וואָס פריהער. אפילו די מוהמע האָדעל איז געוואָרען געלאָסען, פערלוירען א סך פון איהר גיפּט. . . . עפּים איז די גאנצע משפּחה געוואָרען ווי צעשרויפען. נאָר איין באבע מינדי האָט זיך נאָך געהאַלטען שטאַלץ, ווי א דעמב. די אייגענע ריינקייט און טשעפּקעקייט, וואָס פריהער. די אייגענע ציכטיגקייט און זויבערקייט, וואָס אלע מאָל. נאָר די שבת-אויב סטען זענען געווען, דאכט זיך, שוין ניט די, וואָס תמיד. די עפע-לעך אַ ביסעל צוגעפרוירען און צוגעלעגערט און אַ ביסעלע ווי אונ-טערגעפּוילט, די ניסלעך פייפּעדיג, און אין די פייגען האָבען זיך פּערפלאָדעט ווערעם. . . . געדאווענט און געבענשט האָט די באבע מינדי ווי פריהער, געשמאַק און הויך אויף א קול, ווי א מאַנסביל, פון איהר גרויסען ציכטיגען קרבן-מנחה ארויס, און אויסגעשמועסט זיך מיט'ן רבונר-של-עולם. נאָר ס'איז שוין געווען ניט דאָס דאוור-נען און ניט דאָס אויסשמועסען זיך מיט גאָט. עפּים האָט זיך גע-טהאָן אין דער משפּחה, עפּים איז פאַרגעקומען ביי די ראַבינאָר-וויטשעס אַ מיין סוד. . . .

אזוי האָט זיך עס געצויגען אַ גאַנץ ווינטער, ביז עס האָט פּלוצ-צום אויסגעזעצט דער בלאָטער, דער אמת איז ארויף ווי בויעל אויפ'ן וואַסער, און די גאנצע שטאָדט איז געוואוירע געוואָרען פונ'ס סוד, אַז נחום וועוויק'ס שותף פון דער פּאָסעסיע, א איד איין אָנגעפּעלצטער מיט אַ רויטער נאָז (הערשעל האָט ער געהייסען, נאָר ווייל ער האָט ניט געקאָנט ארויסרעדען קיין שין, נאָר אַ סין, האָט מען איהם אַ נאָמען געגעבען „הערסעל מיט דער סין“), האָט זיין שותף נחומ'ן בדיל-הדל געשטעלט, פשוט בע'גנב'עט, און הויז-לזה האָט ער איהם נאָך שטיילערהייד אויסגערונגען פון דער פּאָסע-סיע! איז געוואָרען אַ ויצעקו אין שטאָדט: „סטייטש, רב נחום,

וואס שווייגט איהר איהם? פאר וואס נעמט איהר איהם ניט צום רב, צו מענטשען? "נאָר אז ס'איז געקומען צום רב און צו מענטשען, האָט דער דאָזיגער הערסעל מיט דער סין זיך אויסגעלאַכט און ארויסגעערעדט זיך עפּים מורא'דיג גראַב (און דוקא מיט דער סין, ווי זיין שטייגער איז), ס'איז נאָר אַ בויון דאָס פּאַר'ן מויל צו ברענגען . . .

— אַ יונגאַטש קען! — האָט דער פעטער ניסעל גע'טענה'ט, געמאַכט מיט די הענד און גערויכערט מורא'דיגע גראַבע פּאַפּיראַד סען, און ער האָט זיך געשוואוירען, אז זיין נאָמען וועט ניט הייסען ניסעל, אויב ער וועט אָט דעם שייגעץ, דעם הולטיי, דעם גראַבען יונג מיט דער סין? ניט אריינפאַקען אין אַסטראָג אריין, ווינציג סטענס, אויף פינף און צוואַנציג יאָהר!

— וואָסער פאַקען? וואָסער אַסטראָג? וואָסערע פינף און צוואַנציג יאָהר? — אזוי האָט איהם דער עלטערער ברודער, נחום, אָפּגעקיהלט מיט אַ ביטערען שמייכל און אויך פּעררויכערט אַ גראַבען פּאַפּיראַם. — מע האָט מיר אָנגעטהאָן אַ ספּאַדעק און מע מוז איצטער פּאַהרען צוריק קיין פּערעיאַסלאָוו. משנה מקום — משנה מול . . .

דאָס זענען געווען קלאַרע דבורים, וואָס חברה האָבען פּערשטאַד נען, כאָטש איין זאָך איז זיי נאָך געווען אַביסעל ניט אזוי פּער-שטענדליך: פון וואָסער אַ „ספּאַדעק“ האָט זיך דאָ גערעדט? צו-נעהן צום טאַטען און פּרענען — דערויף האָט קיינער נישט געוואָגט. צופּיעל דרך ארץ האָט מען געהאַט פּאַר אַ טאַטען, מע זאָל צוגעהן צו איהם פּרענען: „טאַטע, וואָס פּאַר אַ ספּאַדעק האָט מען דיר אָנגעטהאָן?“ די קינדער האָבען נאָר געזעהן, אז דער טאַטע צאָנקט, געהט איינגעבויען. יעדער זיפּן און יעדער קרעכץ רייסט אויס אַ שטיק האַרץ.

— איהר וועט דאָ בלייבען איבער'ן זומער לערנען, אַנ'עבירה אין מיטען זמן אויך אָפּצורייסען, און אַם ירצה השם אויף סכות וועט מען שיקען נאָך אויך אַ פּוהר, וועט איהר קומען צופּאַהרען.

אזוי האָט נחום וועוויק'ס געגעבען צו וויסען די קינדער איינ-
 מאָל אין א זומערדיגען טאָג, און צו זייער שטוב זענען צוגעפאָהרען
 צוויי בוידען, פונקט אזוי ווי דעמאָלט צו שימעלען, און מען האָט
 זיך גענומען פאָקען אין וועג און געזעגענען זיך מיט דער שטאָרט.
 ס'איז אָבער געווען ניט דאָס פאָקען זיך און ניט דאָס געזעגענען
 זיך און ניט די פרייליכע וואַרעניקעס, וואָס ביי שימעלען. עפּים
 האָט זיך א בעזונדערער טרויער אויסגעגאָסען אויף אַלעמען און א
 מרהשחורה איז געלעגען אויף אַלע פנימ'ער. די גאַנצע שטאָרט
 האָט מיטגעפיהלט די ראַבינאָוויטשעס. „זאָל זיי גאָט העלפּען—
 משנה מקום משנה מול—געבאָד א רחמנות!“—אזוי האָט מען גע-
 שמועסט הינטער די אויגען, און די קינדער האָבען נאָך ווינציג וואָס
 פערשטאַנען פאַר וואָס און אויף וועמען איז עס אזא רחמנות . . .
 אויב שוין יאָ א רחמנות, איז עס געווען אויף דער באַבע מינדי, וואָס
 האָט אויף די עלטערע יאָהרען בעדאַרפט צונויפלעגען איהר קאַסטען,
 זיך פאָקען אין וועג אריין. יונגוואַרג האָבען דערווייל געהאַט א
 געלעגענהייט כאַפּען א קוק, וואָס ביי דער באַבע איז קאַסטען טהוט
 זיך: אויסער די זיידענע אויסגעפרעסטע טיכעלעך, וואָס זענען גע-
 לעגען אויסגעלעגט צווישען די בלעטער פון קרבן מנחה, אויסער די
 יום־טוב'דיגע זיידענע מלבושים און סאַמעטענע רעזעוואַולקיס, עפּים
 מאָדנע גענייהט, מיט קורצינקע אַרבעלעך און פּייענע עקלעך—
 אויסער דעם גוטס און האָב, איז דאָרט געלעגען ווייטווייט אין א
 ווינקעלע זעהר א סך ווייט־שטאַף. דאָס איז געווען דער אַלטער'ס
 תכריכים, וואָס זענען געלעגען ביי איהר צוגעגרייט פון ווייט איך
 ווען אָן אויף איבער הונדערט יאָהר, אז ט א מ ע ר וועט זי
 שטאַלבען, זאָל זי ניט דאַרפּען אָנקומען צו א קינד . . . דאָס האָר
 בען געוואוסט אַלע; פון דעסטוועגען האָבען חברה געהאַט אַ האַרץ
 א פּרעג צו טהון ביי דער באַבע: „צו וואָס בעדאַרף זי האָבען אזוי
 פּיעל ווייסע מאַטעריע? . . .“ דער פּרעגער איז געווען נישט קיין
 אַנדערער, נאָר דער קלענסטער פון אַלע אין וואוקס און דער גרעסטער
 פון אַלע אין שקאַצעריי, דער שרייבער פון די דאָזיגע זכרונות.

ער האָט דערפאר בעקומען פון דער באבע א שטעל ביסעל מוסר און זי האָט איהם נאָך צוגעזאָגט צושטעלען א בענקעלע פאר'ן טאטען. זי קלויבט זיך שוין פון לאַנג, האָט זי געזאָגט, אויף דעם קליינעם „לץ.“ זי ווייסט, זאָגט זי, גאַנץ גוט, אז ער מאַכט איהר נאָך היינט טער די פלייצעס, ווײַ אזוי זי דאווענט און ווי אזוי זי בענשט (און דאָס איז דוקא געווען איין אמת). זי וועט דאָס שוין אלסדינג דער צעהלען, אלסדינג! זי וועט זיך שוין קיהלען דאָס האַרץ! . . . צום סוף האָט זיך אויסגעלאָזט, אז ווער-וואָס? די באבע האָט אפילו ניט אָנגעהויבען צו דערצעהלען. אדרבא, פאר'ן אוועקפאָהרען, אז ס'איז געקומען צום געזעגענען זיך, האָט זי זיך צעקושט מיט יעדען קינד בעזונדער, ווי נאָר א מאַמע קאן זיך קושען, און געוויינט, ווי נאָר א מאַמע קאן וויינען. און שפעטער, אז מע האָט שוין בעד דארפט טאקי זעצען זיך פאָהרען, האָט זי צום לעצטען מאָל זיך אָפגערופען צו די קינדער:

— זייט זשע געזונט, קינדערלעך! נאָט זאָל העלפען איהר זאָלט דערלעבען אלע צו נעהן נאָך מיין לויב . . .
אזא מין ווינשעוואַניע!

דער עולם צעקריכט זיך.

דער עולם צעקריכט זיך.

שמואל אלי שפיעלט אין שאך—דער עולם קומט זיך געזעגענען—ווייבער מיט פערזויינטע אויגען פיסקלען זיך—מע דארף זיין פון אייזען מע זאך ניט לאכען.

ער טאג פון נחום וועוויק'ס אוועקפאָהרען איז גע-
ווען פאר דער שטאָרט אַ תשעה-באב און פאר די
קינדער—אַ שמחת-תורה: אַ קלייניגקייט אזא
יום טוב? ערשטענס, לערענט מען ניט. ווער
וועט דאָס געהן אין אזא טאָג אין חדר אריין?
און צווייטענס, איז גלאַט לעבעדיג—מע קלויבט
זיך, מע פאקט זיך, מע רוקט שאפעס, עם קלינגען גלעזער, גאַפעל-
מעסער, עם קומען בוידען, און עסען עסט מען ווי ערב פסח, בהפונד
דיג! היינט די פאָר גראַשענס, וואָס מע וועט בעקומען „אַטיזנע“
(אַפּפּאַהר-געלד)? דערווייל זעהט מען עם נאָך נישט. דערווייל
קומען נאָך בעלי-בתים זיך געזעגענען. דאָס הייסט, זיי קומען, מע
זאָל זיי זאָגען „זייט געזונט“, וועלען זיי זאָגען „פּאַהרט געזונט“
און אַנווישען דערביי אָהן אַ שער גוטע זאכען, ווי געזונד און
הצלחה און מזל און אַלדאָס גוטס.

פריהער פון אלע איז געקומען שמואל-אלי דער רב און חזן.
שמואל-אלי איז איין אַפּטער איינגעהער צו די ראַבינאַוויטשעס. ער
קומט אלע טאָג. ווי איין עהרליכער איד לאָזט נישט דורך דאוונען,
אזוי לאָזט ער נישט דורך קיין שאך שפיעלען מיט רב נחום. שפיעלען
א שאך איז ביי איהם אַ פּערגעניגען. געווינען ביי רב נחום'ען אַ שאך



איז ביי איהם א גליק. א מאַרנע טבע ביי דעם שמואל־אלי'ן :
 פערשפיעלט ער—שרייט ער, געווינט ער—שרייט ער. נאָר געוויי-
 נען געווינט ער זעלטען. מעהרסטענטיילס פערשפיעלט ער. און
 אז ער פערשפיעלט, שרייט ער, אז ער האָט געהאט א טעות, אז ער
 איז גענאנגען נישט מיט דעם ציגעל, וואָס ער האָט געוואַלט, און
 אז ער זאָל געווען געהן אנדערש, וואַלט דער אנדערער פער-
 שפיעלט! ... :

ביי אזא שפיעל, אז ס'איז געזעסען דער פעטער ניסעל, האָט
 ער נישט געקאָנט ליידען. האָט ער געפרעגט שמואל־אלי'ן : „וואָס
 שרייט איהר?“ דער טאטע נחום איז אָבער ניט געווען אזא מענש.
 ער האָט רוהיג אויסגעהערט שמואל־אלי'ן, ווי ער קאָכט זיך, פאָוואָד
 לינקע געשמייכעלט זיך אין באַרד אריין און געשפיעלט ווייטער.
 די מאמע היהאסתר איז געווען אויסער זיך : אין אזא צייט, א
 שעה פאַר'ן אוועקבאָהר, זעצט מען זיך אוועק שפיעלען אין שאַד ?
 „דאָס לעצטע מאָל, היהאסתר, געזונט זאָלט איהר זיין! איהר
 פאָהרט אוועק, דער עולם צעקריכט זיך, קיינער בלייבט ניט, מיט
 וועמען וועל איך שפיעלען אין שאַד?“

אזוי בעט זיך שמואל־אלי דער חזן און פערשארט דאָס היטעל
 ארויף, נעהמט זיך צו דער ארבייט און הויבט שוין אָן צו קאָכען
 זיך און צו שרייען, אז ניט אזוי איז ער גענאנגען, ווי ער האָט גע-
 וואַלט, און נחום שמייכעלט און לאָזט איהם געהן אנדערש.

דאָס שפיעלען געהט אָבער ביי זיי ניט ווי אלע מאָל. עס
 קומען אלע מינוט צוגעהן נייע מענשען זיך געזעגענען. מע קאָן
 ניט זיין אזוי גראָב און מע מוז איבעררייסען אין מיטען שפיעלען.
 אז עס קומט צוגעהן אזא איד א שכן, ווי רב אייזיק, ער מעג טאָקי
 האָבען א ציגען בערדעל און דאוונען אויף א דין קול'כעל, איז ער
 אָבער א ליבאוויטשער חסיד און זעהר איין עהרליכער איד. צי, א
 שטייגער, באלד נאָך איהם איז געקומען דן. דן איז א יונגער מאן
 מיט ווייסע האָר, דאָס הייסט געל, נאָר־געל, ווי פלאַקס. ער איז
 בטבע א שוויגער, רעדט נישט מיט קיינעם. נאָר איצט, אז רב

נחום פֿאַהרט ארויס פון וואַראַנקאָ, האָט זיך דן צערעדט. ער וואָלט אפילו געווען, זאָגט ער, אויך ארויספֿאַהרען, ער זאָל האָבען וואָר-היין. כאַפּט דאָס דער רוח! ער וואָלט אַ בעלן געווען פֿערקויפֿען זיין געשעפט, ער זאָל האָבען וועמען. כאַפּט דאָס דער רוח! . . . שמואל-אלי קוקט אויף איהם, ווי אַ גזלן, און דן הערט נישט אויף צו שיטען מיט ווערטער. אַ מענש האָט זיך צערעדט! אַנשוויגען ווערט ער ערשט דעמאָלט, ווען עס קומען צוגעהן אַנדערע זיך געד-זעגענען. און קומען קומט די גאַנצע שטאָרט, איינס נאָכ'ס אַנדערע. פֿריהער אידען, דערנאָך ווייבער. אַלע אַראָפֿגעלאָזט די נעו, אַלע פֿערזאָרגט. אַנדערע פֿערוויינט. איין אידענע האָט געד-בראַכט צוטראָגען די קינדער מאַנפֿאַסיע-קאָנפֿעקטען. אַ אידענע אַ צדקנית! . . .

שטאַרק פֿערוויינט זענען די צוויי ווייבער, וואָס האָבען חתונה געהאַט ביי די ראַבינאָוויטשעס אין שטוב. דאָס זענען „פרומע די מויד“ מיט'ן בלינדען אייגעל און „פייגעלע אשמדאי“ די צוויי האָבען אזוי שטאַרק געווישט די אויגען און געשנייצט די נעזער און געמאַכט אַזעלכע מאָדנע פֿיסקעס, אַז שלום, דער קליינער „לץ“, האָט זיך נישט געקאָנט איינהאַלטען און האָט זיי ביידען, טאַקי דאָ אויפ'ן אָרט, הינטער זייערע פֿלייצעס, קונציג נאָכגעמאַכט מיט די זעלבע פֿיסקעס און מיט'ן זעלבען שנייצען די נאָז, און חברה קליינד-וואַרג האָבען אַלע מאָל אויסגעשאַסען אַ הילכיגען געלעכטער. האָט זיך אָנגעהויבען אַ חתונה: „וואָס איז דער געלענדער?“ די מאַמע הייהאַסתר, אַ אידענע בכלל אַ בייזע, און דערצו נאָך פֿערצאָרענט און פֿערטאַרעראַמט פונ'ם אַוועקפֿאַהרען, האָט אַוועקגעוואָרפען אַלע אַרבייט און אויסגעלאָזט איהר צעווייטיגט האַרץ צו די קינדער: זי האָט געוואָלט נאָר דערגעהן דעם שכל: „וואָס איז דער געלענדער דער? און וואָס איז די גדולה?“ . . . איז פרומע די מויד איהר געקומען צו הילף און געזאָגט, אַז זי וועט געהן שווערען ביי אַ „ריי-ניגקייט“, אַז דאָס שטאַמט פון אַט דעם קליינעם וועווריק, דעם סאַמאָוואַליץ, דעם זולל-וסובאַ'ניק, דעם איוואַן פֿאַפֿערילע, דעם

ימח שמו'ניק, דעם אויסווארפלינג, דעם כל-בו'ניק . . . דאָס האָט זי געמיינט נישט קיינעם, נאָר דעם מחבר פונ'ם דאָזיגען בוך, וואָס איז געשטאַנען בעת מעשה א געבאַכעל, גאָט די נשמה שולדיג! עס קאָן זיין. אז ער וואָלט געכאַפט א רעכטע „אַטיזנע“ פון דער מאַמע, ווען עס מישט זיך ניט אריין די אַלטע באבע מינדי און לעזט איהם ניט אויס פון מזומנע פעטש. דערזעהן, אז מיט איהר אייניקעל האַלט עס שמאַל, האָט זיך די באבע מינדי אָנגערופען צום גאַנצען עולם:

— קינדערלעך! ביי אונז איז א מנהג פון קדמונים, אז אייך דער מע געזעגענט זיך פאַר'ן אוועקפאַהרען, בעדאַרף מען זיך צו זעצען כאַטש אויף איין מינוט . . .

די באבע מינדי האָט זיך אוועקגעזעצט אויף דער פער'יתומד טער קאַנאַפע, וואָס צום איבערפיהרען איז זי געווען צו אַלט און פאַרקויפּען איז ניט געווען וועמען, און דער גאַנצער עולם האָט זיך אוועקגעזעצט נאָך איהר, און ס'איז געוואָרען א וויילע שטיף, כאַטש א פליעג דורכצופליהען. דערנאָך איז געקומען דער לעצטער אַקט, דער סאַמע שווערסטער—דאָס געזעגענען זיך און דאָס קושען זיך, און דאַנקען גאָט—מען איז דאָס אויך איבערגעקומען. די בוידען זענען גרייט. נאָך אַמאָל „זייט געזונט!“ און נאָך אַמאָל „פאַהרט געזונט!“ און ווידער אַמאָל א ווישעניש פון אויגען און א שנייצען פון געזער און פּיסקעס, פּיסקעס! גוואַלד, רבונו של עולם! געה האַלט זיך איין און מאַך ניט נאָך די ווייבער, ווי זיי קרימען זיך, ציטערען מיט די גוידערס און מאַכען פּיסקעס! . . . זיי לאַזען אפילו ניט געזעגענען זיך, ווי עס געהער צו זיין. עס ווערט מיט אַמאָל שטאַרק אומעטיג אויפ'ן האַרצען. א רחמנות אויפ'ן טאַטען, א רחמנות אויף דער מאַמע, א רחמנות אויף דער באבע מינדי. אַט טראַגט מען איהר אַלטען מיט אייזען געקאוועטען קאַסטען; דאָרט ליגען איהרע ת כ ר י כ י ס . . . עס טהוט א צופ, א נעהם אָן ביי דער נשמה. עס גלוסט זיך א וויין טהון. ובפרט, אז מע זעהט, אז אזא מענש, ווי דער פעטער ניסעל, ווישט אויך די אויגען,

אז קיינער זעהט ניט . . . דער פעטער ניסעל זאָל וויינען ? ווי קומט עס ? . . . דער טאטע רופט צו די חברה איינציגווייז, נעהמט ארויס פון בייטעלע צו זילבערנע מטבעות. די מאמע אויך. און די באבע מינדי האָט נאָך פון פריהער אָנגעגרייט איטליכען בעזונד-דער אין א פאָפיערעל קליינגעלד—אחת לאחת וועט דאָס זיין א רעכטע מטבע ! גאָט זאָל העלפען, די בוידען זאָל שוין דיהרען. אָט האָבען זיי געריהרט. די רעדער קויקלען זיך. דער עולם האָט זיך געגעבען מיט אמאָל א שטופ : „פאָהרט געזונט ! זייט מצליח !“ פון דער בויד ארויב קוקט זיך אום די באבע מינדי, גלייך ווי זי וואָלט וועלען נאָך אמאָל, צום לעצטען מאָל, געבען א קוק אויף דעם אָרט, וואָס זי האָט פערלאָזט אויף שטענדיג, אויף אייביג . . . עס נעמט זיי ווידער אָן איין אומעט און דער געפיהל פון רחמנות כאַפט זיך אויף נאָך אמאָל ביי זיי אויף א וויילע און ווערד פערלאָשען—עס ווילט זיך איבערצעהלען דאָס ביסעל מינל . . .

* * *

פונ'ם גאַנצען טארעראַם מיט'ן גאַנצען האַרמידער האָט זיך סוף כל סוף אויסגעלאָזט א שטילשווייגעניש. די בוידען זענען אוועק, איבערגעלאָזט נאָך זיך א געדיכטען שטויב, א ריח פון סמאָלע און א מאַדנע פוסטקייט. דער עולם האָט גענומען ביסלעכווייז, איינציגווייז, ווי פערשעהמט, זיך צעגעהן, דער אהער, דער אַהין, עפּים גלייך ווי די אָפגעשמיסענע. דער פעטער ניסעל—יענער איז נאָר אַנטרונען געוואָרען. געבליבען שפעטער פון אלע איז שמואל-אלי דער חזן. ער איז נאָך לאַנגדלאַנג געשטאנען און נאָכגעקוקט די אָבגעפאָהרענע, פערשטעלט מיט דער האַנד די אויגען פון דער זון, וואָס האָט באמת גאָר ניט אזוי שטאַרק געבראַטען און גאָר ניט אזוי שטאַרק געשיינט. דערנאָך האָט ער מיט אַ ביטער שמיכעלע אַ זאָג געגעבען צו זיך אליין : „ ד ע ר ע ו ל ם צ ע ק ד י כ ט ז י ך , א ז ו י ו ו י ו ו ע ר ע ם . . . “

און ער האָט אויכגעשפיגען.

גערגעלע-גנב.

גערגעלע-גנב.

משה דער שוחט—א צדיק—גע'נעלע—א בחור מיט א צעשפאלטענער לים.—די קונסט פון גנבה'ען עפעל.—געפאקט ביי דער פושקע טאכאט.—דעם רבינס טוירט.

דאס דארף מען פערשטעהן, אז איבערגעלאזט האט מען קליינזארג אין שטעדטעל עפיש ניט גלאט אזוי אויף הפקר. דער פאטער האט פאר זיי געזוכט א מלמד מיט א מדריך, איין אפיטרופוס, אינאיינעם. דאס הייסט: די קינדער זאלען ביי איהם אי לערנען, אי עסען קעסט, און דער רבי זאל אויף זיי השגחה געבען. און עס איז איהם אפגעראטען ארום און ארום. דער רבי מיט'ן אפיטרופוס מיט'ן בעל-משגיה, וואס ער האט געפונען פאר זיינע קינדער, איז געווען איין אויסגעשפיעלטער, א געראטענער, טאקי דעם אלטען וואראנקאווער שוה'ס א זון, משה דער שוחט.

דאס איז געווען א זיידענער יונגערמאן, א צאצקע, א מופלג בתורה און א שענער בעל-תנ"ך און גלאט א דימענט פון א מענשען. דער חסרון איז אבער געווען, וואס אט דער רבי איז געווען נישט קיין געזונדער און בטבע שוין צו א גוטער, צו א ווייכער, געגאנגען מיט זיינע תלמידים אויף א נייעם דרך—ניט מיט שמיץ, נאר מיט גוטע ווייכע ווארעמע רייד, צו וועלכע די קינדער זענען גאר ניט געוואוינט געווארען, און דעריבער טאקי האבען זיי אפגענארט דעם רבי'ן פון קאפ ביז די פיס, מחילה געפיהרט איהם אין באד אריין: ניט געדאווענט און ניט געלערענט, און שפעטער-צו, אז משה דער שוחט איז שוין גאר גוט קראנק געווארען. בעקומען די „דאר“ און



אוועקגעלייגט זיך, האָבען חברה אָנגעהויבען אַרומצוגעהן פּוסטע-פּאַס, שלאָגען ביידעקעס, זיך חבּר'ען מיט גערנגעלע-גנב, אַ יונגעל אַ יתום און אַ באַרוויכער, מיט ממזר'ישע אויגען, מיט אַ צעשפּאַל-טענער ליפּ—אַ רעכטער באַסיאַק! זיין אמת'ער נאָמען איז געווען גרשון, נאָך דאָס האָט איהם זיין מאַמע, שרה-פּייגע די קעכין, זאָגט ער, אזוי פּערצויגען, און דעם נאָמען „גנב“ האָט איהם שוין צוגע-לייגט, זאָגט ער, זיין שטיעף-טאַטע, יוסף-מאיר דער העקער, כאַטש ער האָט נאָך דעמאָלט, זאָגט ער, ביי קיינעם קיין זאָך ניט אוועקגע-גנב'עט. מע זאָל איהם ניט געווען, זאָגט ער, אַ נאָמען געבען גנב, וואָלט ער אפּשד קיין גנב קיינמאָל ניט געוואָרען. איצט וועט ער שוין, זאָגט ער, זיי אויף-צור-לחכעים ווערען אַ גנב—הלאוי עם זאָל נור זיין וואָס צו גנב'ענען! . . .

אזוי האָט זיך גערגעלע-גנב בעריהמט גאַנץ ערנסט און מיט אַ מינע פּון אַ גרויסען פּאַר שלום נחום וועוויק'ס, וואָס איז געווען איבערראַשט פּונ'ם יונגעל מיט די קלוגע אויגען און מיט דער צע-שפּאַלמענער ליפּ. זייער בעקאַנטשאַפט האָבען זיי געשלאָסען טאַקי ביי משה דעם שוחט אין חדר. אַ גאַנצע וואָך איז משה דער שוחט געווען אַ מלמד, נאָך דאָנערשטאג איז ער געווען אַ שוחט, און אַלע ווייבלעך און אַלע מיידלעך האָבען זיך דעם דאָנערשטאג'דיגען טאָג צענויפגעזאַמעלט מיט זייערע עופות, גענז און קאַטשקעס. צווישען זיי איז געווען איינער אַ בחור'ל מיט אַ צעשפּאַלמענער ליפּ—דאָס איז געווען גערגעלע—אויך מיט איין עוף, וואָס די מאַמע די קעכין האָט דורך איהם געשיקט צום שוחט קוילען אויף שבת. זי-צענדיג צווישען די ווייבלעך און וואַרטענדיג אויפ'ן שוחט, האָט דער-ווייל אַט דער גערגעלע געוויילט דעם עולם, דאָס הייסט, ער האָט געמאַכט אַזעלכע משונה אָנשטעלען, אַזעלכע מאַדנע פּיסקעס און אַזעלכע משוגענע העויות, אַז וויפּיעל ס'איז געווען ווייבלעך און מיידלעך, האָבען איהם אַלע געשאַלטען מיט טוירטע קללל: „גנב“ און „משומד“ און „חלירע“ און וואָס אין דער קאָרט, און געלאַכט

בעת מעשה צום טוידט! „אָט דער איז פון מיינע לייט,“ האָט זיך געזאָגט שלום נחום וועוויק'ס און איז געוואָרען מיט איהם חבר, פערשטעהט זיך, בסוד, אז קיינער זאָל ניט וויסען, ווארום א „טאָר טענ'ס א קינד“ וואָלט געקאָנט האָבען א מאוס'ען פסק פאר אזא חבר'ען זיך מיט א קעכיני'ס א יונגעל און א גנב דערצו.

עס איז אָבער געווען א בעזונדער מין זיסקייט אין דעם חבר'ען זיך דוקא מיט אזא יונגעל, מיט וועלכען מע קאָן זיך בענגענענען נאָר פארנאכטליך, בין מנחה למעריב, רעדען א פאָר ווערטער, מאכען א פאָר קונצען, זיך לאָזען לויפען ביידע אראָפּ א באַרג, וכדומה. עס איז געווען א בעזונדער פערגעניגען אריינרוקען איהם אין האַנד אריין, אז קיינער זעהט ניט, א מאָל א גראַשען, א מאָל א צוקערקע און א מאָל גלאַט א שטיקעל ברויט—גערגעלע האָט אַלסדינג גענוי מען בשמחה רבה, חלילה ניט ווי א נדבה, און נישט געזאָגט קיין דאָנק אפילך, נאָר צוֹגענומען מיט ביידע הענדר, ווי א חוב, וואָס קומט איהם, און געהייסען זיך ברענגען מאָרגען נאָך א מאָל, געגעבען עצות, ווי אזוי מע זאָל פון זיינעמווענען „קריגען“, דאָס הייסט, מחילה, גנבה'נען. נישט אויפ'ן גראַבען אַרט חלילה, נאָר איידעל. למשל, דער אייגענער גערגעלע האָט אויסגעלערענט זיינע חברים, און דוקא אין א גאָר קורצער צייט, ווי אזוי מען קען קריגען אומזיסט עפעל אין מאַרק, אָדער באַרען. מע מיינט נישט פון פרעמדע גערט נער, חלילה. ווארום וואָס פאר א טאטענ'ס א קינד וועט זיך עס איינשטעלען אריבערקריבען, ווי א גוי, איבער א פלויס, אריינשפרייט גען אין א פרעמדען גאַרטען, וואו עס געפינט זיך א שומר, וואָס קאָן ברעכען א ביון, און א הונד אויף א קייט, וואָס קאָן דורס זיין א מענשען? קריגען אומזיסט עפעל וויפיעל מע וויל האָט זיי גערגעלע גנב אויסגעלערענט גאָר שפיעלענדיג זיך און אפילו נישט עובר צו זיין אויפ'ן לאו פון „לא תגנוב.“ ווי אזוי איז דאָס מעגליך? אָט וועט איהר האַרבען—און זאָגט איהר, אויב דאָס הייסט גע'גנב'עט. זומער לעבען. נאָרוואָס אויפגעקומען עפעל און באַרען. שוין פארנאכטליך. ווייבער זיצען נאָך, אויסגעלעגט מיט זייער סחורה

אויף די טישלעך אָדער גאָר אויף דער ערד, רעדען פונ'ם גערעטעניש, וואָס היינטיגס יאָהר איז אויף אויבסען, פון דעם וואָס קיין רעגען געהט ניט, און אז עס געהט ניט קיין רעגען איז א שטויב, און אז ס'איז א שטויב איז דאָ א סך פלײ . . . די מאַנען פון די ווייבער זענען אין בית־מדרש, כאַפּען אריין א מנתח־מעריב. דעמאָלט איז די בעסטע צייט. דעמאָלט לאַזען זיך ווייסע חברה/ניקעס אויף דער ארבייט—צו קריגען אומזיסטע עפעל. חברה געהען באַרוויס און אַלע אָנגעוואַפּענט מיט שטעקלעך, און אויף די שטעקלעך טשוועק־לעך, אויסגעבוֹיגען ווי האַטשקעלעך, און מע לאַזט זיך לויפּען—דאָס ווערט אָנגערופּען „פּאַטשט.“ איינער איז דאָס פּערד, און די איבעריגע זענען פּאַרשוּינדלעך, וואָס האַלטען איהם בײַם צײַט מעל, טרייבען איהם, הוקען אונטער און פייפּען און שרייען: „פּאַט־שאַל!“ און אַקוראַט אז עס קומט צו דער קופּע עפעלעך אָדער באַר־לעך, טהוט גערעגלע א קאָמאַנדע: „פּאַלקי דאָלאָי!“—טהוען חברה א שאַר מיט די האַטשקעוואַטע שטעקלעך, און מחמת דער שטויב איז פונ'ם לויפּען זעהר גרויס, בעמערקט מען ניט, ווי עס קאָטשען זיך עטליכע אָנגעכאַפּטע עפעלעך אָדער באַרלעך. אָפּגעלאַפּען א ביסעל, ציהט זיך גערעגלע אויס, און נאָך איהם—די ווייסע חברה־ניקעס, אויף דער ערד און מע נעמט זיך צום „רויב“, צו די אָנגע־כאַפּטע עפעלעך. מע שטופּט ווער אין די קעשענים, ווער גלייך אין מויל אריין—חי געלעבט! ס'איז ניט אזוי זיס די גנבה, ס'איז ניט אזוי אָנגעלייגט די עפעלעך, ווי ס'איז גלאַט פּרייליך!

גערעגלע איז איבערהויפּט א פּרייליכער יונג, כאַטש ווער עס האָט גאָט אין האַרצען—דער לייגט אין איהם אריין וויפּיעל ער וויל. איין אַרעם יונגעל און א יתום—ווער וועט זיך פאַר איהם אָננעמען? און דערצו נאָך—א גנב! נאָטע דער שמש פון בית־מדרש האָט איהם געכאַפּט איין מאָל מיט א פּרעמדען סדור, און רודע־בתיח, וואָס באַקט בייגעל און בלינעס, האָט ביי איהם אויס־געטרייסעלט א האַלבען קאָרוזש פון בוזעם—אזעלכען איז א מצוה צו ברעכען די ביינער! דערצו האָט ער א מויל סכנת נפשות!—

אויף אלעמען האָט ער אייך איין אנדער חסרון, אין אויף יעדען— א צונעמעניש, און ווייל אליין איז ער הפקר און איינצושטעלען האָט ער נישט וואָס, האָט ער ליעב אימליכען בעזונדער אונטערשטע לען זיין באַרוויסען פּוס, ווי א קאָטשערע, אזוי אז יעדער זאָל זיך אויסציהען ווי לאַנג ער איז—מעג עס זיין דער רב אליין, די רבי'צין אָדער די שוחט'קע—פּלייך אין דער ערד אריין! דאָס איז דעם קליינעם שלומ'ען שטאַרק געפעלען, און מיט דער צייט האָט ער איהם אזוי ליעב געקריגען, אז ער האָט איהם געטראָגען גאַנצע שטיק קער ברויט פון דער שוחט'קעס טיש אין קעשעני, מחילה בננבה, און א מאָל טאָקי אוועקגע'לקח'ענט פון דער צוקער'פּושקע א שטיק קעל צוקער אויך. ער האָט ליעב געהאַט צוקער. מעהר פון אלץ האָט אָבער גערגעלע ליעב געהאַט א ציגאַר'טיטון, אויסגעגאַנגען נאָך א פּאָפּיראַסעל! נאָר וואו קריגט מען אזא זאך, אז דער רבי איז קראַנק און רויכערט ניט, און דער טאַטע איז ניטאָ? האָט איהם גערגעלע געגעבען איין עצה, ער זאָל זיך אָפּטער אַ ביסעל אריינכאַפען צו פעטער ניסלען—יענער רויכערט דאָך „פּערווע דיובעק“!

דאָס איז געווען א וואוילע עצה. דער פעטער ניסעל האָט גע' האָט אַ ברייטע האַנד. די פּושקע טיטון איז ביי איהם געשטאַנען אָפען, פּראַנק און פּריי, אויפ'ן געזימס, אונטער'ן שפּיעגעל. אַהין האָט זיך דער קליינער שלום אָנגעהויבען אָפּטליך אריינכאַפען, אריינשטעקען די יד, אָננעמען א פּולע זשמעני דיובעק און אריין אין די הויזענקעשענעכ. בעדאַרף זיך טרעפען, מעשה שטן, אז די מוחמק האַדעל דערזעהט עס (און דוקא זי דאַרף דערזעהען, ניט קיין אנדערער!). דאָ האָט זיך אַראָפּגעלאָזט דער הימעל אויף דער ערד. עק וועלט! ס'איז נאָר ניט געווען אזא שטראַף, וואָס דער קליינער פּערברעכער זאָל דאָס ניט האָבען פּערדיענט. אַרבע מיתות בית'דין!—עס האָט זיך איהם אויסגעדאַכט, אז וואָס שטרענגער און וואָס גיכער דער פּסק זאָל שוין זיין, וואָלט געווען בעסער. האָט גאָט געמחאָן א נס. עס האָט זיך געטראָפען א גליק, וואָס איז גע'

ווען, אייגענטליך, איין אומגליק, א גרויסער אומגליק : מען איז גע-
קומען צולויפען פלוצים צום פעטער ניסלען, אז ער זאל געהן וואָס
גיכער, ווארום משה דער שוחט איז פערביי, די גאַנצע שטאָרט איז
דאָרט, ער גוסס'ט שוין . . .

דאָס איז געווען פאר'ן קליינעם פערברעכער א נייער קלאַפּ,
אפשר נאָך א גרעסערער פונ'ם ערשטען. קיין אנדער רבי'ן האָבען
די תלמידים אזוי ניט ליעב געהאַט, ווי אָט דעם רבי'ן. דאָס איז
געווען עפּים אַ מלאַך, ניט קיין רבי ! ערשט דעמאָלט, ווען חברה
נושאי'המטה האָבען איהם, איין איבערגעדעקטען מיט שוואַרצען, גע-
געבען אַ כאַפּ אויף די פלייצעס און אַ טראַג אוועק אויפ'ן הייליגען
אָרט און די גאַנצע שטאָרט איז נאַכגעגאַנגען נאָך דער לוייה, האָבען
נחום וועוויק'ס קינדער זיך דערמאַנט, וואָס פאַר אַ ברייאַנטענער
רבי דאָס איז געווען, און ווי ווייט זיי האָבען נישט געוואוסט איהם
צו שאַנעווען—און אַ קוואַל פון טרערען האָט זיך אויפגעפּעפּנט ביי
זיי. נאָך איין אייגענעם ברודער בעדאַרף מען אזוי ניט וויינען, ווי
די האָבען געוויינט נאָך זייער יונגען רבי'ן, משה דעם שוחט.

מעהר פון אלע און וואַרעמער פון אלע האָט געוויינט שלום,
דער האָט זיך געפיהלט קעגען איהם א פּערזינדיגטער, אַ הוטאַ
גמור. ערשטענס, האָט איהם דער רבי געהאַלטען פאר'ן בעסטען
און פאר'ן עהרליכסטען, צום סוף האָט ער זעלטען געוואוסט דאָנער-
שטאַג דאָס לייענען. ער האָט זיך נור געמאַכט, אז ער ווייסט, גע-
שאַקעלט זיך און געזונגען און גערעהט מיט דער האַנד—אָפּגע-
נאַרט, אָפּגענאַרט, אָפּגענאַרט ! היינט וויפיעל מאַל האָט ער איבער-
געפיהט העכער האַלב דאוונען ! און טאַקי גלאַט ניט געדאווענט
ניט קיין מנחה, ניט קיין מעריב, נאָר אַרומגעלאָפּען מיט גערגעלעך-
גנב, גערייצט דעם גלח'ם הינד דורך די גראַמעס, אָדער גע'גנב'עט
עפעלעך אין מאַרק. דאָ, אויף דער וועלט, האָט דאָס דער רבי
ניט געוואוסט, ער וואָלט זיך עס גאָר אויף איהם נישט געגלויבט.
אַבער דאָרט ? אייף יענער וועלט, וואו ער ווייסט שוין אלעס,
אלעס, אלעס ? . . .

מאיר-זועלוועל בעל-עגלה מיט
זיינע „סוסים“

מאיר-וועלוועל בעל-עגלה מיט זיינע „סוסים“

דער פעטער ניסעל מיט ווייסע חברהניקעס א ווייסחברה'ניק. — מאיר וועלעוועל
 בויד מיט די דריי סוסים. — „מאוריק“, „טענצער“ און די „יחסנטע.“ —
 דער בעל עגלה דערצעהלט זיין ביאגראפיע.

פ' זומער (אין דרויסען איז נאָך געווען רעכט וואָר-
 רעם, נאָך געשמעקט האָט שוין מיט ראש חדש
 אלול) איז אָנגעקומען א בויד מיט דריי פערד
 פון דער גרויסער שטאָרט, פון פערעיאַסלאָוו. צו-
 געפאָהרען צום פעטער ניסעל'ס שטוב, האָט דער
 בעל עגלה, אַ בערעדעוודיגער איד, מיט'ן נאָמען
 מאיר וועלוועל, זיך צעשפיליעט און ארויסבעקומען ערגיץ פון א
 ווייטער קעשעני א בריוועל, געשריבען פון נחום וועוויק'ס צו זיין
 ברודער ניסעל ראבינאָוויטש. אין בריוועל איז געשטאַנען, אז מע
 שיקט נאָך די קינדער, ערשטענס, א פוהר, צווייטענס, דריי פאָר
 שטיוועלעך און, דריטענס, עסענוואָרג: קיכעלעך, האַרטע אייער און
 באַרען—דאָס איז „צידה לדרך“ אויף צוויי טעג. און חוץ לזה,
 עקסטראַ פון דער באַבע מינדי, אַ וואַרעמע קאָלדרע מיט איין אלטען
 שאַל אויף איינצוהילען די קינדער, טאָמער ווערט חלילה קאַלט,
 אָדער עס געהט אַ רעגען. דעם בעל עגלה האָט מען אָנגעזאָגט, אז
 ער זאָל למען השם אויפזעצן די קינדער אויפ'ן אַנדערען טאָג אין
 דערפריה באַלד נאָכ'ן דאווענען, און אז נעכטיגען זאָל ער מיט זיי
 אין באַרישפּאָלי, וועלען זיי קאָנען קומען, אם ירצה השם, אויפ'ן
 אַנדערען טאָג ארום מנחה צייט אַ היים, קיין פערעיאַסלאָוו.



וואו נעהמט מען פארב אויף צו בעשרייבען די שמחה פון נחום וועוויק'ס קינדער, אז מע האט זיי איבערגעגעבען דעם אינהאלט פון דעם דאזיגען בריעה טאקי אינאיינעם מיט דריי פאר שטיווער לעך? אויף וואס זאל מען זיך פריהער פרעהען: אויף די נייע שטיי-וועלעך? אדער אויף דעם, וואס מע וועט צוויי טעג נאכאנאנד פארהען אין א בויד מיט דריי פערד, צי אויף דעם, וואס מע וועט איבערמארגען אויף דער נאכט שוין זיין אין דער גרויסער שמאדט, אין פערעיאסלאוו?

— קומט אהער, שקצים, עכברושים, ווייסע-חברה/ניקעס, זעצט אייך קארשט אוועקעט און מעסט אן אט די שטיוועלעך!— אזוי האט געקאמאנדעוועט דער פעטער ניסעל, געשענקט אלע דריי צו שנעל, וועמען אין נאז אריין און וועמען אין איין אויער.

דער פעטער ניסעל האט ליעב געהאט קינדער: אייגענע, פרעמד דע—אלץ איינס, און דעריבער איז בעקומען פון איהם א שנעל געד-ווען ניט קיין שטראף, נאר א פערגעניגען, עס האט געמעגט אפילו שמארצען דערנאך א האלבע שעה כסדר. פון דעם, וואס מע האט ליעב, איז א פאטש אויף א מתנה, און ליעב האבען איהם די קינדער געהאט דערפאר שוין אליין, וואס ער איז געווען כמעט דער איינציג גער אין דער משפחה, וואס האט קיינמאל קיינעם ניט געשטראפט, קיין מוסר נישט געזאגט און נישט אכטונג געגעבען, ווי אנדערע, מע זאל לערנען אדער דאווענען. אדרבה, מיט קינדער קונדייסים איז ער אליין אויך געווען א קונדס, ליעב געהאט א לאך צו טהון און א שטיף טהון, אינאיינעם מיט זיי אריינלאזען א רעכטע פארציע שמעק טאבעקע אין נאז אריין איין אלטען אידען, וואס איז אנשלאך פוען געווארען, זיצענדיג אין בית-המדרש, און ווינשעווען איהם נאכדעם „צו געזונד,“ אז יענער האט זיך אויפגעכאפט מיט א גי-סעריי און מיט א הוסטעריי. און ווער שמועסט שמחת תורה—דעמאלט איז ער געווען מעהר ווייסע-חברה/ניק פון אלע ווייסע-חברה/ניקעס; ער אליין האט אָנגעטרונקען גדליה דעם שכור מיט בראנפען און געהאלפען די קינדער, זיי זאלען בינדען גדליה'ן הענד

און פיס, ווי א באראן, פערשליסען איהם אין קאמער און דאָרטען צוקרעמפעווען זיין האַנד דורך אַ לאַנגען שטריק צום סוואַלעק מיט אַ גלאַק, אזוי, אז ער וועט זיך אויסניכטערען און וועט וועלען אויפֿ-שטעהן, זאָל ער ניט ווילענדיג אָנהויבען קלינגען, ווי אויף אַ שרפה, און די גאַנצע שטאָרט זאָל זיך צענויפלויעפֿן מיט אַ ליאָרם און אַ געפילרער: „ווער ברענט?“ . . .

פון דעם איז צו פערשטעהן, ווי שווער ס'איז געווען מיט אזאָ פעמער זיך צעשיידען! ביים געזעגענען זיך האָט ער די חברה גע-טרייסט מיט ווערטער און מיט אַ זעץ אין די פלייצעס: „נישקשה, ניטשעוואָ, מיר'ן זיך נאָך זעהען! אַ י ד ו ע ל ד א א ו י ד ל א נ ג נ י ש ט פ ע ר ב ל י י ב ע ן ! . . .“ אזוי ווי דאָס האַרץ האָט איהם געזאָגט, ווי דער לעזער ווייס שוין פון די פריהערונגע בעשרייבונגען.

אַנגעטהאָן די נייע שטיוועלעך און געפיהלט זיך אין זיי מחיה-דיג גוט, ווי אויסגעוואַקסען, האָבען חברה קודם כל בעקאָנט זיך מיט דער בויד, מיט זאָלע דריי פערדלעך און מיט'ן בעל עגלה, וואָס וועט זיי פיהרען פון דאָנען אין דער גרויסער שטאָרט אריין.

די בויד—א בויד ווי אלע בוידען, אויבען מיט אַ גרויען גע-לאַמעטען דעקטוד, גוט אויסגעבעט מיט היי און מיט ראַגאָזשעס, דאָכט זיך ווייך. דאָרף זיין אַ תענוג צו זיצען. דעם „תענוג“ זענען חברה געוואוירע געוואָרען נאָכדעם, אויפ'ן אַנדערען טאָג פון דער נסיעה, אז זיי האָבען שוין נישט געפיהלט איין ביין אַ גאַנצען. דאָס איז די בויד. און די פערדלעך—זיי פערדיענען בעשריעבען צו ווע-רען כאַטש אין קורצע ווערטער, נאָר יעדעס פערדעל בעזונדער, ווא-רום די דריי פערדלעך (ביי מאיר וועלוועל בעל עגלה האָבען זיי גע-הייסען „סוסים“) האָבען זיך אזוי אָנגעקעהרט איינס מיט דאָס אַנד-דערע, אזוי ווי עס געהער זיך אָן, למשל, אַ שטרויענער דאָך מיט אַ פּדיון הבן. דאָס איז געווען אַ א י ר י ש ע ט ר א י ק ע .

מיר הויבען אָן פונ'ם מיטעלסטען, פונ'ם „קאָרענאָי.“ ביי מאיר וועלוועל דעם בעל עגלה האָט ער געהייסען מיט'ן נאָמען

„מאודריק.“ פאר וואָס מאודריק? ווייסט מען ניט. אפשר דער פאר, ווייל מאודריק נעמט זיך פונ'ם וואָרט מאודריי, און מאודריי איז די טייטש ח כ ס, האָטש קיין גרויסער חכם, דאָרף מען זאָגען דעם אמת, איז דער דאָזיגער מאודריק נישט געווען. ער איז נאָר גע-ווען אָנגעשטאָפט מיט יאָהרען—דאָס יאָ. דאָס האָט מען געקאָנט ארויסזעהן פון זיין אַלטער מאָרדע מיט די רינענדיגע אויגען און פון זיין אויסגעטריפעמען עק און פון די הויכע ביינער, וואָס האָבען ארויסגעסטארטשעט פון זיין אַמאָליגען ברייטען הינטען. און פון דעם טוועגען, נישט קוקענדיג אויף זיין עלטער, איז דער גאַנצער וואָר גען מיט דער גאַנצער משא געלעגען כמעט נאָר אויף איהם, מחמת יענע, די צוויי, פריסטיאזשנע, האָבען זיך נאָר געמאַכט ווי זיי שלעפען.

די דאָזיגע צוויי „סוסים“ האָבען אויך געהאַט נעמען. איינעם האָט מען גערופען מיט'ן נאָמען „טענצער“, ווייל דער גאנג זיינער איז געווען מיט אַ טענצעל. ער האָט געהאַלטען אין איין טאַנצען. אַלע פיער פיס האָבען ביי איהם געטאַנצט, נאָר יעדער פוס האָט געטאַנצט בעזונדער. זיי האָבען זיך ניט אויפגעערדט. און דער פאר איז פון זיין טאַנצען קיין גוטס נישט ארויסגעקומען. ער האָט נאָר געשטערט מאודריק'ען—איז איינס, און ווידער האָט ער אזוי געטרייסעלט דעם וואָגען, אז ס'האָט ארויסגעטרייסעלט די נשמה. מאַהלט אייך, מאיר וועלוועל האָט זיך מיט איהם אָפגערעכענט: „וועסט ביי מיר טאַנצען!“—האָט ער איהם געזאָגט און איינגע-טייטשט אַמאָל מיט דער בייטש און אַמאָל מיט'ן שמעקעל פון דער בייטש. דעם גאַנצען וועג האָט ער איהם געהאַלטען אין איין שלאָג-גען, געלערנט מיט איהם בלס. דאָס האָט אָבער ווינציג וואָס גע-האַלפען. טענצער איז ניט נתפעל געוואָרען און ניט אויפגעהערט צו טאַנצען. אדרבה, אז מע האָט איהם גוט דערלאנגט, איז נאָך געווען ערגער: ער האָט אָבעגענטפערט מיט ביידע הינטערשטע פיס, ווי איינער רעדט: „אז דו ווילסט, נא דיר! . . .“ אין וואוקס איז ער געווען אַ קליינער, א סך קלענער פון מאודריק'ען, נאָר אַ מאָרדע

האָט ער געהאַט אַ סך אַ קלינגערע פון מאורדיק'ען. נאָר קיין ערך ניט. ס'איז מעגליך, אז מאיר וועלעוועל האָט ניט מגזם געווען דער-מיט, וואָס ער האָט זיך בעריהמט, אז טענצער איז געווען אַמאָל נאָר פון די „געהויבענע סוסים“, נאָר ווייל ער איז פון אַ גוט אויג געכאַפט געוואָרען אויף די רגלים און מע האָט מיט איהם נאָר נישט געקאַנט מאַכען, איז ער אריינגעפאַלען צו איהם אין די הענד אריין און ער לערענט מיט איהם פון דעמאָלט אָן בלק.

דערפאַר האָט מאיר וועלעוועל דעם דריטען סוס געלאָזט צורוה, זעלטען, פון יוצא וועגען, דערלאַנגט אַ שמיצעל. געווען איז דאָס אַ שקאַפקע, אַ נידעריגע און אַ גראַבע מיט מאַכנאַטע פיס, און געהיי-סען האָט זי ביי איהם די „יחס'טע“, דערפאַר וואָס זי קומט ארויס פון אַ גרויסען יחוס: זי איז געווען אַמאָל—אזוי האָט דערצעהלט מאיר וועלעוועל, פאַהרענדיג אין וועג, —א גלח'ס א פערד. ווי קומט זי צו איהם? איז דערינען אַ נאַנצע מעשה, וואָס מען קאָן זי ניט איבערדערצעהלען מיט אַלע פישטשיווקעס: ערשטענס, איז דאָס שוין זעהר לאַנג—ווי קאָן מען זיך אַנגעדענקען? און, צווייטענס, האָט זיך די מעשה נאָך דעמאָלט ביי מאיר וועלעוועל ניט געקלעפט אַקור ראַט. עס געדענקט זיך נאָר, אַז די יחס'טע איז געווען, ווי מאיר וועלעוועל דערצעהלט מיט אַ שמייעל, אַ גע'גנבה'טע, דאָס הייסט, נישט ער, חלילה, האָט זי גע'גנבה'ט; גע'גנבה'ט האָבען אַנדערע, נאָר ער האָט זי אוועקגעקויפט בהצי חנם, און בעת ער האָט זי גע-קויפט, האָט ער ניט אַנגעהויבען צו וויסען, ער זאָל אזוי ניט וויסען פון קיין צער אין פון קיין דלות, אז זי איז אַ גע'גנבה'טע, וואָרום ווען ער זאָל וויסען, אז זי איז אַ גע'גנבה'טע און נאָך ביי אַ גלח דערצו, וואָלט ער זיך ניט צוגעריהרט צו איהר, מע זאָל איהם אָפּגילטען (דערביי מאַכט שוין מאיר וועלעוועל איין ערנסטע מינע), טאַקי ממש אָפּגילטען! נישט מחמת ער איז אזא צדיק אין אַ פעלץ און האָט מורא זיך צוריהרען צו אַ גע'גנבה'ט פערד. וואָס געהט איהם אָן, אז יענער איז אַ גנב? ביזט דו אַ גנב, וועט מען דורך שמייסען אויף יענער וועלט. נאָר ער וואָלט זי נישט געקויפט

איבער איין אנדער זאך. ער האָט פיינט פּאָליציע אזוי ווי חויר. ער וויל נישט האָבען קיין שום „דאָטשיניעניעס“ מיט פּאָליציע! והראיה, ער האָט אַמאָל געהאַט אויף זיך אַ פעקעל, אַנ'אומגליק, אַ בלבל. שונאים בעלי עגלות האָבען איהם אונטערגעשטעלט אַ פיסעל, יאַנקעל בולגאַטש, אַ רגח אין זיין קוטשמע! . . .

און דאָ געהט אוועק ביי מאיר וועלווען אַ זייטיגע מעשה, און נאָך אַ מעשה, און נאָך אַ מעשה, און פון די אלע מעשות האָט מען געקענט שטאַרק הושד זיין, אַז מאיר וועלוועל האָט שטאַרק „דאָטשיניעניעס“ מיט פּערד-גנבים און מיט פּאָליציע. . . .

דערפאר האָט ער אָבער געהאַט אַ מעלה—ער איז געווען, ווי מיר האָבען שוין אויבען געזאָגט, אַ בערעדעוודיגער און האָט מיט זיינע נייען מאַס רייד זעהר גוט אונטערגעהאַלטען די יונגע פאַר-שוידלעך דעם גאַנצען וועג פון וואָראַנקאָ קיין באַרישפּאָלי און פון באַרישפּאָלי קיין פּערעיאַסלאָו—דאָס מויל האָט זיך איהם ניט צוגעמאַכט אויף קיין מינוט אפילו. אַלסדינג זענען פון איהם די קינדער געוואוירע געוואָרען, פון זינט ער איז געווען אַ יונגעל אַ שמייסער ביי יאַנקעל בולגאַטש און דערנאָך, ווי אזוי ער האָט חתונה געהאַט און אליין געוואָרען פאר זיך אַ בעל עגלה, האָט איהם יאַנקעל בולגאַטש גע'רודפ'ט, געגראָבען, נאָר ער האָט איהם אין דער ערד! און פון זיין ווייב האָט ער דערצעהלט, ווי אזוי זי איז געווען אַמאָל אַ מיידעל און דוקא אַ שענע, אַ קראַסאָוויצע! און ווי אזוי ער איז געווען נאָך איהר די כפרה! שיער-שיער ניט איינ-גענומען אַ מיתה משונה—אַזאַ קראַסאָוויצע איז דאָס געווען! היינט, ווען ער ווערד צוריק אַ בחור, וואָלט ער אפילו ניט געוואָלט קוקען אויף איהר,—נאָר דעמאָלט איז ער נאָך געווען אַ „יאַט“ . . .

דאָס וואָרט „יאַט“ האָבען חברה נישט רעכט פּערשטאַנען; נאָר אַז מאיר וועלוועל האָט גענומען דערצעהלען אין זיין ווייטער-דינער ביגראַפיע, ווי אזוי זיין ווייב האָט איהם קאַרגער אַ יאָהר נאָך דער חתונה געבוירען אַ יאַטעל, און שפּעטער מיט אַ יאָהר נאָך

א יאטעל, און נאָך א יאטעל, און נאָך א יאטעל—האָבען זיך חברה אָנגעשטויסען וואָס דאָס איז . . .

געענדיגט דערצעהלען זיין אייגענע געשיכטע, איז מאיר וועל-וועל בעל עגלה אריבער צו דער געשיכטע פון יאנקעל בולגאטש און פון אנדערע בעלי עגלות, אָנגערופען אלעמען ביי די נעמען און בעקאנט געמאכט, וויפיעל און וואָסערע פערד יעדער האָט, ווער עס האָט פערד, טאָקי „סוסים“, און ווער עס האָט „פגירות, נבלות, פעל“ . . .

פון בעלי עגלות איז מאיר וועלוועל אריבער אויף פערדהענדר-לער און אויף ציגינערס און אויף גנבים און אויף „נביאים.“ דער חילוק פון א גנב ביז א נביא איז דער—אזוי האָט מאיר וועלוועל געגעבען צו פערשטעהן:—וואָס דער גנב פיהרט ארויס דעם סוס פון שטאָל, און דער „נביא“—דער טרעפט און ווייזט אָן, וואו דער סוס געפינט זיך. דעריבער מוז מען מיט די נביאים שלאָגען בלאַט נאָך מעהר ווי מיט די גנבים . . . ניין, די קינדער וועלען דאָס אין צוויי יאהר נישט געוואוירע ווערען, וואָס זיי זענען גע-וואוירע געוואָרען פון מאיר וועלוועל בעל עגלה אין די צוויי טעג פון זייער נסיעה.

אצינד, אז מיר זענען שוין בעקאנט מיט'ן בעל עגלה, מיט זיין בויד און מיט זיינע דריי סוסים, מענען מיר זיך אומקעהרען אויף א קורצע וויילע צוריק קיין וואָראָנקאָ און דערצעהלען, ווי אזוי דער העלד פון דער דאָזיגער ביאָגראַפיע האָט זיך אָבגעזעגענט מיט זיין שטעדטלע, איידער ער האָט דאָס פערלאָזען אויף שטענדיג.

זיי געזונד, ווארענקה!

זיי געזונד, וואַראַנקאַ!

דער העלד געזעגענט זיך אפ מיט זיין שמערטעלעך—ער שווערמט וועגען אוצר—
ער איז גרייט אוועקצושענקען גערגעלען זיינע אלטע שיף—א נארישער
אינצידענט מיט פרומע די מויר.

יפיעל דאָס שמערטעל האָט זיך ניט צוגעגעסען,
וויפיעל די מענשען זענען ניט נמאס געוואָרען,
און וויפיעל פֿינעלע שיעלעס האָט
אין זיין צייט ניט געמאכט עס צו קליין געלט,
האָט וואַראַנקאַ פאר'ן אַוועקפאַהר פון נחום
וועוויק'ס קינדער אין דער גרויסער שטאָדט אריין
צוריק בעקומען ביי זיי אין די אויגען דעם אמאָליגען חזן מיט'ן
אַמאָליגען גלאַנץ, און עס האָט באמת האַרצעדיג באַנג געטהאָן מיט
דעם זיך צעשיידען.



גלייך ווי מיט עפּים א לעבעדיגע זאך, גלייך ווי מיט אַ ליבעען
און געטרייען חבר—אזוי האָט זיך שלום נחום וועוויק'ס געזעגענט
מיט'ן שמערטעל, אָנגעהויבען פון דעם הויף מיט'ן גאַרטען און
מיט אימליכס בוימעלע. וואָס האָבען שוין איצטער געהערט צו איין
אַנדערען, און אויסגעלאָזט מיט'ן באַרג, וואָס אויף יענער זייט
בית המדרש, און מיט דער „ליוואדע“, וואָס אויף יענער זייט
שטאָדט,—די ערטער וואו ער האָט פּערבראַכט מיט זיינע בעסטע
חברים, רעכענענדיג פון דעם ערשטען, פון שמואליק דעם יתום,
ביז'ן לעצטען,—ביז גערגעלע גנב.
נאָנץ בעזונדער האָט ער זיך אָפּגעשטעלט אויף יענעם אָרט,

וואו עס איז געלענען, ווערליג שמואל'יק האָט געוואוסט כמעט פאר געוויס, בעהאַלטען דער אוצר; ווי א פער'כשופ'טער איז ער געד שטאַנען איינער אליין אין א הייליגער שטילקייט, און א נאַנצע רייע פון מחשבות האָבען זיך דורכגעטראָגען אין זיין קאָפּ: וואָס וועט זיין מיט'ן דאָזיגען אוצר, טאַמער חס ושלום געפינט איהם אַ גוי, ניט קיין איד? . . . און צי איז דאָס מעגליך, אז אַ גוי זאָל איהם געפינען?—דאָס קאָן וויסען נאָר אזא מענש, ווי זיין חבר שמואל'יק. . . וואו קאָן זיין איצטער שמואל'יק? צי וועט ער זיך בעגעגענען אַמאָל מיט שמואל'יק'ען? און וואָס וועט זיין, אויב זיי וועלען זיך בעגעגענען?—אז זיי וועלען זיך בעגעגענען ערגיץ וואו, איז דאָס ערשטע וועלען זיי מסתמא ביידע קומען צופאַהרען אַהער אויף א קורצע צייט, ביידע אינאיינעם, בעקוהען נאָך אַמאָל די אלע ערטער, וואו זיי האָבען אינאיינעם פערבראַכט זייערע בער סמע יונגעלשע יאָררען. און דערנאָך וועלען זיי זיך א נעהם טהון צום אוצר אויף אלע כלים: פריהער וועט איינער פאַסטען תעניתים, דערנאָך דער אנדערער, און אז זיי וועלען פאַרטיג ווערען מיט די תעניתים און מיט'ן תהלים זאָגען, וועלען זיי נעמען זוכען דעם אוצר. און אז זיי וועלען געפינען דעם אוצר, וועלען זיי זיך מיט איהם צעטיילען אויף דערהאַלב, חלק כחלק,—און אַד! ס'אַראַ יום טוב דאָס וועט זיין! דעם גרעסטען חלק, פערשטעהט זיך, וועט בעקומען דער טאַטע, נחום וועוויק'ס. דערנאָך דער פעטער ניסעל— אויך א היבשען חלק. דערנאָך דער פעטער פיני און די איבעריגע קרובים פון דער משפחה. נאָר א גרויסער טייל פונ'ם אוצר וועט אריינפאַלען טאקי דאָ גופא, צו די וואַראַנקאָווער אידען. משה דעם שוחט'ס ווייב, די אלמנה נעבאָך—איהר דאָרף מען געבען אזוי פיעל, אז זי זאָל ניט רעדען פון חתונה האָבען נאָך אַמאָל און זאָל פערשפּאַרען זיך שלעפען קיין חוואַסטעוו צו איהרע אַרימע קרובים, וואָס האָבען אליין קוים אַ טאַג איבערצוקומען. די צוויי גבאי'טעס, „פרומע די מויד“ און „פיינעלע אשמדאי“, כאַטש זיי האָבען דאָס נישט פערדיענט, וועלען זיי אויך פון דעסטוועגען בעקומען אזוי

פיעל, וואָס זייערע מענער האָבען עם אפילו אין חלום ניט געזעהען. די אלטע ראָדע כתייה, וואָס באַקט בייגעל, בלינעם און קאָרוזשעס און האַלט אים מיט איהרע געשוואַלענע הענט אַ גאַנצע משפחה, וואָלט שוין געמעגט אויף דער עלטער, נישקשה, זיך אַביסעל אָפֿ-רוהען און נטע דער שמש, און גדליה דער שכור—פאר וואָס זאָל מען זיי דורכלאָזען? צי, א שטייגער, שמואל-אלי דער חזן קלאָגט זיך, אַז ס'איז איהם דאָ ענג, ער האָט אַ קול און וואָלט געקאָנט זינגען א סך בעסער פון די גרעסטע חזנים אין דער וועלט, ווען ער זאָל האָבען נאָטען—בעדארף מען זעהן, אז ער זאָל האָבען נאָטען. בלייבט איבער איצטער נאָר איין גערגעלע גנב. וואָס טהוט מען מיט דעם יונג, אז ער זאָל ווערען אויס גנב? קודם דאַרף מען זעהען, אז זיין מאַמע זאָל ווערען אויס לעכין און זיין שטיעפטאָטען דעם העקער בעדאַרף מען קויפען א שטוב אסין אייגענע, און געלד בעדאַרף מען איהם אָנשימען פֿולע קעשעניס, און זאָגען איהם בפירוש, אַז דאָס איז ניט צוליעב איהם, נאָר צוליעב זיין שטיעפֿ-זוהן גערגעלע—ער זאָל איהם אויפהערען צו שלאָגען און צו רופען גנב. . . .

ביי די געדאַנקען וואַקסט אויס גערגעלע גנב! אַ באַרוויסער, ווי אלע מאָל, און איין אַבגעריסענער.

— ווי קומסט דו אַהער?

— און דו? . . .

זיי צערעדען זיך און לאָזען זיך געהן. שלום איז איהם מודיע, אַז ער פּאַהרט אַוועק. גערגעלע ווייסט עס. ער האָט שוין געהערט און געזעהען אפילו די בויד מיט די דריי פּערד.

— געזעהען? וואָס זאָגסט דו אויף זיי?

— אויף וועמען?

— אויף די פּערד.

— וואָס זאָל איך זאָגען? פּערד. . . .

— און די בויד ווי געפעלט דיר?

— אַ בויד. . . .

גערגעלע איז נישט אויפגעלעגט, נישט גוט געלוינט. זיין
 חבר וויל איהם מאַכען פרייליכער.
 — דו ווייסט? איך האָב נאָר וואָס פון דיר געטראַכט, ביזט דו
 אָנגעקומען אַקוראַט אין מיטען . . .
 — טאַקיי? וואָס האָסט דו געטראַכט, אַ שטייגער?
 — איך האָב געטראַכט . . . איך האָב דיר אין זינען געהאַט
 ביים אוצר . . .

— ביי וואָסער אוצר?

שלומ'ן ווערד שלעכט: זאָל ער איהם זאָגען, צי זאָל ער איהם
 ניט זאָגען? גערגעלע פרעגט נאָך אַמאָל: „וואָסער אוצר?“ עס
 העלפט נישט—מע מוז איהם זאָגען. און ער דערצעהלט אויס ווער
 גען אוצר. גערגעלע ווערד נייגער: „וואו זשע געפינט ער זיך,
 דער אוצר?“ זיין חבר ווערד נאָך ערגער: זאָל ער איהם זאָגען,
 צי זאָל ער איהם ניט זאָגען? אין גערגעלע'ס אויגען צינדט זיך אַן
 א פייערעל: „וואָס האָסט דו מורא זאָגען—איך וועל איהם אויס-
 כאַפען? . . .“ שלום האָט שוין חרטה, וואָס ער האָט נאָר אָנגעד-
 הויבען, און ער רעדט צו איהם מיט דעם אייגענעם טאָן, ווי פינעלע
 שימעלעס האָט אַמאָל מיט איהם גערעדט פון אויבען אַראָפּ:
 — נארעלע, און אז איך וועל דיר אפילו זאָגען וואו, וועסט דו
 אויך אהין נישט קאָגען צוקומען, ווארום מע דאַרף דערצו קענען
 קבלה—איז איינס; און צווייטענס, בעדאַרף מען פאַסטען פערציג
 תעניתים און אויפ'ן איין און פערציגסטען טאָג . . .
 — און אויפ'ן איין און פערציגסטען טאָג ביזטו א שוטה!—
 שלאָגט איהם איבער גערגעלע און כאַפט אַ קוק אַראָפּ אויף זיין
 חבר'ס שטיוועלעך. אפנים, זיי זענען איהם געפעלען.

— נייע? . . .

זיין חבר ווערד ווי פערשעמט: שפּאַגעלנייע שטיוועלעך אין
 דער צייט, ווען גערגעלע איז א באַרוויסער! און ער רופט זיך אַן
 צו גערגעלען:

— אויב דו ווילסט, קום מיט מיר צום פעטער ניסלען, וועל איך דיר עפֿים שענקען . . .

— עפֿים שענקען? פֿאַר וואָס ניט? . . . — גערגעלע איז גאַנץ צופֿריעדען, און ביידע מאַכען זיי גיכע טריט. געקומען אַהיים צום פעטער ניסלען. טרעפען זיי דאָרט אַ גאַנצע האַליאַסטרע פֿריינד און גוטע פֿריינד, וואָס האָבען דערהערט, אַז אַ פּוהר איז געקומען צופֿאַהרען נאָך נחום וועוויק'ס קינדער, זענען זיי דאָס געקומען זיך געזעגענען און לאָזען גרוסען זייערע טאַטע־מאַמע גאָר פֿריינדליך. צווישען דער האַליאַסטרע האָבען זיך געפונען אויך די צוויי גבאי'טעס, „פרומע די מויד“ און „פייגעלע אשמדאי“, דערוויילע אליין, אָהן זייערע מאַנען. שפעטער אַביסעל וועלען קומען די מאַנען אויך זיך צו געזעגענען און צו לאָזען גרוסען. אַלע קוקען אויף די קינדער מיט רעספעקט—מענשען פֿאַהרען אין אַ גרויסער שטאָרט, קיין פֿערעיאַסלאָוו! מע רעדט שוין צו זיי גאָר מיט איין אַנדער לשון. מע ניט זיי עצות, ווי אזוי זיי זאָלען פֿאַהרען און וואו זיי זאָלען זיך אָפּשטעלען אין באַרישפּאַלי. דער פעטער ניסעל שענקט זיי צו שנעל, ווי זיין שטייגער איז, און פֿרעגט די שקצים, אויב זיי וועלען אַמאָל צושרייבען אַ בריוועל?—א שאַלע אַביסעל! זיי וועלען שרייבען אַלע וואָך, צוויי מאָל אַ וואָך, אַלע טאָג! . . . שמואל־אלי דער חזן בעט, זיי זאָלען איבערגעבען פֿון איהם גאָר אַ בעזונדערען גרוס דעם טאַטען און זאָגען, אַז זינט יענער איז אַרויס־געפֿאַהרען פֿון דאַנען. האָט ער, שמואל־אלי, נאָך איין שאַך אפילו נישט געשפּיעלט, ווארום וואָרענאָק איז אַ פּוסטקע! די מוחמע האַדעל איז מיט אַמאָל געוואָרען גוט, האָטש לעג זי צו אַ מכה. זי האָט געזאָגט, אַז זי פֿערשטעהט ניט, ווי אזוי שיקט מען דאָס אַרויס קינדער הונגעריגע? און וואָס איז דאָס פֿאַר אַ שפּייז אין וועג אויף צוויי מעת־לעת קיבלעד, האַרטע אייער און באַרען? די קינדער וועלען דאָך אויסגעהן פֿון הונגער! און זי האָט גענומען פֿאַקען זיי אין וועג אַריין וואָס זי האָט געקאָנט: שמואל־אלי אין אַ קליין טעפעלע, אַ סלאָיעקעל פֿערצוקערטען אינגעמאַכטס, אפנים,

פון פאר'יאָהרען זומער, און פאָווידלע, נאָר אזא זויערע, וואָס
מע קאָן דערזעהען קרוקע מיט לעמבעריג!

אין דער צייט, וואָס די מוהמע האָדעל האָט געפאָסט אין וועג
אריין, און די קינרער זענען געווען פערנומען מיט'ן געזעגענען זיד,
האָט זיד דערווייל אָפגעשפיעלט א קליינע טראַגעדיע צווישען „פּרד-
מע די מויד“ און גערגעלע גנב. פרומע האָט דערזעהען גערגעלען,
האָט זי א קוק געגעבען אויף איהם מיט'ן בלינדען אייגעל און א
פרעג געטהאָן ביי הייגעלע אשמדאי: „וואָס טהוט דאָ דער גנב?...“
האָט גערגעלע ניט געוואָרט ביז יענע וועט ענטפערען און האָט פון
זיין זייט א פרעג געגעבען: „וואָס טהוט דאָ די בלינדע?...“
עס וואָלט געקאָנט ארויס דערפון א מיאוס'ער סקאַנדאַל, ווען שלום
נעמט נישט זיין חבר גערגעלע פאר א האַנד און פיהרט איהם ניט
ארויס אין הויף אריין (אין אזא טאָג מעג מען אַלסדינג, אפילו
חבר'ען זיך מיט גערגעלע-גנב).

— איך האָב געוואָנט, איך'ל דיר עפּים שענקען א זאָך? נא! ...
און שלום נחום וועוויק'ס, צופריערען פון זיין פילאַנטראָפיע,
שטרעקט אויס זיין חבר גערגעלע-גנב זיינע אַלטע שטיוועלעך,
ארויסגענומען פון אונטער דער פּאַלע. גערגעלע, אפנים, האָט זיך
גערעכט אויף איין אַנדער מין מתנה, ניט אויף א פּאַר אַלטע שטי-
וועלעך. און דערצו איז ער געווען צעקאַכט פונ'ם אינצידענט מיט
דער בלינדער פרומע און נישט צופריערען מיט דעם, וואָס זיין חבר
האָט פון איהם פערלייקענט דעם אָרט פונ'ם אוצר, און גלאַט נישט
אויפגעלענט דעם טאָג, האָט ער די שטיוועלעך ביי זיין חבר צוגע-
נומען. נאָר ער האָט זיי באַלד געגעבען א שמיים אוועק פון זיך
מיט כעס, און ער איז א באַרוויסער אוועק פון הויף, זיך געלאָזט
לויפען און—איז פערשוואַנדען געוואָרען.

א נאָרישער אינצידענט—נאָר וויפיעל געזונד האָט ער געקאָסט!
גערגעלע'ס אַנטרונען ווערען האָט פערביטערט זיין חבר'ס געזע-
גענען זיך מיט'ן שטערטעלע און אַפ'גע'סמ'ט איהם די גאַנצע זיס-

קייט פון דער ערשטער, נרויסער, שענער, ווייטער נסיעה. וויפיעל
 ער האָט נישט געוואָלט נאָכדעם אָפטרייבען פון זיך דאָס טרויעריגע
 בילד פון זיין בעליידיגטען חבר, איז עס דוקא געקראַכען איהם אין
 פנים אריין, געשטאַנען פאר די אויגען און גענאָגט דאָס האַרץ:
 „האַסט בעלעדיגט, בעלעדיגט איין אַרעמען חבר! ...“
 ארויסגעפאָהרען פון מאַרק, גע'פטר'ט די קלייטען, די הייז-
 לעך, דעם בית-עולם און, להכביל, דעם גויעשען „צווינטער“ און
 אריבערגעפאָהרען דאָס בריקעל און געלאָזט הינטער זיך שוין די
 לעוואַדע אויך—אויס וואַראַנקאָ! דעמאָלט האָט דער העלד פון
 דער דאָזיגער ביאָגראַפיע מיט אַמאָל דערפיהלט עפּים אַ מאַדנע
 ענגשאַפט אין האַלז, און אַ וואַרעם געפיהל פון רחמנות צום קליי-
 נעם שטערטעלע האָט איהם דורכגענומען דורך און דורך, גלייך ווי
 דאָס שטערטעלע וואָלט געבליבען א יתום. . . דאָס דאָזיגע גע-
 פיהל אינאיינעם מיט'ן פערדראָס פון גערגעלע'ס אַנטרונען ווערען
 האַכען ווייך געמאַכט זיין האַרץ און בענעצט זיינע אויגען. אַפּגע-
 קערעוועט דעם קאָפּ אויף אַ זייט, בכרי זיינע ברידער זאָלען עס
 נישט בעמערקען, האָט ער אַפּגעווישט אַ טרעד און האָט שטילער-
 הייד זיך אַפּגעזעגענט דאָס לעצטע מאָל מיט'ן שטערטעלע: „זיי
 געזונט, וואַראַנקאָ, זיי געזונט! ..“

די נסיעה.

די נסיעה.

די ריזע ביי מאיר'וועלעך בעל-עגלה אין בויד—פילאזאפישע געדאנקען—די ערשטע סטאנציע אין וועג—בארישפאלי. „נעויגע“ בעלי-בתים פון דער אכסניה.—א נאכטלענער אויף דער ערד.—דער העלד געזענענט זיך אויף שטענדיג מיט וואראנקא.

אָר דער, וואָס איז אליין אויסגעוואַקסען אין אַ קליין שטעדטעל און איז דאָס ערשטע מאָל אויף זיין לעבען ארויסגעפאָהרען פונ'ם קליינעם שטעדטעל אויף גאָט'ס וועלט, יענער וועט פערשטעהן און וועט מיטפיהלען דעם גליק מיט דעם פערנעניגען מיט דעם רחבת-הנפש, וואָס קליינ-וואָרג האָט געפיהלט פון דער דאָזיגער ער-



שטער אָנגעלעגטער נסיעה. די ערשטע צייט האָט מען זיך אין בויד גאָר קיין אָרט ניט געקאָנט געפינען. האָט מען זיך אָנגע-לעהנט, ווי דער טאָטע צום סדר אויף דער עסעבעט, אָדער מע האָט ארוינגעלעגט די הענד אין די קעשענים און אויסגעצויגען זיך אין דער לענג, אָדער מע האָט זיך גאָר אויפגעשטעלט, אָנגעהאלטען זיך אין מיט די הענד אין די רייפען פונ'ם ביידעל. דאָס האָט שוין מאיר-וועלוויל בעל-עגלה ניט געוואָלט ליידען, און, כאָטש ער האָט גע-שלאָגען מיט חברה בלאָט און אַ גאַנצען וועג דערצעהלט זיי בעל-עגלה-מעשיות, פון דעסטוועגען האָט דאָס איהם ניט געשאַדט מכטיח צו זיין, אז טאָמער וועלען זיי איהם ארויסרייסען אַ שטיקעל בויד, וועט ער זיי ארויסרייסען די קישקעס. מאיר-וועלוועל האָט דאָס אָפגעזאָגט אַ שמיץ געגעבען די „סוסים“ און געפאָהרען ווייטער.

ווער עס געדענקט דעם טעם פון פאָהרען דעם ערשטען מאָל, דער ווייסט, ווי אזוי דער וועג לויפט, ווי אזוי די ערד ווערד פערד שוואַונדען אונטער די רעדער און אונטער די פיס פון די פערד, ווי אזוי אלעס שוועבט פאר די אויגען, ווי אזוי סע שמעקט א פערשפע-טיגט גרעזעל, אָדער א פערטשעפעטע צווייג פון איין עלענדען בוים, ווי אזוי די פרישע לופט כאַפט זיך אריין דורך דער נאָז און דורך דעם האַלז אינווייניג אריין און גלעט, גלעט—א מחיה! און עס הויבט אייך, און עס זינגט זיך אייך, —ס'איז אייך גוט אָהן איין עק און אָהן א שיעור! דורכגעלאָזט אלע הייזער מיט'ן בריקעל, מיט דער לעוואַדע, מיט'ן בית-עולם, פליהט איהר ווייטער און ווייטער און איהר דערזעהט הויכע „לעבעדיגע מתים“, וואָס דרעהען מיט די הענד ארויף און אַראָפּ, ארויף און אַראָפּ, עכ נעמט אַזש אַן א פחד. צום סוף, אַז מע קומט צו נאָהנט, זעהט מען, אַז ס'איז גאָר ווינטמיהלען. נאָר אַט באַלד ווערען זיי אויך פערשוואַונדען, און איהר זעהט מעהר ניט נאָר הימעל און פעלד, פעלד און הימעל, און עס גלויבט זיך אייך אַראָפּשפרינגען פון וואָגען, אָדער בעסער ארויספליהען פון וואָגען און אריינשווימען אין דער דאָזיגער בלוין קייט, וואָס האָט ניט קיין אָנהויב און האָט ניט קיין סוף. ניט וויר לענדיג קומען געדאַנקען, ווי קליין דער מענש איז און ווי גרויס איז דער, וואָס האָט בעשאַפען אַט די דאָזיגע שענע גרויסע וועלט, און א פערוועגנטער פון די געדאַנקען, הויבט זיך אייך אַן צו דרימל לען. נאָר אַט שניידט זיך אויס פאר די אויגען עפּיס א גרויסע פוהר, מיט א פאָר גרויסע אַקסען מיט גרויסע הערנער, און א גוי, א באָר וויסער, מיט א גרויס הימעל, געהט צופוס, און מאיר-וועלעל גרויסט זיך מיט'ן גוי האַלב אויף גויעש און האַלב אויף אידיש: „זאָד ראָווע, טשאַלאָוויטשע, האַרצוועהטיג אין בויך נעחיי טובי בודע, און בויכוועהטיג אוהאַלעוואו . . .“ דער גוי ווייסט ניט, וואָס דער איר זאָגט צו איהם, צי גוטס, צי שלעכטס, שטעהט ער א וויילע א פערטומעלער; דערנאָך טהוט ער א מאַך מיט'ן קאָפּ און א מורקע אונטער דער נאָז א דאַנק און פאָהרט ווייטער, און חברה קליינזאָרג

שיסען אויס א געלעכטער. מאיר-וועלוועל, וואָס האָט אפילו קיין שמייעל ניט געמעהן, דרעהט אויס דעם קאָפּ צו זיינע יונגע פאַרשויןדלעך: „וואָס פאַראַ געלעכטער אויף אייך, ממזרים?“— אַ שענע מעשה נאָר אַ קורצע—ער פּרעגט גאָר וואָס פאַר אַ געלעכטער! . . . און אזוי געהט עס ווייטער דעם גאַנצען טאָג, דעם ערשטען טאָג פון דער דאָזיגער גליקליכער נסיעה—אין סוף זומער. די לעצטע טעג פון זומער—ווי שעה זיי זענען! די פעלדער נאַקט, ערטער ווייז צעאקערט, דאָס ברויט שוין לאַנג אַראָפּגענור מען, נאָר וואַר-ניט-וואו וואַרפט זיך דורך אַ בלימעל, אַ זאַנג, אַ קווייטעל. אין די גויעשע גערטנער ליגען נאָך די קאווענעס און אַרבוזעס, וואָס דאַרפֿען פּערטיג ווערען, אויך לאַנגע טיקוועס, וואָס נעמען זיך אָן מיט זאַפט, און די הויכע סאַנישניקעס, וואָס האָבען זיך אויסגעצויגען מיט שטאַלץ, בעווייזען זייערע געלע רייכע קומטש מעס. און די גאַנצע וועלט איז נאָך פול מיט פליגעלעך און מעד רעשקעס, וואָס זשומען און הודען, מיט היישערקלעך, וואָס שפּרינגן גען, מיט פּערחלעך און פליטערלעך, וואָס טראַגען זיך און וויעגען זיך יום-טוב'דיג אין דער לופטען. און דער ריח פון פעלד פּער-טראַנט אין גאָז אַרײַן, און די וועלט אַרום און אַרום זעהט אויס אזוי גרויס, און דער הימעל אויבען אזוי קיילעכדיג, און צום צווייטן טען מאָל קומט אויף די געדאַנקען, אַז די מענשען זענען צו קליין, צו קליין פאַר אַזאַ גרויסע וועלט, און אַז נאָר גאָט, וואָס איז מ'ו אַ כ'ל ה'רץ כ'בו'דו, —ער איז אָנגעמאַסטען פאַר אַזאַ וועלט... — קריכט אַראָפּ, ממזרים, מיר זענען שוין אין באַרישפּאַלי. דאָ נעכטיגען מיר אונטער און „מירטשעמאַרגען“ פאַהרען מיר ווייטער.

באַרישפּאַלי—אַ נייע שטאָדט. בעסער וועט זיין, אַז מיר וועלען זאָגען—אַ ניי דאָרף, אַ גרויס דאָרף. הייזלעך דיזעלבע, וואָס אין וואַרזאַנקאַ, מענשען אויף די אייגענע, נאָר נעזער אַנד דערע. אַ צופאַל, אָדער ס'איז טאַקיי אזוי, נאָר די חברה זענען געווען איבערראַשט פון דעם, וואָס דער בעל-הבית פון דער סטאַנ-

ציע, די בעל-הבית'טע און זייערע פיער דערוואקסענע טעכטער—אלע זענען זיי געווען מיט לאנגע נעזער, און טאָמער איז קאָרג, האָט די דיענסט נאָך אַ לענגערע נאָז פון זיי אלע. דערהערט פונ'ם בעל-עגלה, ווער די פאַרשויןדלעך זענען, האָט דער לאַנגנאָזיגער בעל-הבית זיי אויפגענומען מיט כבוד, זיי אָפגעגעבען שלום עליכם, געהייסען דער לאַנגנאָזיגער דיענסט, זי זאָל שטעלען דעם סאַמאָר וואָר, אַ וואונק געגעבען צו דער לאַנגנאָזיגער בעל-הבית'טע, זי זאָל דערלאנגען פערבייסען, און אַ קאָמאָדעווע געגעבען צו די לאַנגנאָזיגע טעכטער, זיי זאָלען אַנטהון די שיד—זיי זענען געגאנגן גען באַרוויס.

מיט די דאָזיגע באַרוויסע מיידלעך זענען די יונגע ריזענדע געוואָרען אביסעל שפעטער נאָנץ היימיש. מיט גרויס נייגעריגקייט האָבען די מיידלעך זיך אויסגעפרעגט ביי די יונגלעך פון וואָסען און וואוהין זיי פאַהרען, און ווי אזוי זיי הייסען, און ווי געפעלט זיי באַרשיפאָלי—אַלסדינג האָבען זיי געוואָלט וויסען, אפילו ווי פיעל יעדער איז אַלט. דערנאָך האָבען אלע אינאיינעם, די יונגלעך מיט די מיידלעך, פערזוכט פון דער זייערער פאָוידלע, וואָס די מוהמע האָדעל האָט מיטגעגעבען, און די געלעכטערען זענען געגאנגען ביז'ן הימעל אריין.

דערנאָך האָט מען גענומען שפיעלען „קוציבאבע“ אָדער אין „זשמורקעס“, אַ שפיעל, וואָס מע פערבינדט איינעם די אויגען און מע לאָזט איהם, ער זאָל כאַפען וועמען ער וויל. די מיידלעך האָבען זיך שטאַרק צעהיצט, און אז ס'איז זיי געראָטען צו כאַפען עמיצען פון די יונגלעך, האָבען זיי איהם אזוי שטאַרק געקוועטשט צו דער ברוסט, אז ס'איז יענעם שיער די נשמה ניט ארויס . . .

ביינאכט האָט מען די געסט בעלעגט אויף דער ערד מיט היי אויסגעבעט, און בכדי זיי זאָלען זיך ניט געפינען בעלידיגט, האָט זיי די לאַנגנאָזיגע בעל-הבית'טע בעוויזען, אז אינ'ם צווייטען ווינד קעל פונ'ם זעלבען חדר ליגען איהרע טעכטער אויף אויף דער ערד, „און וואַקסען פון דעסטווענען, קיין עיז-הרע, נאָנץ נישקשה'דיג,“—

הָאָט זי צוגעלעגט און אויסגעשנייצט די לאַנגע נאָז. חברה וואָל-
טען דעם דאָזיגען געלעגער אָנגענומען מיט פּערגעניגען, ווען זיי
זאָלען זיך ניט שעחמען פאר די מיידלעך אויסצוטהון. און די
מיידלעך האָבען זיך דוקא ניט געשעהמט און האָבען גאנץ גרינג
אראָפּגעוואָרפען פון זיך די קאפּטלעך; געבליבען באַרוויסע און
אין איינע קליידלעך, מיט נאָקעטע העלזער, האָבען זיי צעלאָזט
די האָר און מאָרנע איבערגעקוקט זיך, געוואָרפען אויף די יונגלעך
מיט די אויגען און געלאַכט, געלאַכט, געלאַכט.

— לאָז זיין שטיל!—הָאָט אויסגעקאָמאָדעוועט דער בעל-
הבית און הָאָט אויכגעלאָשען דעם הענגל-לאָמפּ. עם הָאָט זיך אָבער
אין דער פינסטער נאָך געהערט אַ פּערשטיקטער געלעכטער פון
ביידע צדדים און אַ שאַראָף פון היי. אָבער נישט לאַנג, וואַרום
ס'איז געקומען דער געזונטער יונגער אומשולדיגער שלאַף און הָאָט
צוגעשלאָכען די געזונטע יונגע אומשולדיגע אויגען.

די „ברכות“ פון אין דערפריה, וואָס דער בעל-הבית הָאָט גע-
זונגען מיט'ן געוויסען נעז, האָבען אָנגעזאָגט די קינדער, אז ס'איז
שוין טאָג און אז מע דאַרף פּאָהרען קיין פּערעיאַסלאָוו. דאָס לעצ-
טע וואָרט הָאָט ווי אַ בריה געגעבען און אָנגעפילט דאָס האַרץ מיט
שמחה און מיט תּענוּג. מאיר-וועלוועל בעל-עגלה הָאָט צענויפגע-
לעגט דעם טלית ותפילין און דאָס פנים הָאָט איהם געשיינט, ווי
ביי אַ צדיק. דערנאָך איז ער אוועק שפּאַנען די „סוסים.“ דאָרט
הָאָט ער זיך אויסגע'מענה'ט מיט „מאודריק'ען,“ מיט „טענצערען“
און מיט דער „יחסנ'טע,“ אויף זיין לשון, איינגעטיילט יעדען בע-
זונדער, נאָר דעם גרעסטען חלק הָאָט בעקומען „טענצער,“ דערפאר,
ער זאָל ניט טאָנצען דעמאָלט ווען מע
שפּיעלט ניט ...

די זון הָאָט אַרצובגעשיינט, און דער גאַנצער הויף איז געווען
ווי איינגעטונקען אין גיך-גאַלד, און בריליאַנטען האָבען געפינקעלט
און געשפּיעלט זיך אומערדם, בריליאַנטען, דימענטען! אפילו די
קופּע מיסט, וואָס הָאָט זיך אָנגעזאַמעלט דורכ'ן גאַנצען זומער,

און אפשר דורך צוויי זומערען, איז געווען מיט גאלד בעדעקט. און ווער שמועסט, דער האָהן מיט די היהנער, וואָס האָבען זיך דאָ גע- פאַרעט אויף דער קופּע, — די האָבען אויסגעזעהען ביז'ן לעצטען פעדערעל זעב טהור. זייער קוואַקען האָט געגלעט. זייער שאַרען מיט די פּיסלעך האָט געהאַט דעם זיבעטען חן. און אז דער געלעך האָהן איז ארויף אויף דער קופּע און האָט צוגעמאַכט די אויגלעך און האָט אויסגעצויגען דעם לאַנגען, שענעם, כּפּול־שמונה־דיגען קוקאַריקו אויף זיין חזנישען שטייגער, האָט זיך דערפּיהלט די שענהקייט פּון דער וועלט און ווידער אַמאָל די גרויסקייט פּון דעם, וואָס האָט בעשאַפּען די וועלט. און עס האָט זיך געגלויבט איהם אָפּגעבען אַ שבת — נישט הלילה אוועקשטעלען זיך דאוונען, ווי דער בעל־הבית פּון דער באַרישפּאַלער סטאַנציע, אָדער ווי מאיר וועלוועל בעל־עגלה — ניין, דערויף האָבען חברה קיין חשק ניט געהאַט, דאָס האָט זיך זיי שוין לאַנג צוגעגעסען; נאָך אינוועניג ביי זיך אין האַרצען דאַנקען און לויבען גאָט — דאָס יא.

— קריכט אין וואַגען אריין, ממזרים, מיר האָבען נאָך אַ טאַג צו פּאַהרען! — האָט מאיר־וועלוועל זיי צוגעטריבען, בעצאָהלט פּאר היי און האָבער און געזעגענט זיך מיט די בעל־יביתים פּון דער סטאַנציע. חברה האָבען זיך אויך גאַנץ פיין אָפּגעזעגענט מיט דער לאַנגגעזיגער משפּחה, אריין אין בויד אריין, און אַ נייע פּרישקייט, אַ נייע זיסקייט, אַ נייע רחבת האָט זיי אונטערגעכאַפּט און ארומ גענומען פּון אלע זייטען, באַלד נאָך דעם ווי דער וואַגען האָט טרייסלענדיג זיך ארויסגעקאַטשעט פּון באַרישפּאַלי און ארויסגע- פּאַהרען ווידער אויף דער ברייטער וועלט פּון פעלדער און גערטנער, פּון זאַמד און פּון וואַלד און פּון הימעל און ווייטער הימעל. עס האָט שוין אָנגעהויבען ווערען אביסעל צופיעל הימעל. עס האָט שוין אָנגעהויבען אביסעל צועסען זיך, ניט אזוי דער הימעל, ווי דאָס פּאַהרען; און ניט אזוי דאָס פּאַהרען, ווי דער בעל־עגלה מאיר וועלוועל מיט זיינע מעשיות. און אגב האָט אָנגעהויבען פּויקען אין קאַפּ, שווינדלען אין די אויגען און שטעכען אין די זייטען פּונ'ם

טרייסלען, וואָס ס'האָט געטרייסעלט, און פונ'ם וואַרפען, וואָס
 ס'האָט געוואַרפען. טערטערטערטער! עס האָט אויסגעוויזען,
 אז ס'וועט אייביג אזוי טערקען, עס וועט נאָר קיין מאָל ניט אויפֿ-
 הערען. און עס האָט זיך אָנגעהויבען וועלען אַראָפּקריכען, און
 עס האָט זיך אָנגעהויבען בענקען נאָך דער ערד, בענקען אהיים,
 בענקען נאָכ'ן שטעדטעלע, נאָך וואַראַנקאַ. און דער העלד פון דער
 דאָזיגער ביאָגראַפיע האָט זיך פּערשלאָגען אין אַ ווינקעלע ביי מאיר-
 וועלוועל אין בויד, אָפּגעזיפּצט פון דער גרינג און מיט האַרץ גע-
 זעגענט זיך מיט דעם נאָך אַמאָל און נאָך אַמאָל און געשעפטשעט
 שטילערהייד, זיינע ברודער זאָלען עס ניט הערען:
 — זיי געזונט, וואַראַנקאַ! זיי געזונט, זיי געזונט! . . .

איז דער נייער היים.

אין דער נייער היים.

פערעיאסלאוו א כרד. — א קאלט בענגעניש. — דאס זילבער איז פערזעצט. — פֿרנסה געשלאגען. — דער טאטע איז פערזארגט.

נאך צוויי טעג טרייסלען זיך און העצקען זיך, ווארפען זיך און קאטשען זיך, און אָנגעגעסען זיך מיט שטויב, און אָנגעהערט זיך מיט בעל־עגלה־מעשיות, האָבען די יונגע רייזערע אויפ'ן צווייטען טאָג פארנאכט דער־פיהלט, אז זיי זענען שוין אַט־אַט אין דער היים. נאָך אַ ביסעלע און עס האָבען זיך אין דער פינסטערער נאכט אָנגעהויבען בעווייזען קליינע פייערלעך — סימנים פון אַ שטאָרט. דערנאָך האָבען די רעדער גענומען קלאַפען איבער שטיי־נער, און די בויד האָט געטראַסקעט נאָך ערגער ווי פריהער. דאָס איז שוין געווען די אמת'ע שטאָרט, די גרויסע שטאָרט פערעיאס־לאַוו. מיט אַ רעש און מיט אַ האַרמידער האָט זיך מאיר־וועלוועל'ס בויד צוגעקאטשעט צי אַ פינסטערען הויף, וואו ס'איז געהאנגען איבער'ן טויער אַ פעררויכערטע לאַנטערנע מיט אַ בעזעמעל פון הוי — אַ סימן אויף איין איינפאָהר־הויז.

אז זייערע עלטערענס פֿרנסה איז איצט איין איינפאָהר־הויז — דאָס איז פאר די קינדער געווען אַ סורפריז און אַ בעלידיגונג. סטייטש, זייער טאטע נחום וועט אויפנעהמען געסט? זייער מאַמע חיה־אסתר וועט קאָכען פאר זיי וואַרעמעס? זייער באַבע מינדי וועט זיי בעדיענען? קיין שטארקערען אַראַבפאל, קיין גרעסערען בזיון האָבען זיי זיך ניט געקענט פאַרשטעלען. און דער טרוימער



שלום, וואָס האָט שמענדיג גע'חלומ'ט פון בעסערע צייטען, וואָס האָט זיך ארומגעטראָגען מיט זיין אויג, האָט דערנאָך אין דער שטייל געטרויערט, געוויינט אין דער פארבאָרגעניש, און שטארק געבענקט צוריק צום ליעבען קליינעם וואָראַנקאַ. ער האָט ניט פערשטאַנען, פאַר וואָס האָבען די גרויסע געהאַט געזאַגט: משנה מקום משנה מזל? א שיענער „משנה מקום משנה מזל“—נישטאַ וואָס צו רעדען! ...

— קריכט אַרויס, ממזרים, מיר זענען שוין געקומען! — אזוי האָט מאירווועלעל אָנגעזאַגט די בשורה נאַכדעם ווי ער האָט מיט א לאַנגען „טפּררוו“ זיך אָפגעשטעלט ביים גאַניק פונ'ם איינ-פאַהרהויז.

צעבראַבענע, צעלאַמעטע און הונגעריגע, האָבען חברה גע-נומען איינציגווייז אַרויסקריכען פון בויד און אויסגלייכען זיך די ביינער. גיך האָט זיך געעפענט די שטוב-טויר און עס האָבען זיך אָנגעהויבען בעווייזען אויפ'ן פינסטערען גאַניק פיגורען, איינע נאָך דער אנדערער, וואָס מע האָט זיי אין דער פינסטערניש פון דער נאַכט געקאָנט דערקענען נור נאָכ'ן קול. די ערשטע פיגור איז געווען אַ הויכע און אַ ברייטע. דאָס איז געווען די באַבע מינדל. זי האָט אויסגעצויגען דעם אַלטען קאַפּ און אַ זאַג געגעבען: „אַ געלויבט ביזטו גאָט, זיי זענען שוין געקומען“. די צווייטע פיגור איז געווען אַ קלייניטשקע, אַ זשוואַוע. דאָס איז געווען די מאַמע חיה-אסתר. זי האָט ווי אַ פּרעג געגעבען עמיצען אַ דריטען: „שוין געקומען?“ — „שוין געקומען!“ — האָט איהר אָבגעענטפּערט מיט פרייד אַ זריטע פיגור, אַ לאַנגע און אַ דינע. דאָס איז געווען דער מאַמע, ר' נחום וועוויק'ס, איצט שוין רב נחום ראַבינאַוויטש (אין דער גרויסער שטאָדט האָט מען דעם זיידען וועוויק געגעבען די-מיסיע).

אַ בעגעגניש איז דאָס געווען נישט אַזאַ, ווי די קינדער האָ-בען געוואַרט. מע האָט זיך אַפילו צעקוּשט, נאָך קאַלטליך. דערנאָך האָט מען זיי אַ פּרעג געגעבען: „ס'מאַכט איהר!“ וואָס קען מען

ענטפערן דערויף? „נאַרנישט“... די ערשטע איז געווען די באַבע מינדי, וואָס האָט זיך דערמאָהנט אַז די קינדער קאָנען וועלען עסען. „איהר זענט הונגעריג?“ נאָך אַ מין הונגעריג! „איהר'ט עפעס עסען?“ נאָך אַ מין עסען! „מנחה מעריב געדאווענט?“ נאָך אַ מין דאווענען! . . .

די מאמע האָט זיך אַ וואָרף געגעבען אין קיך מאַכען עפעס עסען, און דער טאטע האָט דערווייל פּערהערט די קינדער, וואו זיי האַלטען אין לערנען. אַ, זיי האַלטען ווייט! נאָר וואָס דרעהט מען זיי אַ מח, אז עס ווילט זיך גאָר בעטראַכטען די נייע היים, די ניייע שטוב?

און זיי בויגען דעם קאָפּ אויף אַלע זייטען און קוקען זיך אַרום, וואו זיי זיינען אין דער וועלט. זיי דערזעהען פאַר זיך אַ גרויסע, נאָר אַ סוממע, אַ נאַרישעוואַטע שטוב מיט אַ סך חדרים'לעך, אייבערנעצוימט מיט זינע ברעטלעך. דאָס זענען חדרים פאַר אורחים, און אורחים — ניט איינער. אין מיטען שטוב איז אַ זאָל. אין זאָל האָבען חברה דערקענט דאָס גאַנצע וואָרָאָנקער מעבעל: דעם קיילעכניגען פאַנירטען קאַנאַפּע מיט'ן אויסגעטריפּטען געזעם, דעם קיילעכניגען פאַנירטען רויטען שפּיעגעל מיט די צוויי אויסגעשניצטע הענד פון אויבען, ווי ביי כהנים צום דוכנ'ען, און די גלעזערנע שאַפּע, פון וואַנען עס האָבען אַרויסגעקוקט נור די פּסח'דיגע פּיעלפאַרביגע טעלער, דאָס זילבערנע חנוכה'לעמפעל מיט'ן אַלטען זילבערנעם הדס־בעכער, וואָס איז געמאַכט געוואָרען ווי איין עפעל אויף אַ גרויסער צווייג מיט בלעטלעך. די אַלע איבעריגע זילבערנע־געגילטע כוסות, בעכער, בעכערלעך, גאָפלען, מעסערס און לעפעל און דאָס גאַנצע זילבער — איז נישט געווען שוין מעהר. וואו איז דאָס אַהינגעקומען? ערשט העט־שפּעטער, אין אַ צייט אַרום, זענען זיי געוואָהרע געוואָרען, אַז טאַטע־מאַמע האָבען עס אינאיינעם מיט דער מאַמע'ס פּערעל און ציערונג פּערזעצט ביי אַ פּערעיאַסלאַווער נגיד און נישט געדאַנט שוין מעהר אויסקויפּען קיינמאָל.

— געהט וואשט אייך ! — זאגט די באבע מינדי נאך דעם, ווי די מאמע חיהדאסתר האָט געבראכט צו טראָגען פון קיך עפעס נישט אזא געהויבענע וועטשערע: צוגעווארעמטע קאשע מיט פאָס סאָלים, און דאָס דאָרף מען עסען מיט ברויט, און דאָס ברויט איז אַלטגעבאָקען! די מאַמע אַליין שניידט דאָס מיט אַ מעסער און טיילט אויס יעדען זיין חלק — דאָס איז ביי זיי קיין מאָל נישט געווען. אַ קבצנישער מנהג!... און דער טאטע זיצט ביי דער זייט און הערט נישט אויף צו עקזאמינירען, וואו האַלט מען אין תנ"ך. דער טאטע זעהט אויס צופריעדען. די קינדער האַלטען ווייט. און ווער שמועסט, דער מיטעלסטער, שלום, דער איז קלאָר בעל־פה, קאָן זאָגען גאנצע קאפיטלעך ישעיה אויף אויסוועניג, ווי אַ וואסער. — נו, גענוג שוין, לאַזען זיי געהן שלאָפען! — זאָגט די מאַמע און געהמט צו דאָס איבערגעבליבענע ברויט פון טיש און פערשליסט דאָס אין שאַפּע. דאָס איז אויך נישט געווען ביי זיי דאָרטען אין וואראנקא. דאָס איז נאָר אַ מאוס'ער מנהג!...

עס איז שווער צו זאָגען: צי ווייל דער וועג איז געווען אַ לאַנג גער, אַ שווערער און מע איז געווען צעבראָכען אויף שטיק־שטיק־לעך, אָדער אפשר דערפאַר, וואָס די בעגעגניש איז געווען עפּים נישט איבעריג פריינדליך און דיא אויפנאהמע קבצניש'דיג — נאָר די נייע היים וואָס חברה האָבען וועגען איהר אזוי פיעל גע'חלום'ט, האָט נישט געפונען ביי זיי אין די אויגען יענעם חן, וואָס זיי האָבן בען געמיינט און געוואָלט. צו פיעל האָבען זיי אפנים געווארט פון דעם — דאָריבער האָבען זיי זיך געפיהלט ווי אָפגעשמיסענע און זענען געווען צופריעדען. אַז מע האָט זיי געהייסען ליינען קריאת־שמע און געהן שלאָפען.

ליגענדיג דערנאָך אויף שטרויענע זעק, אויסגעבעט אויף דער ערד, אַלע קינדער אינאיינעם, אין אַ גרויסען פינסטערען חדר אַהן אַ שום מעבעל — אַ מין דורכנאנגס חדר פון זאָל אין קיך אַרײַן, — האָט דער העלד פון דער דאָזיגער ביאָגראַפיע לאַנג נישט געקאָנט אַנשלאָפען ווערען. אין זיין קאָפּ האָבען זיך געבאַמבעלט אַלערליי

מחשבות און געדאנקען מיט קשיות, קשיות און קשיות: פאר וואָס איז דאָ אזוי פינסטער און אומעמיג? פאר וואָס זענען דאָ אלע אזוי פערזאָרגט? וואָס איז דאָס מיט דער מאמען, וואָס זי איז געוואָרען אזוי קאָרג מיט סכנות? וואָס איז דאָס מיט'ן טאטען, וואָס ער איז געוואָרען אזוי איינגעבויען, סוטולעוואטע און אזוי שטארק פער-עלטערט, אז עס קלעמט דאָס הארץ קוקענדיג אויף זיין געליגע-קנייטשט פנים? נישט שוין זשע איז דאָס אלסדינג נאָר צוליבע דעם, וואָס מען זאָט געזאָגט אין וואראנקא, אז די פ ר נ ס ה א י ז ג ע ש ל א ג ג ע ז ? נישט שוין זשע איז אָט דאָס דער משנה מקום משנה מזל? וואָס טהוט מען דערצו? דערצו איז — דער אוצר. אָך! ווען ער ברענגט מיט זיך האַטש אַ קליינעם חלק פון יענעם אוצר, וואָס לייענט בעהאַלטען אין וואָראַנקאָ! . . .

דערמאָהנט זיך אינ'ם אוצר, קומט איהם אויפ'ן זינען זיין חבר שמואליק דער יתום מיט זיינע וואונדערליכע מעשיות וועגען שענע אוצרות פון גאָלד און זילבער, דימאנטען און בריליאַנטען, וואָס געפינען זיך אין גן עדן התחתון, און וועגען יענעם אוצר, וואָס געפינט זיך אויף יענער זייט וואָראַנקאָווער בית-מדרש נאָך פון המעליצקי'ס צייטען... און עס חלום'ען זיך איהם אוצרות, גאָלד און זילבער, דימאנטען און בריליאַנטען. און זיין חבר שמואליק קומט איהם צו חלום, דער לייעבער שמואליק מיט זיין חנ'עוודיגען פנים, מיט זיינע גלאַנצענדיגע, מיט פעטען אָנגעשמירטע האָר. און עס מאַהלט זיך איהם אויס, אז ער הערט זיין ווייד-הייזעריגען קול, ווי ער רעדט צו איהם זיס-פריינדליך, ווי איין אַלטער, און ווי ער טרייסט איהם מיט גוטע ווערטער: „זאָרג ניט, שלום'אָני טייערער, אָט האָסט דו פון מיר אַ מתנה — אַ שטיין פון יענע צוויי שטייער, קלייב דיר אויס וועלכען דו ווילסט — דעם שטיין, וואָס הייסט „ישפה“, אָדער דעם שטיין, וואָס הייסט „כדכד“... שלום איז אין פערלענענהייט. ער ווילסט ניט, ער האָט פערגעסען, וועלכער שטיין איז בעסער — דער שטיין, וואָס הייסט „ישפה“, אָדער דער שטיין, וואָס הייסט „כדכד“? און אזוי ווי ער טראכט דאָ אזוי, שפרינגט

אונטער גערגעלע גנב, כאפט אויס ביידע שטיינער און ווערד מיט זיי פערשוואנדען. און פינעלע שימעלעס — פון וואנען האָט דער זיך גענומען אָהער? — האַלט די הענד אין די קעשענעס און קאָטשעט זיך פאַר געלעכטער. „פינעלע, וואָס לאַכסטו?“, פון זיין מוהמע האָדעל מיט איהר פּאָווירלע“ — אַה-אַ-חא!“... — שטעהט אויף, חברה פלעצעל! זעה נאָר, ס'איז זיי נאָרניט צו דערוועקען! מע דאַרף אַרויסטראָגען דעם הקדש! מע דאַרף קאָדען וואַרעמעס! און זיי שלאָפען — אַ זיסער שלאָף אויף זיי! — קלאָגט זיך די מאַמע חיה-אסתר, אַ קלייניטשקע, אַ זשוואַווע, אַ פערפּאָרעטע, אַ פערטאַרעראַמעטע פון דער אַרבייט אין שטוב און אין קיך — איין מענש אַליין.

— אַי-אַ-נן, דאַוונען! — העלפט איהר אונטער די באַכע מינדי, האַלט אַ קרבן-מנחה אין האַנד און מישט אַ בלעטעל נאָך אַ בלעטעל און זאָגט מיט כונה, טאָר ניט מפסיק זיין.

— נאָכ'ן דאַוונען וועט איהר זיך דורכגען צו דער משפּחה אָפּגעבען אַלעמען שלום-עליכם, און אין חדר וועט איהר שוין אָנ-הויבען געהן, אַם ירצה השם, נאָך יום טוב.

אַזוי לייגט צו דער טאַטע ווייכער פון אַלע. ער געהט אָנגע-טהאָן אין עפּיס אַ מאַדנע האַלאַטעל, אויף קעש אונטערגעשלאָגען, כאַטש ס'איז נאָך וואַרעם אין דרויסען, און איין איינגעהויקער-טער, אַ פערזאָרגטער, פערציהט ער זיך מיט אַ שטאַרקען פּאַפּיר-ראַס און זיפצט אַזוי טיעף, אַז עס רייסט אויס אַ שטיק האַרץ. עפּיס דאַכט זיך אויס, אַז ער איז נאָר קלענער געוואָרען. עלטער און קלענער... און עס ווילט זיך לויפען פון שטוב אַרויס וואָס גיכער, לויפען אין דרויסען אַרויס, אָנקוקען די שטאַרט, זיך בעקענען מיט דער משפּחה.

די גרויסע שטאָדט.

די גרויסע שטאָדט

מע געהט בעקענען זיך מיט דער משפחה—זי מומע חנה מיט איהרע קינדער—
אלע און אברהמעל פעהרערען דעם העלד, וואו ער האלט אין תנ"ך—
ביים פעטער פיני פעהרערט מען איהם אין שרייבען.

יפה וויפיעל די שטאָדט האָט בינאכט אויסגע-
וויזען וויסט און פינסטער, אויף אזוי פיעל האָט
זי אין דערפריה געשיינט און געבלישטשעט און
געפונען חן און לייטזעליגקייט אין די אויגען
פון די וואַראַנקער יונגלעך, די קליינשטעמעל-
דיגע קינדער, וואָס האָבען געכאפט התפעלות
פון איטליכס ברעקעל בעזונדער. זיי האָבען נאָך קיינמאָל אויף
זייער לעבען נישט געזעהען אז גאָסען זאָלען זיין אזוי ברייט און
לאַנג און האָבען פון ביידע זייטען הילצערנע „פעשעהאָדען“ (טראַג-
טואַרען); אז שטיבער זאָלען זיין געדעקט מיט בלעך; אז פענסטער
זאָלען זיין פון דרויסען מיט געפארבטע גרינע, בלויע און רויטע
לאָדען; אז קלייטען זאָלען זיין געמויערטע פון ציגעל און האָבען
אייזערנע טהירען. היינט דער מאַרק, די קלויסטערס, און, להבדיל,
די בתי מדרשים מיט די שולען, און אפילו די מענשען — אלע
און אלעס איז אזוי גרויס און אזוי שען און אזוי ריין און אזוי
יום־טוב'דיג־פרייליך! ניין, פינעלע שימעלעס האָט ניט מגזם גע-
ווען, אז ער האָט דערצעהלט „וואונדירים“ פון דער דאָזיגער גרוי-
סער שטאָדט. אזוי ווי אויף רעדלעך האָבען זיך געגליטשט זייערע
פיס איבער די הילצערנע „פעשעהאָדען“ געהענדיג מיט'ן טאָטען



צו דער משפחה, זיך בעקענען און אָפּגעבען שלום. און נור ווייל דאָ איז געווען דער טאטע, האָבען זיי פאר דרד-ארץ נישט געקאָנט זיך אָפּשטעלען אויף יעדען טריט און בעוואונדערען די חרושים ונפלאות, וואָס זייערע אויגען האָבען דערזעהען. ווי דער שטייגער איז, איז אויף ז. פריהער געגאנגען דער טאטע, און די קינדער האָבען זיך נאָכגעשלעפט נאָך איהם, פון הינטען.

אריינגעטראָטען אין אַ גרויסען הויף און דורכגעשפּאַנט דורך אַ גרויסען גלעזערנעם ליכטיגען קאָרידאָר, איז מען אַריינגעקומען אין אַ רייכער פּריציזשער שטוב מיט געוועקסעלטע פּאָדלאָגעס, ווייכע קאנאפעס און שטוהלען, הויכע ביו דער סטעלי שפיעגלען, געשניצטע שאַפּעס, גלעזערנע קאנדעליאברעס אויף דער סטעלי, מעשענע העסעס אויף די ווענד — איין אמת'ער „פּאַלאַץ“, אַ „דירה-מלוכה“!

דאָס איז געווען דער מוהמע חנה'ס שטוב — אַ מאָדנע שטוב. אַ שטוב אָהן אַ טאטען (דיא מוהמע חנה איז איין אלמנה). די קינדער האָבען נישט געהערט זייער מאמע, נישט זייער רבי'ן, נישט קיינעם. אַ קליינע אַנאַרכיע. איטליכער האָט זיך געטהאָן וואָס ער האָט געוואָלט. און אלע צווישען זיך האָבען געהאלטען אין איין קריענען זיך, געגעבען זיך איינס אַנדערע צונעמענישען, און געלאכט האָט מען הילכייג, און גערעדט האָבען אלע אינאיינעם, און געטומעלט אזוי שטאַרק, אזש דער קאָפּ האָט זיך אייך גע-דרעהט.

די מוהמע חנה אליין אַ אירינע אַ הויכע, אַ גרויסארטיגע. עס וואָלט איהר אָנגעשטאַנען זיין אַ גראַנד-דאָמע, פון די וואָס שמעקען טאַבעקע פון אַ גאַלדען פּושקעלע, אויף וועלכען ס'שטעהט אויסגעמאַהלט אַ פּרינץ פון די אַמאָליגע פּרינצען, מיט אַ גרוי צעפעל און מיט זיידענע זאָקען. די מוהמע חנה איז געווען, ווייזט אויס, אַמאָל אַ יפּת-תואר. דאָס איז צו זעהן נאָך די טעכטער, זעלמענע — זעלמענע שעהנהייטען. ווי נור קליינוואַרג זענען

אריינגעקומען, אזוי איז געוואָרען אַ טומעל, אַ געשריי און אַ געד
פילדער :

— אַט דאָס זענען זיי? אַט דאָס איז ער, דער בעל־תנ"ך?
אנו, קום נאָר אַהער, שעהם זיך ניט! זעהט נאָר, ווי ער שעהמט זיך
עם אביסעל, האַתא־חא !

דער טאטע וואָט זיך, אפנים, נישט געקאָנט איינהאַלטען פון
צו געבען זיך אַ בעריהם מיט זיין זוהן, אז ער איז אַ גוטער בעל־
תנ"ך, האָט מען איהם געקרוינט דאָ טאקי באַלד אויפ'ן אָרט מיט'ן
נאָמען : „בעל־תנ"ך.“

— גים אָן דעם בעל־תנ"ך אַ גלעזעל טיי און געב איהם אַן
עפעל מיט אַ באַר, לאָז ער פערזוכען, דער בעל־תנ"ך, אונזערע
פערעיאסלאַווער אויבסטען.

— שאַט, ווייסט איהר וואָס? לאָז מען אריינרופען אַהערצו
אלי'ן מיט אברהם'לען, וועלען זיי איהם פעהרערען.
און מע האָט אריינגערופען אלי'ן מיט אברהם'לען.

אלי און אברהם'על זענען שוין היבשע בחורים מיט פיינע
בערדלעך און קעהרען זיך אָן צו דער מוהמע חנה'ס משפחה פון
איהר מאַנ'ס צד. זיצען אַ הויף קעגען אַ הויף. זייער פאָטער, יצחק־
יענקעל, איז איין אָפגעקומענער נגיד, לאָרט זיך כל ימיו מיט
„קאזנא“, טראָגט איין אויהרינגעל אין לינקען אויהער, אַ שענע קייר
לעכיגע באַרד, קוקט ניט אויף קיינעם, רעדט נישט מיט קיינעם
און שטענדיג שמייכלט ער מיט אזאַ מינע, ווי איינער רעדט :
„וואָס האָב איך מיט אייך צו שמועסען, אז איהר זענט אלע
בהמות ?“

די אַריינגעקומענע בחורים האָבען גלייך, אָהן צערעמאָניעס,
אַ נעהם געגעב'ן דעם וואָראַנקער בחור'על צום עקזאַמען, איהם
פעהרערט תנ"ך אויף אויסוועניג פון איין עק ביו'ן אַנדערען. און
מע דאַרף מודה זיין, אז דער וואָראַנקער בחור'על האָט דעם עקזאַ-
מען אויסגעהאַלטען גאָר־גאָר גלענצענדיג. ער האָט ניט נאָר געד-
טראָפּען איטליכס וואָרט וואו עס שטעהט, אין וואָסער אַ קאַפּי-

טעל, אין וואָסער פּסוק נאָר אפילו געזאָגט, וואו ס'געפינען זיך אלע איבעריגע ווערטער פונ'ם זעלבען שורש. דער טאטע האָט גע- קוואַלען, געקליבען תענוג, ממש געוואָרען ברייטער ווי לענגער. דאָס פנים זיינס האָט איהם נשיינט. די קנייטשען, וואָס אויפ'ן שטערן, האָבען זיך אויסגעגלייכט, און אליין האָט ער זיך עפּים ווי אויסגעגלייכט, געוואָרען נאָר איין אנדער מענש.

— אז ס'איז יאָ אזוי, לאָז מען געבען דעם בעל-תנ"ך נאָך אן עפעל און נאָך אַ באַר און נאָך נים און קאָנפעקטען, קאָנפעקטען! — האָבען דער מוהמע חנה'ס טעכטער די יפת-תואר'ס געקאָמאָנ- דעוועט, און דער נאָמען „בעל-תנ"ך" איז איהם פערבליבען אויף אַ לאַנגער צייט ניט נאָר אין דער משפּחה — מע האָט איהם שוין דערנאָך אין בית-מדרש, צווישען יונגלעך קונדייסים, אנדערש ניט גערויפען, ווי „דער וואַראַנקאווער בעל-תנ"ך". אויך די גרויסע ווער עס האָט נור געהאט גאָט אין האַרצען, דער האָט איהם גע- כאַפט פאַר איין אויער: „זאָג נאָר, דו קליינער בעל-תנ"ך, וואו שטעהט ערניץ אָט דער און דער פּסוק?"

דעם בעל-תנ"ך איז שטאַרק געפעלען געוואָרען דער מוהמע חנה'ס שטוב מיט דער מוהמע חנה'ס קינדער, פיני מיט מאַכען, צוויי יונגלעך-שקצים. מיט וועלכע ער איז גיך געוואָרען חבר. עס האָט זיך איהם אויסגעוויזען, אז קיין שענערע און קיין רייכערע שטוב, ווי דער מוהמע חנה'ס, איז ניטאָ ניט נור אין פּערעיאַס-לאַוו, נאָר אויף דער גאַנצער וועלט. ווארום וואו האָט איהר גע- זעהען, אז עפעל זאָל מען שלעפען פון אַ פּאַס, ניסלעך פון אַ זאַק און קאָנפעקטען פון אַ טאַרבע ? . . .

נאָנץ אנדערש האָט אויסגעזעהען דעם פעטער פיני'ס שטוב. אַ שטוב אַ אירישע, מיט אַ סוכה, מיט אַ סך ספרים, גאַנץ ש"ס, אַ זילבערן חנוכה-לעמפעל, אַ לאַנגע וואַקסענע הברלה. נאָר ווי קומט עס צו דער מוהמע חנה? אַ פרומע שטוב. אלע זענען דאָרטען פּרום. אזוי ווי דער פעטער פיני, אזוי זיינע קינדער. די זיהן אין לאַנגע קאַפּאַטקלעך ביז צו דער ערד, מיט אַרבע-כנפות'ען לאַנגע

ביו די קניהעם. די טעכטער—צנועות'דיג אָנגערוקט די פעטשיי-
לעס איבער'ן פנים, קוקען ניט קיין פרעמדען גלייך אין די אויגען
אריין, נאָר אז מע דערזעהט אַ פרעמדען, ווערד מען רויט, ווי אַ
צוויק, און מע לאַכט אויף קרעדיט. די מוהמע טעמע, אַ אידינע
אַ פרומע מיט ווייסע ברעמען, און ביי דער זייט איהר מאַמע —
צוויי טראָפּענס וואַסער די מוהמע טעמע, נאָר ניט צו דערקענען,
ווער ס'אַ מאַמע, ווער ס'אַ טאָכטער, ווען די מאַמע זאָל ניט טרייס-
לען מיט'ן קאָפּ: נייַדניין.

דאָ, ביים פעטער פיני'ן, האָט דער טאַטע נחום שוין נישט
בעריהמט זיך מיט זיין „בעל־תנ"ך". אין דער דאָזיגער שטוב האַלט
מען נישט פונ'ם תנ"ך. ווער לערענט תנ"ך? תנ"ך לערנען
אפיקורסים. דערפאַר האָט ער זיך נישט געקאָנט איינהאַלטען פון
בעריהמען זיך מיט זיינע קינדער'ס כתב. זיינע קינדער, האָט ער
געזאָגט, שרייבען, אז עס לאָזט זיך אויס די וועלט.

— אַט דער לליינער — האָט ער אַ ווייז געגעבען אויפ'ן
בעל־תנ"ך — האָט אַ הענטעל, אַ כתבא רבה !

— אנו, ווייזט נאָר אַהער אַ טינט און פען! — האָט דער
פעטער פיני אַ שאַף געגעבען און האָט פערקאָטשעט די אַרבעל
פון ביידע הענד, גלייך ווי ער אליין בעדאַרף עפּים טהון אַן אַר-
בייט — אַ טינט און פען זאָל מיר בעשאַפען ווערען, וועלען מיר
איהם פּערהערען שרייבען, אַט דעם „כתבא רבה". אַבער ניד !
און באַלד !

דעם פעטער פיני'ס בעפויל איז געווען אַ בעפויל פון אַ
שטרענגען גענעראַל. און אלע קינדער, די יונגלעך מיט די מיידלעך.
האָבען זיך אַ וואָרף געגעבען אין אלע ווינקלעך נאָך אַ טינט
און פען.

— אַ שטיקעל פּאַפּיער ! — האָט אויסגעקאָמאָנדעוועט ווידער
דער גענעראַל, ס'איז אַבער נישט געווען אין ערגיז קיין איבעריג.
שטיקעל פּאַפּיער.

— שאט! וויסט איהר וואָס? לאָז ער אָנשרייבען אָט דאָ אויף
 מיין סרור'על.
 אויף דער דאָזיגער המצאה איז געפאלען דעם פעטער פיני'ם
 יונגערער זוהן, איצעל, אַ משיקאווער בחור'על מיט אַ שפיצעכיג
 קעפעל און מיט אַ לאַנג נעזעל.
 — נעהם שרייב ! — האָט דער טאטע בעפוילען צו זיין
 „בעל־תנ"ך."

— וואָס זאָל איך שרייבען ?

— שרייב וואָס דו ווילסט.

איינגעטונקען די פען, האָט דער בעל־תנ"ך, אָדער דער
 „כתבא רבה", אַ ביסעל אַ טראַכט געגעבען, נישט געהאט וואָס צו
 שרייבען, כאַטש טהו זיך אָן אַ מעשה! דעם פעטער פיני'ם הויז-
 געזינד האָט שוין מסתמא איבערגעטראַכט, אַז דער „כתבא רבה"
 קאָן שרייבען נאָר דעמאָלט ווען מען זעהט ניט. נאָר דאָ איז איהם
 געקומען אויפ'ן זכרון דאָס, וואָס כמעט אויף יעדען אידישען ספר
 פלעגט יענע יאהרען שטעהן געשריעבען, און שלום האָט פערקא-
 טשעט דעם אַרבעל. געגעבען אַ דרעה מיט דער האַנד, איינגעטונ-
 קען נאָך אַמאָל די פען און אין עטליכע מינוט ארום איז געווען אַני
 געשריבען אָט ווי אזוי :

„אעפ"י שאסרו הכמים לכתוב על הספר, אלא משום סימן
 בעלמא מותר." אויף אידיש וועט דאָס הייסען אזוי גוט ווי :
 „חאָטש אַ פּי לו אויף אַ ספר שרייב
 בען טאָר מען ניט, נאָר צו לייעב אַ סימן
 מען מען."

דאָס איז געווען אַ מין הקדמה, נאָך וועלכער עס קומט די
 דאָזיגע בעקאנטע אויבשריפט :

„זה הסדר שייך. למי שייך? למי ששייך שייך. פאָרט למי
 שייך? למי שקנה. מי קנה? מי שקנה קנה. פאָרט מי קנה? מי
 שנתן מעות. מי נתן מעות? מי שנתן נתן. פאָרט מי נתן. מי שהוא
 נגיד. מי נגיד? מי שהוא נגיד נגיד. פאָרט מי נגיד? הנגיד ה"ה

הבחור המפורסם מוהר"ר יצחק בהרב הנגיד המפורסם מוהר"ר פינחס ראבינאוויטש בל"ק פערעיאסלאוו".

איבערזעצט אויף אידיש וועט דאָס אויסקומען אזוי :

„דאָס דאָזיגן סדור'על געהערט. צו וועמען געהערט דאָס סדור'ס? צו וועמען עס געהערט געהערט עס. פאָרט צו וועמען? צו דעם וואָס האָט געקויפט. ווער האָט דאָס געקויפט? ווער עס האָט געקויפט האָט דאָס געקויפט. פאָרט ווער האָט דאָס געקויפט? ווער עס האָט געגעבען געלד. ווער האָט געגעבען געלד? ווער עס האָט געגעבען האָט געגעבען. פאָרט ווער האָט געגעבען? ווער ס'איז אַ נגיד. ווער איז אַ נגיד? ווער ס'איז אַ נגיד איז אַ נגיד. פאָרט ווער איז אַ נגיד? אַ נגיד איז דער בעריהמטער בחור יצחק דער זוהן פונ'ם בעריהמטען נגיד פינחס ראבינאוויטש אין דער שטאָרט פערעיאסלאוו“.

עס איז שווער צו בעשרייבען, וואָס פאָר אַ פּראָד דאָס האָט געמאכט, הן מצד הלשון והן מצד הכתב! און דער עיקר — דאָס כתב! דער „כתבא רבה“ האָט זיך שוין גוט געפלייסט, אז דער טאטע זיינער זאָל חלילה ניט פערשעהמט ווערען. ער האָט אָנ-געשטרענגט אלע כוהות. ער האָט געשוויצט ווי אַ ביבער. ער האָט אויסגעקליבען דאָס סאַמע שענסטע און סאַמע קלענסטע פערעל-כתב, וואָס מע דאַרף אָנטהון דערצו אַ שפּאַקטיוו, מע זאָל דערזעהן די אותיות'לעך. ער האָט אָנגעווענדעט דערצו דעם גאַנצען כתב פון קאַליגראַפיע, וואָס ער האָט אַרויסגעפיהרט בירושה פון זיין וואָרעאָנאווער רבי'ן רב זרח'על, וועלכער האָט בעשאַפּען אין יענעם שטעדטלעך קאָן מען זאָגען, אַ גאַנצען דור פון קאַלי-גראַפיע, וואָס האָבען זיך צעקראַכען איבער דער וועלט און וואָס צייכענען זיך אויס כמעט אלע מיט זייער שער-שרייבען ער היום הזה.

בין הזמנים

בין הזמנים

ארנאלד פון די פידווארקעס.—נייע חברים.—גרמיוזא דער מלמד א בעל קורא.—די וואַראַנקאווער ווייסע חברהניקעס בעווייזען וואָס זיי קענען.

ין הזמנים — ווער וועט דאָס פערשטעהען ?
וואַקאַציע, וואַקיישאַן, פּע-
ריען, קאַניקולעס, — דאָס זענען
אַלץ ווערטער פונ'ם זעלבן בעגריף, זיי זאָגען
אַבער נישט דאָס, וואָס דאָס וואָרט „בין
הזמנים“ זאָגט דעם אידישען יונגעל.



דאָס קינד, וואָס קומט פון דער שולע, אָדער פון גימנאַזיע
אויף וואַקאַציע אַהיים, האָט זיך גענוג אָנגעשפּיעלט דאָרטען, וואו
מען לערענט, גענוג אָנגעטאַנצט און אָנגעהוילעט, גענוג אָנגע-
לאָפען זיך און גענוג אָנגעשטיעפט זיך און אָנגעשפּיעלט זיך מיט
די חברים דורכ'ן יאָהר, עס קאָן זיין מעהר געשטיעפט, ווי גע-
לערענט. דאָס אידישע חדר-יונגעל — דער האָט נעבאָד דאָס גאַנ-
צע יאָהר געהאַרעוועט, געזעסען ביז שפּעט אין דער נאַכט און גע-
לערענט—געלערענט, געלערענט און געלערענט. און מיט אַמאָל
— בין הזמנים! אַנדערהאַלבען חדשים דורכאיינאַנד, פון חצי
אַלול ביז סוף תשרי. וועט מען נישט געהן אין חדר — וואָס קאָן
זיין אַ גרעסערער יום טוב? און דערצו געהען נאָך די יום-טובים
אויך: ימים נוראים! כוכות! שמחת תורה! און דאָס אַלסדינג אינ-
איינעם גענומען — אויף אַ ניי אָרט, אין דער גרויסער שטאָרט,
אין פּערעיאַסלאָוו!

קודם כל בעדאַרף מען אָנקוקען די שטאָרט. חברה האָבען זי
נאָך כמעט גאַרנישט געזעהען. אַהויז ווי ביי דער מוהמע חנה'ן

און ביי'ס פעטער פיני'ן און אחוץ ווי אין גרויסען בית מדרש, אין אלטען בית מדרש און אין דער קאלטער שול, דאָרט וואו צאלי דער חזן דאווענט, זענען די וואָראַנקאווער קינדער כמעט אין ערגיץ נישט געווען. נאָך פאַרהאַן גענוג גאַסען און גענוג ערטער. פאַרהאַן די „אַלטיצע“, און פאַרהאַן די „טרוביילא“ (טייכען אזעלכע), און פאַרהאַן די לאַנגע בריק. און וואו זענען די „פידוואַרקעס“, וואָס אויף יענער זייט בריק? די „פידוואַרקעס“ — דאָס איז אַ בעזונד-דערער מין שטאָדט, וואָס געהער פונדעסטוועגען צו פערעיאַסלאָוו. אַרנאָלד פון פידוואַרקעס“ שטאַמט פון דאָרט. אַרנאָלד קומט אָפט אַרײַן צו נחום ראַבינאוויטשען אַביסעל פערברענגען, רעדען פונ'ם רמב"ם און פונ'ם כוזרי און פון ברוד שפינאָזא און פון משה מענדעלסאָן און פון נאָך אזעלכע גרויסע מענשען, וועלכע שלום האָט ניט געקאָנט זיך אָנגערענקען, חוץ איינעם מיט'ן נאָמען דרע-פער — דער האָט זיך איינגעפונדעוועט ביי איהם אין זכרון : דרע—פער... „אַרנאָלד איז שטאַרק געלערענט. — זאָגט אויף איהם דער טאַטע נחוב, וואָס האַלט פון איהם איין עולם ומלואו. — אַרנאָלד זאָל ניט זיין קיין איד, וואָלט ער געקאָנט זיין אַ פראַך-קוראָר.“ פאַר וואָס עפעס אַ פראַקוראָר? און פאַר וואָס זאָל אַ איד ניט קאָנען זיין ? — דאָס האָט נאָך שלום נישט געקאָנט פער-שטעהען. פון אַנטיסעמיטיזם האָט ער געוואוסט נאָר איין זאך : ה י נ ט . דורך זיין אייגענעם ערפאַהרען. אין וואָראַנקאַ האָבען אָט דעם „אַרנאָלד פון די פידוואַרקעס“ האָט דער העלד פון דער דאָזיגער ביאָגראַפיע אַ סך צו פערדאַנקען אין זיין שפעטער-דיגען שטודירען, און מיר וועלען זיך דעריבער מיט איהם נאָך בעגעגענען. דערווייל איז בן הזמנים און ערב יום טוב. צייט צו שליסען בעקאַנטשאַפט מיט נייע חברים און גלאַט יונגלעך.

פון דיא חשוב'ע בעל-בתישע יונגלעך פערנעהמען דעם אויבען אָן משה'ל "צחל"ביגדור'ס, אַ בחור'ל אַ געלס, איין אויסגעצווואָ-גענס מיט איין אלפאגאווע קאפאטקעלע, און אַ גדלן אַ יונג, וואָס ס'ע שטעהט איהם ניט אָן מיט

זיך אַלײן צו רעדן — און איז גערעכט. ערשטענס, האָט זיין טאַטע יצחק־ביגדור איין אייגענע שטוב מיט אַ ווייסען גאניק. היינט איז דאָ ביי דעם יצחק־ביגדור'ען זייגערס אין שטוב מיט זייגערלעך אָהן אַ צאָהל און אָהן אַ שעור. אז עס קומט זייגער צוועלף און די זייגערס הויבען אָן שלאָגען, קאָן מען פּערטויבט ווערען. אַלײן איז דער יצחק־ביגדור אַ איד, וואָס לאָרט זיך מיט דער גאַנצער וועלט און האָט אויגען פון אַ גלױבן. אַלע יונגלעך פון בית המדרש ציטערען פאַר זיין קוק.

דער צווייטער נאָך משה'לען געהט זיאמע קארעצקי — אַ יונגעל פון די גאָר גרויסע שקצים, אביסעל אַ סאָטולעוואטער, נישט מיט יעדען איז ער אַ מחותן און נישט יעדער איז מיט איהם אַ מחותן, ווארום זיין טאַטע איז אַ „גלוח“ מיט איין אונטערגעשאַר רענער באָרד, איין אַדוואָקאַט אין פעטערבורג און טראַגט מאַדנע בריִלען אויף דער נאָז, וואָס מע רופט זיי „פענצענע“. אַט דער זיאמע האָט אויסגעלערענט די גאַנצע שטאָרט קינדער שווימען, באַרען זיך, גליטשען זיך אויפ'ן אייז און נאָך אַ סך זאַכען, וואָס ניט אַלע אירישע קינדער קענען עס . . .

נאָך זיאמין געהט ישראלי בענדיצקי'ס זוהנדעל, אַ בלייכער און אַ ציטעריגער, היימעל רודערמאַן — אַ מלמד'ס אַ יונגעל מיט גראָבע פּיסקעס, אברמהעל זאַלאַטושקין — אַ שוואַרצער ווי איין אראַפּ, די מערפּערטס און די ליפּסקים — אַפּגעפּוצטע בנימ'לעך מיט אויסגעוועקסעלטע שטיוועלעך. מיט די האָט מען בעדאַרפּט האַבען אַ זכיה צו רעדען, ווארום ווער פּערמאַנט אַזעלכע אויסגער וועקסעלטע שטיוועלעך אין דערוואַכען? נאָך זיי געהען די קאד נאווערלעך — קינדער מזיקים, וואָס האַבען צו טהון מיט היינט, מוטשען קעץ. מיט די אַלע וויל שלום זיך ניט חבר'ען. ער האָט בעסער ליבע זיך חבר'ען מיט אַזעלכע יונגלעך, ווי מאַטעל סריבנע, אַ בחור'על מיט לאַנגע פּאה'לעך, וואָס שפּיעלט אויפ'ן פּיערעל, אַדער אלי דאָר'ים — אַ יונגעל אַ ברען, וואָס האַלט אין איין לאַכען, און נאָך אַזעלכע. מיט זיי דאווענט ער אין איין בית המדרש,

קוקט מען אין איין מחזור אריין, מאכט מען אינאיינעם, שטוקעס":
 מע קרימט איבער רפאל דעם שמש, ווי ער קוקט מיט'ן אויגעל
 און זינגט: „אכצעהן גילדין אום כהן!" וואָווע קאַרעצקין, ווי
 ער פייפט מיט דער נאָז. בעני קאנאווער, ווי ער עסט מאַכעקע.
 יצחק־בינדור, ווי ער מאַכט מיט די פלייצעס. שלום ווילענסקי, ווי
 ער גלעט זיך דאָס בערדיל און קאַכיקעט מיט דער נאָז. ס'איז דאָ,
 ברוד השם, וועמען נאַכצומאַכען. ס'איז גענוג גרמיזא דער מלמד,
 ווי אזוי ער לייענט אין דער תורה. איהם האָט שלום נחום ראבי-
 נאָוויטשעס געשטודירט צוויי שבתים כסדר, ווי אזוי גרמיזא דער
 מלמד צעשאַקעלט זיך אויף איין פוס, דערנאָך פערקרימט ער דאָס
 געשטיפעלטע פנים, שטעלט אַרויס דיא געלע צייהן, ציהט אויס
 דעם לאַנגען האַלץ, טהוט אַ פיהר מיט דער שפיצעכיגער נאָז אין
 דער ליפטען אַרייף און אַראַפ און לאַזט אַרויס מיט אַ משונה מאַדנע
 גאַנגעל־שטימע: „ראַה נתתי לפניך היום את
 החיים ואת הטוב ואת המות ואת הרע...“
 מע קען שטאַרבען פאר געלעכטער! אלע די, וואָס האָבען געהערט
 שלום'ן נאַכמאַכען גרמיזא'ן, ווי ער לייענט, האָבען געשוואַרען, אז
 ס'איז גרמיזאָ מיט די ביינער! נאָר גרמיזאָ אליין, אז ער איז גע-
 וואוירע געוואָרען. אז ער מאַכט איהם נאָך, איז ער געווען ניט צו-
 פריעדען. ער האַט זיך ניט געפּוילט און איז אוועק צו נחום ראב-
 בינאָוויטשען אַהיים און האָט איהם דערצעהלט די גאַנצע מעשה,
 אז ער, גרמיזא, האָט געהערט זאָגען, אז ביי רב נחום'ן איז דאָ אַ
 יונגעל, וואָס מאַכט איהם נאָך, ווי אזוי ער לייענט אין דער תורה.
 דאָס האָט אַנגעמאַכט אַ שטיקעל האַרמידער. נחום האָט איהם צו-
 געזאָגט, אז ער וועט מאַכען א „ספראַווקע“, לאַזען נאָר די קינדער
 קומען אַהיים. די קינדער זענען געקומען אַהיים און מע האָט זיך
 צו זיי אַ נעהם ועגעבען. דער טאַטע האָט געטראַפּען, אז דאָס דאַרף
 זיין שלום'ס אַרבייט.

== קום נאָר אַהער. שלום, זאָג נאָר, ווי אזוי מאַכסטו דאָס נאָך
 גרמיזאָ דעם מלמד, ווי ער לייענט אין דער תורה? ==

— ווי אזוי איך מאך איהם נאך? אָט ווי אזוי.

און שלום האָט זיך נישט געפּוילט און האָט זיך צעשאַקעלט אויף אייז פּוס, פּערקרימט דאָס פּנים, ווי גרמיואָ, ארויסגעשטעלט די צייחן, אויסציויגען דעם האַלז, אַ פּיהר געגעבען מיט דער נאָז אין דער לופטען ארויף און אראָפּ און אָנגעהויבען אויף אַ משונהר מאַדנע גאַרנעל־שטימע: „ר א ה נ ת י ל פ נ י ד ה י ו ם א ת ה ח י ם . . .“

שלום האָט נאָך קיין מאָל נישט געזעהן דעם טאַטען אזוי לאַכען, ווי ער האָט געלאַכט יענעם טאָג. ער האָט גאַרנישט געקאָנט קומען צו זיך. און אז ער האָט זיך אויסגעלאַכט און אויסגעהוסט און אויסגעווישט די אויגען, האָט ער זיך אָנגערופּען צו אלע קינדער:

— זעהט איהר, וואָס בין הזמנים מאַכט? מע געהט ארום פּוסטע־פּאַס, עס ליגט אין זינען דער רוח ווייסט וואָס, נאָכמאַכען גרמיואָ דעם מלמד ווי ער לייענט אין דער תּורה. (דאָ האָט דער טאַטע נישט געקאָנט איינהאַלטען זיך און האָט בעהאַלטען דאָס לאַכענדיגע פּנים אין דער פּעטשיוילע.) אַם ירצה השם, באַלד נאָך סוכות געהט איך צו צו אייך אַ רבין און איהר'ט אָנהויבען געהן אין חדר אריין. אויס בין הזמנים!

ווי באַלד אז יאָ אויס בין הזמנים, בעדאַרף מען דאָך טאַקי געבען אַ לעב־אונטער, ווי עס געהער צו זיין!

און חברה האָבען גענומען אויסנוצען זייער פּרייהייט אויפ'ן סאַמע ברייטסטען אופן, זיך בעקאַנט מיט וואו ערגיץ אַ זלידני אַ יונגעל, נישט איבערגעקליבען, מיט יעדען געשלאָסען חב'ר'שאַפט, געהוליעט ווי די רעקרומען, איידער מע גיט זיי אָפּ אין דער דיענסט. די וואַראַנקאָוער יונגלעך האָבען בעוויזען די פּערעיאַסלאָוער יונגלעך, אז האָטש זיי זענען פון אַ קליין שטעדטעל, פונדעסטוועגען ווייסען זיי אַ סך זאַכען אַזעלכע, וואָס די פּערעיאַסלאָוער יונגלעך ווייסען עס נישט. למשל, זיי ווייסען ניט, אז צו יעדען נאָמען קען מען צוועצען אַ גראַם, געהמט וואָס פאַר אַ נאָמען איהר ווילט.

אשטייגער, „מאָטעל“—מאָטעל קאָפּאָטעל, דרומאן דראַטעל, יוסף סאָטעל, ארץ כנאָטעל. „לייבעל“—לייבעל קאָפּייבעל, דרומען דרייבעל, יוסף סייבעל, ארץ כנייבעל. „יאַנקעל“—יאַנקעל קאָפּאָנ-קעל, דרומען דראַנקעל, יוסף סאַנקעל, ארץ כנאַנקעל. און אזוי איטליכען, אויף וואָס כאַר אַ נאָמען איהר ווילט.

היינט ווייסען ניט די שטאָדטישע קינדער פון תשרקל־לשון, דאָס הייסט, פון רעדען פערקעהרט. צום ביישפּיעל: „טאָ וטספּאָח אַ שטאַפּ“—הייסט דאָס: „אָט האַפּסטו אַ פּאַטש.“ „אַן ריד אַ נייף“—„נאָ דיר אַ פּייג.“ מיט צוגעמאַכטע אויגען האָט שלום גע-קאָנט אַוועקרעדען אויף דעם לשון אַ שעה כּסדר. ס'איז דאָך אַ מחיה נפּשות—מע קאָן אזוי אַוועקרעדען פון וועמען איהר ווילט, יענעם אין די אויגען. און יענער זאָל ניט וויסען ווער ס'האָט איהם געשלייערט. היינט וואָס זענען דאָס פאַר יונגלעך, די פּערעיאַס-לאַווער, אז זיי לאַזען דורך אַ גלח פּערבייגען, גלייך ווי אַ גלייכע מענשען, און זאָגען איהם קיין וואָרט אפּילו. ניין, די וואָראַנקאָווער יונגלעך זענען ניט אַזעלכע נאַראַנים. זיי וועלען ניט דורכלאַזען קיין גלח גלאַט אזוי. אלע יונגלעך, וויפּיעל זיי זאָלען ניט זיין, וועלען זיי זיך אויסשטעלען דעם גלח פון הינטען און וועלען זינגען אויף אַ קול מיט אַ ננון: „גלח־צאַפּ, אַ רוח אין דיין קאַפּ! מיר אַ ברויט, דיר אַ טוירט! מיר אַ וואַגען, דיר בעגראַבען! מיר אַ שלי-טען, דיר באַשיטען!“ די פּערעיאַסלאַווער יונגלעך זאָגען, אז דאָ, אין פּערעיאַסלאַוו, טאָר מען פאַר אַ גלח אַזעלכעס ניט זינגען, ווא-רום מע קען חאַפען אַ מאוס'ען פּסק. נאָט אייך נאָך אַ נייעס! נאָר מוראַ האַבען פאַר אַ גלח! ס'איז ניט גוט, אז אַ גלח געהט איבער דעם וועג—דאָס יאָ. אָבער מוראַ האַבען?—פּערעיאַסלאַוו איז טאַקי אַ גרויסע שטאָדט און אַ שענע—וואָס איז דאָ צו רעדען? דאָרט, אין וואָראַנקאָ, איז אָבער געווען פּרעהליכער, אז ס'איז גע-קומען בן הומונים. אזוי האַבען זיך געטראַכט די וואָראַנקאָווער קינדער און האַבען געוואָלט פּונדעסטוועגען, אז אָט די טעג פּון בין הומונים דאָ אין פּערעיאַסלאַוו זאָלען זיך נאָך ציהען און ציהען.

מלמדים און לעהרערם

מלמדים און לעהרערס.

רב אהרן האבאראווער—א מלמד א בעל מגזם—א גאנצע סעריע פון מלמדים. מאניש דער מלמד מיט'ן „ביינרעל“—די תלמידים האפען א קערטעל אין הדר.

י מעג פון בין הזמנים זענען נאך ניט אוועקגעגאנגן גען. די ימים טובים זענען נאך געווען פאראויס און נחום ראבינאוויטש האָט שוין געפיהרט אונטער האַנדלונגען וועגען א מלמד פאר די קינדער. מלמדים זענען געווען עטליכע. ערשטענס, טאקי אזוי שיען אין דער תורה. נאך איהם איז געגאנגען רב אהרן האַדאָר ראָווער, זעהר א וואוילער מלמד, נאָר א מאָדנער בעל מגזם. ער האָט ליעב צו דערצעהלען מעשיות פאר זיינע תלמידים, משונה ווילדע מעשיות פון פארצייען. למשל, א מעשה פון זיין זיידען, וואָס איז געווען א גבר און האָט ניט מורא געהאט פאר קיינעם. איין מאָל איז דער זיידע זיינער געפאָהרען ווינטער ביינאכט פארביי א וואַלד, זענען ארויסגעלאָפּען פון וואַלד צוועלף הונגעריגע וועלף און דאוואי לויפּען נאָכ'ן שליטען. אז זיין זיידע האָפט זיך ניט אַרפּאָס, נעהמט די וועלף, שטעקט זיי אריין די האַנד אין מויל אריין און קערט זיי איבער אלע צוועלף אויף דער לינקער זייט!

און נאָך א מעשה פון זיין זיידען, ווי אזוי ער האָט איין מאָל אָפּגעראַטעוועט א גאנצע שטאָרט פון איין אומגליק. גוים האָבען זיך צענויפגעקליבען איין מאָל אין א זונטאָג אויף א יארד, האָבען זיך גוט אָנגע'שכור'ט און דאוואי שלאָגען אידען. איז זיך מישב



זיין זיידע, ער האָט געהאַלטען סאַמע אין מיטען דאוונען, וואָרפט ער אַראָפּ פון זיך דעם טלית ותפלין, קלויבט אויס דעם גרעסטען פּוץ אַלע נויט, איוואָן פּאַפּערילע האָט מען איהם גערופּען, און נעהמט איהם אָן מיט ביידע הענד פאַר די פּיס און דאוואַי שלאָגען מיט איוואָנען איבער גויעשע קעפּ; האָבען די גוים אָנגעהויבען פּאַלען, זענען זיי געפּאַלען אזוי ווי פּליעגען, און אז ער האָט אויסגעלעגט אַלע גוים ביז איינעם, האָט ער איוואָנען אָפּגעלאָזט און געזאָגט צו איהם: „אַצינד קאָנסטו געהן אַ היים, און איך וועל געהן דאוונען...“ אַ הויך וואָס זיין זיידע איז געווען אַ גבר, איז ער נאָך געווען אַ צעטראַגענע בריאה, זאָל גאָט שומר ומציל זיין! ער, אז ער פּלעגט זיך פּערטראַכטען—אזוי דערצעהל'ט רב אהרן האָדאָראָווער אויף זיין זיידע—איז געווען מיט סכנת נפשות! איין מאָל איז ער אַרומגעגאַנגען איבער'ן שטוב אַ פּערטראַכטער, אַרומגעגאַנגען, אַרומגעגאַנגען און אַרומגעגאַנגען. ער טהוט אַ קוק—ער שמעהט אויפ'ן טיש! ...

אַט אזאַ מין מלמד איז דאָס געווען רב אהרן האָדאָראָווער. נאָך איהם זענען געגאַנגען אַ גאַנצע סעריע מלמדים, ווי רב יהושע דער מלמד, מאיר-הערש דער מלמד, יקיר-שמחה דער מלמד, און דער קאָידענאָווער מלמד, און מענדעל דער גראָבער. האָט אָבער יעדער פון זיי געהאַט זיין חסרון: האָט ער געקענט לערנען—איז ער ניט געווען היין בעל-תנ"ך; איז ער געווען אַ בעל תנ"ך—האָט ער נישט געקענט לערנען. פון אַלע מלמדים וואָלט מענדעל דער גראָבער געווען דער בעסטער מלמד, ער זאָל ניט האָבען דעם חסרון, וואָס ער שלאָגט זיך. קינדער, אז מע דערמאָנט זיי דעם נאָמען „מענדעל דער גראָבער“, ציטערען זיי. מאָהלט אייך, מאָניש דער מלמד שלאָגט זיך אויך, נאָך מיט אַ נאַנג. יענער, מענדעל דער גראָבער, קאָן הרג'ענען אויף טוידט. דערפאַר אָבער ווי אזוי לע-רענט ער! איינעם פון די צוויי האָט נחום צוגעזאָגט די קינדער, אז ער וועט, אַם ירצד השם, דינגען. זענען זיי שוין בעוואָרענט, הייסט עס, מיט אַ מלמד. איצט

בלויבט איבער שרייבען. וואו וועלען די קינדער לערנען שריי-
בען? וואָס אנבעלאנגט אידיש, האָבען זיי ביי'ם וואָרלאַנקאווער רב
זרה'לען שוין אויסגעלערענט זיך שרייבען. וואָס טהוט מען אָבער
מיט רוסיש? האָט אפילו א גוטער פריינד, אַרנאָלד פון די פיר-
וואָרקעס, וואָס איז שוין דערמאָנט געוואָרען אויבען, געגעבען אן
עצה, מע זאָל די קינדער אוועקפיהרען גלייך אין דער „יעוורייסקע
אומשילישטשע“, וועט קאָסטען וואָלוועל און ס'וועט זיין גוט. האָט
דערהערט די באַבע מינדי און האָט געשוואוירען, אז כל זמן זי
לעבט, וועלען איהרע אייניקלעך זיין א י ד ע ן — און עס האָט
נישט געהאַלפּען קיין שמע ישראל. איז געוואָרען א רעד' וועגען
לעהרערס. נח בוסעל איז א גוטער לעהרער, איז ער א בעל-עגלה'ס
איין איידעם. איזי דער שרייבער, וואָס לערענט בריעפענשטע-
לער, האָט אַ שעחנע האַנד, איז ער שוואַך אין „לשון“. אברהם
דער שרייבער, טאַקי איצ'ים א ברודער, איז שוואַך אין ביידע זאָ-
כען. וואָס טהוט מען? איז געבליבען מאָניש דער מלמד, דאָס איז
א איר מיט אַלע מעלות: ער איז א בעל תנ"ך, קען דקדוק, פער-
שטעהט אַ בלאַט גמרא און שרייבט רוסיש, אז עס לאָזט זיך אויס
די וועלט! אמת, ער ווייסט ניט ו ו אָ ס ער שרייבט, און אז
ער שרייבט, איז דאָס נישט על פי גראַמאַטיקע—מאַכט נישט אויס.
די קינדער זענען נאָך צו יונג, זיי זאָלען קענען גראַמאַטיקע. לאָזען
זיי פריהער קענען דקדוק—דאָס איז בילכער. אי וואָס מאָניש דער
מלמד שלאָגט זיך? לאָזען די קינדער נאָר וועלען לערנען, וועט
מען זיי ניט שלאָגען. שלאָגט דען א רבי אומזיסט? והראיה: די
קינדער האָבען דאָס ארויסגעזעהען דערנאָכרעם בחוש. מאָניש
האָט פיינט געהאַט, ווי אנדערע מלמדים, שלאָגען אָדער שמייסען.
ער האָט געהאַט אינ'ם גראָבען פינגער פון דער רעכטער האַנד אַ
ביינדעל. מיט'ן דאָזיגען ביינדעל, אז ער האָט אייך דערלאָנגט
אין זייט אריין, אָדער הינטען אין דער פלייצע, אָדער אריינגע-
קוועטשט אייך אין שלייף אריין, האָט איהר געקאָנט דערזעהן דעם
עלמער-וויידען פון יענער וועלט. אַט אזא ביינדעל איז דאָס געווען!

שלום האָט זיך געפלייסט ווי ווייט מעגליך, ער זאָל דאָס דאָזיגע „ביינדעל“ אויסמיידען. און עס וואָלט איהם אפשר געראַמען, ווייל ער איז געווען פון די, וואָס האָבען דאָנערשטאָג די גמרא געוואוסט, אָדער געמאַכט זיה, אז זיי ווייסען. פון תנ"ך איז דאָך אָבגערעדט. ביי'ם שרייבען איז ער אויך געווען נישקשה'דיג. דערפאר אָבער, אז ס'איז געקומען צו שקאַצער־י—דאָ האָט ער שוין געמוזט פער־זוכען דעם טעם פונ'ם „ביינדעל“, וואָס ליגט איהם נאָך עד היום אין זכרון. נאָר נישט דאָס איז געווען דער חסרון, וואָס נחום ראַ־בינאָוויטש איז ניט געווען צופריערען מיט'ן מלמד מאָניש. דער חסרון איז געווען, וואָס ס'האָט זיך ארויסגעוויזען, אז מאָניש דויבט ניט אָן צו ווייסען, וואָס דקדוק איז. אז מע האָט איהם אַ פרעג געגעבען: „רב מאָניש, פאר וואָס לערענט איהר ניט מיט די קינדער קיין דקדוק?“ האָט ער געענטפערט: „ווייס איך וואָס, דקדוק, דקדוק, שמינדרעק בלע“ז!“—און האָט זיך נאָך אויסגעלאַכט אויך. דאָס האָט נחום'ען שרעקליך פערדראָסען, און אז ס'איז געקומען צום צווייטען זמן, האָט ער די קינדער פון מאָניש'ן אָפֿד גענומען און אוועקגעגעבען צו איין אנדער מלמד.

יענער איז שוין געווען א „מדקדק“ געוואוסט דעם „מסלול“ אויף אויסוועניג. האָט ער אָבער געהאט איין אנדער חסרון—ער האָט ליעב געהאט זיך קהל'ען. אַלע טאָג האָט ער געהאט וואָס צו טהון: איז ניט קיין חתונה איז א ברית, איז ניט קיין ברית איז א פדיון הבן, א בר מצוה, א גט, אָדער גלאַט א פערלאָזעניש, א בוררות, איין אויסגלייכעניש. נאָר פאר וועמען ס'איז א חסרון און פאר וועמען א מעלה. פאר די קינדער איז דער רבי געווען א מלאך פון גאט און דער חדר—א נז־ערן. מע האָט געקאנט שפיע־לען אין וואָס פאר א שפיעל איהר ווילט, אפילו אין קארטען.— ניט אין די וואָרדאָנקאָווער ל"א קארטען! פע! נאָר טאַקי אין אמת'ע קארטען. און געשפיעלט האָט מען אין „טריליסטיק“, אָדער אין „סטאַרשי קאָזר“—א שפיעל, וואָס די ארעסטאַנטען שפיעלען אין די טורמעס. די קארטען אַליין זענען אויך געווען „אַרעסטאַנט־

סקי" קארטען—שווארצע, פעטע, אָנגעשוואַלענע. פונדעסטוועגען האָט מען פּערשפּיעלט אלע „אַנבייסענס" מיט אלע „מיטאַנס", און וואו ס'איז געווען ערגיץ א פאַר גראַשענס זענען זיי אריין אין די קארטען.

דאָס נאַנצע געלד האָבען אָפּגעוואונען די עלטערע בחורים, אזעלכע, ווי, למשל, זיאמע קארעצקי, א משיקאווע בחור'על, וואָס איז דערמאָנט אויבען. ער האָט ארויפגעפיהרט זיינע יונגע חברים אויף אלע נומע זאכען. זיין פּרינציפּ איז בעשטאָנען אין דריי כללים: (1) טאטע-מאמע ניט פאַלגען; (2) דעם רבי'ן פּינד האָט בען; (3) פאַר גאָט קיין מורא ניט האָבען.

א מעלה האָבען געהאָט די גרויסע בחורים'לעך, אז זיי האָט בען אָפּגעוואונען דאָס געלד ביי די קליינע, האָבען זיי זיך נאָך גע-רייצט און געמאַכט הונק. אמת'ע קארטענשפּיעלער טהוען דאָס נישט... פונדעכטוועגען דאַרף מען נישט מיינען, אז זיי איז דאָס גרינג אָנגעקומען. זיי אליין זענען אויף אויסגעשטאַנען גענוג צרות. ערשטענס האָט מען געמוזט אונטערקויפּען די רבי'צין, זי זאָל ניט דערצעהלען דעם רבי'ן, אז מע שפּיעלט אין קארטען. און, צווייטענס, האָט דער רבי געהאַט א זעהן, פייוועל, נאָר גערור-פען האָט מען איהם „ליפּ", מהמת ער האָט געהאַט א גראַבע ליפּ. האָט מען בעדאַרפט אָט די „ליפּ" קייבלען און חנפּה'נען און אונטערשמירען אַמאָל מיט איין אָנבייסען, אַמאָל מיט א נאַשעריי און מעהרסטענטהייל מיט ניסלעך. די „ליפּ" האָט לייעב געהאַט קנאַ-קען ניסלעך. אָנקוקען, ווי די „ליפּ" קנאַקט ניסלעך, האָט געשלאָ-גען צו דער גאַל, ובפרט נאָך פאַר פרעמד געלד. נאָר וואָס זאָל מען טהון? אז די „ליפּ" וועט דערצעהלען דעם רבי'ן, אז די קינדער שפּיעלען אין קארטען. וועט זיין בעסער?

פון די אלע מלמדים און לעהרערס און פון די אלע לערנעכט-מען האָט נחום ראבינאָוויטש געהאַט ווינציג נחת. אלע שבת האָט ער זיי פּערהערט און זיפּצענדיג געשאַקעלט מיט'ן קאַפּ. מעהר פון אלע קינדער האָט ער געטראָגען אויפ'ן קאַפּ דעם מיטעלסטען,

דעם „בעל תנ"ך" ער האָט, אפנים, געווארט פון איהם א סך מעהר. „וואָס וועט זיין?—האָט ער געפרעגט—וואָס וועט זיין דער תכלית? אַט-אַט, אַקערשט ווי מע זעהט ניט, ווערסט דו בר מצוה און דו וועסט אפילו קיין צוויי ווערטער ניט קאָנען זאָגען!...“ און ער האָט גענומען זוכען א ר ע כ ט ע ן גמרא-מלמד, און ער האָט איהם געפאקט.

דער גמרא מלמד

דער גמרא מלמד.

משה דוד רודערמאן—א גמרא מלמד.—זיין זותו שמעון העלם ביי שמדען זיך.—
די שטאדט ראטעוועט איהם ארויס פון מאנאסטיר.—דער פעטער פיני
קאכט זיך.

אַם איז געווען א רבי א ליטוואק, מיט'ן נאָמען
משה־דוד רודערמאן, א איד א יאָדיש־לעווער,
איין איינגעהויקערטער, מיט געדיכטע שוואַרצע
ברעמען, א גרויסער למדן, א שעהנער בעל־תנ"ך
און א מדקדק—מיט אלע מעלות. און דערצו נאָך
א פרומער, איין אמת'ער ירא־שמים. געהט ריכט
זיך, אז אויף דעם אידען וועט אויף זיין א פגם, און נאָך וואָסער א
פגם! דער פגם איז געווען דער, וואָס דעם דאָזיגען מלמד'ס זעהן
לערענט אין דער „אויעזדנע.“ אין דער גאנצער שטאָדט זענען
דעמאָלט געווען מעהר ניט ווי צוויי בחורים, וואָס האָבען געלערענט
אין דער „אויעזדנע“: משה־דוד רודערמאן'ס זעהן, שמעון רודער־
מאן, א בחור, וואָס סע האָט זיך פריה אָנגעהויבען אויסשיטען ביי
איהם א שוואַרץ בערדעל, און טאמארקין, דעם אדוואָקאט'ס זעהן־
דעל, היים טאמארקין, א בחור'על א קורצער און א גראַבער, מיט
קליינע אייגלעך און מיט איין אויסגעבויענער נאָז, געטראָגען דאָס
העמדעל איבער די הויזען, ווי א שייגעצעל, געשפיעלט מיט די
נויעשע שקצים'לעה אין „מיאטש“, קיין מאָל נישט גענאנגען אין
שוהל אריין, אחוץ יום כפור, און שטילערהייך גערויכערט גראַבע
„ציגארען.“



דאָס זענען געווען די פּיאָניערען, אזוי צו זאָגען, די ערשטע שוועלכעלעך פון דער השכלה אין דער שטאָרט פּערעיאַסלאָוו, די איינציגע צוויי אידישע קינדער צווישען עטליכע הונדערט שקצימ'לעך. די שקצימ'לעך האָבען תּחילת געקוקט אויף די צוויי „זשידעניאַטעס“, ווי אויף חדושים, ווי אויף קינדער פון איין אנדער וועלט. דערנאָך האָבען זיי אוועקגעלעגט די „זשידעניאַטעס“ אויף דער ערד אין מיטען הויף פון דער „אויעזדנע“ און אָנגעשמירט זיי די ליפען מיט חזיר. דערנאָך איז מען געוואָרען חבר, געשלאָסען ברודערשאַפט, גאָר נפש אחת. נוישע שקצימ'לעך זענען נאָך דער מאַלט—אוי וועה!—געווען ריין פון מענשענהאַס, נישט געוואוסט פון קיין אידענהעצע, און דער גיפּט פון אַנטיסעמיטיזם האָט זיי נאָך נישט אָנגעריהרט. קוים האָט מען דעם „זשידיאָנאַק“ אוועק געלעגט, אָנגעשמירט די ליפען מיט חזיר און דורכגעבראַכען די ביינער, איז האַטשט ער איז א „הערשקאַ“, פונדעסטוועגען איז ער א חברה־מאַן גלייך מיט אַלע . . .

דאָס אָפּגעבען נחום וועוויק'ס קינדער צו משה־דוד רודערמאַן איז ניט אָפּגעלאָפען גלאַט. דער פעטער פיני, אז ער איז געוואוירע געוואָרען, אז זיין ברודער נחום האָט אָפּגעגעבען די קינדער צו אזא מלמד, וואָס האָט אַ זעהן אין דער „אויעזדנע“, האָט ער געארבייט מעשים. ער האָט גע'טענה'ט, אז פון דער „אויעזדנע“ איז איין טריט צו שמד. פאר וואָס?

— אַט אזוי: אז מיר'ו לעבען, וועלען מיר זעהן . . .

און כך הוה. עס איז, אפנים, באַשערט געווען, אז דער פּער טער פיני זאָל איצטיגה מאַל זיין א נביא. און אזוי איז געווען די מעשה:

איינמאָל אין אַ שבת איז ארויס אַ קלאַנג אין שטאָרט, אז די צוויי אידישע יונגלעך, וואָס לערנען זיך אין דער „אויעזדנע“, שמען רודערמאַן און חיים טאמאַרקין, האַלטען ביי שמד'ען זיך! פּער־שטעהט זיך, אז קיינער האָט ניט געוואָלט גלויבען: „ווייס איך

וואָס? ווער? וועמען? וואָס אַ שטאַרט קאָן אויסטראַכטען!“
 נאָר אז מע קלינגט איז אַ האַגע. שטעלט אייך פאַר, אַז ס'איז דעם
 זעלבען טאָג שבת פּלוצים געוואָרען אַ געלויף, ווי אויף אַ שרפה.
 די גאַנצע שטאַרט איז געלאָפען צום מאַנאַסטיר. וואָס איז די
 מעשה? „די מעשה איז אַ שענע מעשה, נאָר אַ קורצע: איהר
 ווילט זעהן שענס? געהט, זייט מוחל, צום מאַנאַסטיר, וועט איהר
 אַנקוקען, ווי די גוויי חברה-לייט פון דער „אויעזדנע“ האַבען זיך
 ארויפגעקלויבען גאַנץ הויך אויפ'ן שפיץ קלויסטער, שטעהען דאָר-
 טען אַהן היטלען און פרעסען ברויט, מיט חזיר בעשמירט, בפרהסיה,
 אלע זאָלען זעהען! . . .“

די בהלה איז געווען אזוי גרויס, אַז ס'איז קיינעם ניט אייני-
 געפאלען צו פרענען: ווי איז דאָס מעגליך צו זעהען פון אונטען
 ארויף, אויף אזא הייכען מאַנאַסטיר, מיט וואָס דאָס ברויט איז
 בעשמירט: מיט חזיר? מיט פוטער? אָדער מיט האָניג? . . .
 די גאַנצע שטאַרט איז געגאנגען האַדאָראָם. די וועלט האָט זיך
 געוויענט: „מילא, אויף טאַמאַרקין'ס זעהנדעל איז האַמטש קיין
 הרוש ניט—זיין פאַמער, דער אלטער טאַמאַרקין, איז אליין אַ
 טריפניאַק, אַ איר א „זאַקאַניק“, אַ שרייבער פון „פּראַשעניעס“, און
 זיין זעהנדעל היים איז געווען, זאָגט מען, אַ גוי נאָך ביי דער מאַמען
 אין בויך. אָבער משה-דוד רודערמאַן? אַ איר א יראשמים און
 אַ מלמד! דער בעסטער מלמד אין שטאַרט! ווי קאָן מען עס דער-
 לאָזען אזא זאַך?“

לאָזט זיך אויס, אַז ס'זענען דאָ אידען, וואָס האַבען געוואוסט
 פריהער, אַז ס'וועט אזוי זיין. פון וואַנען האַבען זיי דאָס גע-
 וואוסט? זיי האַבען דאָס פערשטאַנען מיט'ן שכל, אַז מע טאָר
 ניט געהן מיט אַ קינד צופיעל מיט סטורדעס. „ממה נפשך—האָט
 איהר אוועקגעניבען אייערע קינדער אין דער „אויעזדנע“, דאָס
 הייסט, איהר זענט מסכים, זיי זאָלען זיין גווייס, דאַרפט איהר ניט
 פאַדערען פון זיי, אַז זיי זאָלען טראַגען אַרבע כּנפות'ען; און אז עס
 האָט זיך געמאַכט, זיי האַבען דורכגעלאָזט אַ מנחה, בעדאַרף מען

אָפּווישען די ליפען און נישט צעברעכען אויף זיי קיין שמעקען און
ניט שלאָגען, ווי מע שלאָגט אַ הונט”

אזוי האָבען גע'מענה'ט בכבוד'ע בעלי-בתים, און מע האָט
צענויפגענומען מענשען, און מע האָט זיך איין עצה געהאלטען,
וואָס טהוט מען? ווי אזוי ראַטעוועט מען אַרויס צוויי אידישע
קינדער פון דער שמד? מע האָט איינגעלעגט די וועלט, געוועקט
זכות-אבות, אויפגערודערט „נאַטשאַלסטוואַ“... פּערשטעהט זיך,
אַז מעהר פון אלע האָט געאַרבייט דער פעטער פיני. דער האָט
פּערקאָממעט די אַרבעל, צעלאָזט די שענע באַרד, אַרומגעלאָפּען
דעם גאַנצען טאַג אַ פּערשוויצטער, נישט געגעסען, נישט געטרוג-
קען—ביז, דאַנקען גאָט, ס'איז אָפּגעגאַלטען. מע האָט די צוויי
חברה-לייט אַרויסגענומען פון מאַנאַסטיר.

דער שפיץ איז געווען: איינער פון זיי, היים טאמאַרקין—
דער האָט זיך טאַקי גע'שמד'ט שפּעטער מיט עטליכע יאָהר, און
שמעון רודערמאַן האָט מען אַוועקגעשיקט קיין זשיטאַמיר, אַריינ-
געגעבען דעם פיינעם בחור אין דער ראַבינער שוהל, אויף „קאַ-
זיאַנע שטשאַט“, און ער האָט מיט גאָט'ס הילף ניט נור געענדיגט
אויף ראַבינער, נאָר טאַקי געווען נאָכדעם ראַבינער, און דוקא ניט
ווייט פון פּערעיאַסלאָוו—אין לובען.

— נו? ווער איז געווען גערעכט? אַצינד וועסט דו שוין
דיינע קינדער, צו גאָט אַ האַפּענונג, אָפּגעהמען פונ'ם דאָזיגען
מלמד?

אזוי האָט דער פעטער פיני געזאָגט צו זיין ברודער נחום,
צופריעדען פון אלע זיימען: ערשמענס, וואָס ס'איז איהם געראַטען
אַרויסצונעהמען צוויי אידישע קינדער פון דער שמד; צוויימענס,
וואָס זיין ברודער'ס קינדער וועלען שוין ניט לערנען ביי אַ מלמד,
וואָס קען דרוק און האָט אַ זעהן אין דער „אויעזרנע“; און, דריט-
מענס, וואָס זיינע ווערטער זענען מקוים געוואָרען, אַז אַ אידיש
קינד לערענט אין די שקאַלעס, איז ער מוכן ומזומן צו דער שמד...
האָט אַבער דער פעטער פיני איצטיגס מאַל געהאַט אַ בימערען

טעות: זיין ברודער נהום האָט זיך פער'עקשנ'ט און בשום אופן
ניט געוואָלט אָפּגעהמען זיינע קינדער פון אזא גוטען מלמד.

— וואָס האָר איך צו איהם? ניט גענוג יענער האָט געהאַט
אזוי פיעל עגמת-נפש מיט אזא ביוון, זאָל מען לאָזען א אידען א
מלמד אין מיטען זמן אָהן ברויט?

דער פעטער פיני האָט אויסגעהערט דעם ברודער מיט אַ
ביטער שמייכלע, ווי איינער רעדט: „הלאוי זאָל איך ליגען זאָ-
גען, נאָר דו פיהרסט די קינדער אויף א גוטען דרך. . .“ דער-
נאָך איז ער אויפגעשטאַנען, געגעבען א קוש די מזוזה און איז
אוועק א ברוגז'ער.

דער אמאליגער „חדר“

דער אמאליגער „חדר“.

א בילד פונ'ם אמאליגען „חדר“—די תלמידים העלמען דעם רבין און דער רביצין ביי דער ארבייט—דער רבי מאכט ברכה—זיין מוסר זאגען ב'ענגט צו נייע זינד.

יין, מע האָט די קינדער פון דעם פערפלעקטען, נאָר געראַטענעם מלמד—רודערמאן, נישט אָפּגענוי מען. אדרבה, זיי זענען פערבליבען ביי איהם אויף אויפ'ן אנדערען זמן און אויפ'ן דריטען זמן—און אלע זענען געווען צופריעדען: דער רבי פון זיינע תלמידים, די תלמידים פון זייער רבי'ן און דער טאטע—פון די תלמידים מיט'ן רבי'ן.



מעהר פון אלעמען זענען געווען צופריעדען די תלמידים. גאָט האָט זיי צוגעשיקט אַ רבי'ן, וואָס שלאָגט זיך נישט, לגמרי נישט. ער ווייסט גאָרנישט וואָס הייסט שלאָגען זיך. סיידען אמאָל, אז אַ יונגעל האָט שוין שטאַרק דעקוטשעט, אָדער נישט געוואָלט דאוונען, אָדער ער האָט געהאַט אַזאַ פערשטאַפּטען קאַפּ, האָטש „פלעקער טעמען“—דעמאָלט איז שוין דער רבי רודערמאן ארויס פון די כלים, אוועקגעלעגט דעם בחור אויפ'ן ביינקעל, אַראָפּגענומען די פליסענע ווייכע יארמעלעקע פונ'ם קאַפּ, פון דער גרינג אָפּגעפיצקעט—און געה!

נאָך אַ מעלה האָט געהאַט רודערמאן דער מלמד—ער האָט געהאַלטען אַ „זשאָרנע“, אַזאַ מאַשין אויף צו „רייסען“ גרויפּען. די מאַשין האָט געהאַט אַ ראָד מיט אַ הענטעל, פון אויבען איז גע-

לעגן מיט'ן פנים אראפ א זאק מיט רעטשקע. פונ'ם דרעהען די ראד האבען זיך די רעטשקע פאוואלינקע געשאטען אין יאשטשיק אריין, פונ'ם יאשטשיק זענען זיי פאוואלינקע געפאלען אויפ'ן שטיין, דער שטיין האט זיי פאוואלינקע געריבען, אפגעשיילט די שאַלעכץ און געמאכט פון די רעטשקע—גרויפען. אַט דאָס האָט געהייסען א „זשאַרנע“.

פערשטעהט זיך, אז דער גאנצער אַנטיק פון דער „זשאַרנע“ איז געלעגען אינ'ם דרעהען. וואָס מעהר מע דרעהט, מעהר שיטען זיך גרויפען. און בעלנים אויף דרעהען זענען געווען א סך, כמעט אלע תלמידים. יעדער וויל קומען צו הילף דעם רבי'ן משהדוד, וואָס קאָן נישט לעבען פון מלמדות אליין און מוז נעכאָף אַנקומען צו זייטיגע פרנסות: „ער“ רייסט גרויפען, „זי“ באַקט לעקאָף. ביים לעקאָף באַקען, מיינט איהר, איז שוין נאָר נישטאָ וואָס צו טהון? ס'איז א סך דאָ וואָס צו טהון! און דאָ קאָנען אויך די קינדער צו העלפען. ניט אזוי ביי'ם באַקען, ווי ביי'ם „אויספאַטשען.“ קאָר רענעם האָנגיגלעקאָף בעדאַרף מען פאַטשען, לאַנג פאַטשען, מיט בירדע הענד, ביז ער ציהט זיך, ווי א האָנגיגטייג קאָן זיך ציהען: און ווער נאָך קאָן אזוי פאַטשען, ווי א חדריונגעל? בעלנים פאַר טשערס צווישען די חדריונגלעך זענען דאָ אזוי פיעל, אז מע שלאַגט זיך אַזש פאַר'ן פאַטשען, יעדער וויל פריהער.

דער לעזער בעדאַרף זיך נישט וואונדערען, וואָס איז דאָס פאַר איין עובדה—תלמידים זאָלען „רייסען“ גרויפען, „פאַטשען“ לעקעכער! למאי ביי די וואַראַנקאָווער מלמדים האָבען זיי געטהאָן א סך גרעבערע אַרבייט? למשל, ביי'ם רבי'ן רב זרח'ל און ביי אַנדערע מלמדים האָבען נחום וועוויק'ס קינדער גאַנץ פיין געשמירט די ערד אויף שבת, פאַרלעכווייז ארויסגעטראָגען די פאַמעניצע, איינציגווייז געבראַכט צוטראָגען וואַסער פונ'ם גויעשען ברונען, און על פי גורל געניאַנטשעט זיך מיט'ן קינד זייד. פון געהן מיט איין עוף צום שוחט שמועסט מען ניט. עס איז געווען א כבוד פאַר די קינדער העלפען דער רבי'צין אַפפליקען דאָס עוף, אבי איין

ארבייט, אבי נײַט געלערענט. ערנער פון אלע ארבייט איז געווען דאָס לערנען, דאָס לערנען אין חדר. דאָ וועט, דאָכט מיר, זיין דאָס אַרט אָבצומאַלען דעם „חדר“, ווי ער האָט אויסגעזעהען אין יענע צייטען, בכדי די קומענדיגע דורות, וואָס וועלען זיך אינטערעסירען מיט'ן אַמאָליגען אידישען לעבען אין דער גליקליכער „טשערטאָ“, זאָלען עכ האָבען פאר די אויגען.

א קליין גויעש שטיבעל אויף היהנערשע פיסלעך, מיט שטרוי גערעקט, אַמאָל אביסלע איינגעבויגען אויף א זייט און אַמאָל אַהן א דאָך, ווי אַהן א היטעל. איין פענסטערעל, און אז א סך—איז צוויי. די ארויסגעזעצטע טאַפלי איז אָדער פערקלעפט מיט אַ פּאַפּיר, אָדער פּערשטעקט מיט אַ קאַפּענקישעלע. די ערד איז א „געוואַלקעוועטע“, בעשמירט מיט ליים און—אויף שבת און יום טוב—בעשאַטען מיט זאַמך. א גרויסער טייל פונ'ם חדר פּערנעמט דער אויווען מיט'ן אויפ'ן אויווען און מיט דער „לעזשאַנקע“. אויף דער לעזשאַנקע שלאַפט דער רבי און אויפ'ן אויווען זיינע קינדער. ביי דער וואַנד שטעהט אַ בעט—דער רבי'צינ'ס בעט—מיט אַ סך קישענע צוקאַפענע און קליינעטשקע קישעלעך כמעט ביז דער סטעלי. דאָרט אויפ'ן בעט, אויף א ווייסען לייליך, ליגט אַמאָל אַ בלאַט לאַקשען, אַמאָל קיבלעך און בייגעל (אויב די רבי'צין פּערנעמט זיך מיט בעקעריי), און אַמאָל אַ קינד (אויב ס'איז גע'פּעהרליך קראַנק). אונטער'ן אויווען א „פּאַדפיטשניק“ (אין דער ליטאַ רופט מען עס „קאַטוד“). דאָרט האָדעוועט מען עופות, גע'וועהנליך אויף פּרנסה. ביי דער קרומער מעוברת'ער וואַנד—אַ שאַפע אויף האַלטען ברויט, קריגלעך און טעפּלעך. אויף דער שאַפע—דאָס אייזערנע געפעס, אַ זיפ, אַ דערקאַטש, א ריבאייזען וכדומה אַזעלכע כלים. פון פּאַרינט, סאַמע ביי'ם אריינגאַנג, קאָטשערעס מיט לאַפעמעס, און אַ גרויסע פּאַמעניצע תּמיד פּול, און אַ ציבער אַ הילצערנער, וואָס רינט, אויף וואַסער האַלטען, און אַ האַנטוד, וואָס איז תּמיד נאַס, אויף די הענד אָפּצואווישען. און אין מיטען שטוב אַ לאַנגער טיש מיט צוויי לאַנגע ביינק—דאָס איז

אייגענטליך דער חדר, די שולע, וואו דער רבי שטודירט מיט זיינע תלמידים. אלע, סאי דער רבי, סאי די תלמידים, שרייען. דער רבי'ציון'ס קינדער, וואָס שפיעלען זיך אויפ'ן אויווען, שרייען; די רבי'ציון, וואָס פאָרעט זיך ביי דער „קיד“, שרייט אויף איהרע קינדער, למאי זיי שרייען; די עופות, וואָס אונטער'ן פאָדפיטשניק, קוואַקען: דאָס האָט די קאָץ, אראָפגעשפרונגען פון דער לעזשאַנקע, א שטיילינקע, א רוחיגע, א גלאַטינקע, זיך אריינגעחאָפט אונטער'ן פאָדפיטשניק און ספּאַלאַשעט די עופות—ניט געדאַכט זאָל זי ווערען!

אַט אזוי האָט אויסגעזעהען דער אַמאָליגער וואָראַנקאָווער חדר. נישט פיעל שענער האָט אויסגעזעהען דער חדר אין דער גרויסער שטאָרט, אין פּערעיאַסלאָוו. דער פּערעיאַסלאָווער רבי האָט, גלייך ווי דער וואָראַנקאָווער, געקנעלט מיט זיינע תלמידים, זיצענדיג ווינטער אין א וואַטאָווען האַלאַט מיט א פּלוסענער יאָר-מעלקע, און זומער אין איין ארבע-כנפות, אין א העמד מיט ברייטע אַרבעל. ווינטער נאָכ'ן? שלאָף האָט ער געטרונקען אַנשטאַט טיי „ליפּעווע צווייט“, און זומער—קאַלט וואַסער פון א הילצערען קווער-טעל, דורכגעזיט דורך איינעם פון די ברייטע אַרבעל פּונ'ם העמד, געמאַכט דערויף פּריהער מיט גרויס כּונה א ברכה „שהכל נהיה בדברו“ און אלע תלמידים האָבען איהם געענטפּערט אמן. טאַמער האָט א יונגעל געבראַכט עפּים א פּרי, האָט דער רבי געמאַכט „בורא פּרי העץ“ און די תלמידים האָבען געענטפּערט אמן. טאַמער האָט א יונגעל געבראַכט א גרינע אונגערקע, האָט דער רבי אָפּגעשיילט די אונגערקע, געמאַכט אויף איהר „בורא פּרי ארמת“ און די תלמידים האָבען געענטפּערט אמן.

ס'איז אלסדינג געווען כּראי, אבי ניט לערנען. צו שטאַרק האָט זיך צוגעגעסען דאָס לערנען. א גאַנצען טאַג געלערענט. וויינטער ביי נאַכט געלערענט, אויפגעשטאַנען פאַרטאַג און געלערענט. אפילו שבת בייטאַג אויך געלערענט. און טאַמער ניט געלערענט,

איז האַמט אזוי געזעסען שבת בייטאָג אין „חרד“ און אויסגעהערט דעם רבינ'ס מוסר.

דעם רבינ'ס מוסר—דאָס איז געווען א רייכע פאנטאזיע פון „טויזענד איין נאכט.“ פונ'ם רבינ'ס מוסר האָט מען זיך געזעהען מיט „יענער וועלט“, געפיהלט דעם טעם פון „הבוט-הקבר“, זיך צור געהערט, ווי דער מלאך-הדומה קומט צו מיט שטילע טריט, עפענט אייך אויף דעם בויך, נעמט ארויס די קישקעס און טהוט אייך אַ שמיץ מיט זיי איבער'ן פנים: „רשע, מה שמך—שייגעץ, ווי אזוי רופט מען דיך? . . .“ און דערנאָכדעם, ווי צוויי מלאכי חבלה נעמען אייך און וואַרפען אייך „כף-הקלע“, ווי אַ מיאַטש, פון איין עק וועלט ביז'ן אנדערען. און טאָמער האָט איהר אַמאָל גע זאָגט אַ ליגען, הענגט מען אייך אויף פאר דער צונג אויף אַ פלעקעל, און איהר הענגט, ווי אַ יאַטקע-פלייש. און טאָמער האָט איהר אַמאָל פּערגעסען אָפּגיסען נעגעלואַסער, שטעלען זיך אוועק צוויי מחבלים און רייסען אייך מיט אָפּצוויינגעס די נעגעל פון די פינגער. און טאָמער האָט איהר אַמאָל פרייטאג זיך געשניטען די נעגעל און אומגעהרען אַראָפּגעלאָזט אַ נאָגעל אויף דער ערד, לאָזט מען אייך אַראָפּ אויף דער וועלט און מען הייסט אייך געהן זוכען דעם נאָגעל.

דאָס איז פאר קליינע עבירה'לעך. היינט ווי איז שוין פאר גרויסע עבירות? למשל, פאר היפערען אין דאוונען? פאר דורכ-לאָזען א מנחה? פאר ניט לייענען קריאת-שמע? פאר אַ שלעכטע מחשבה? פאר הרהורים און חלומות?—נישטאָ קיין רחמנות דאָר-טען, נישטאָ! תשובה, תפילה און צדקה—דאָס איז נאָר דאָ, אויף דער וועלט. אויף יענער וועלט איז שוין שפעט, פארטאָ-לען! „דאָרט זענט איהר שוין מיט אַלע רשעים גלייך. דאָרט געהט איהר שוין גלייך אין אייביגען פייער, אין זורדיגען קעסעל אריין, אין גיהנם, שקצים, אין גיהנם! . . .“

אזוי לאָזט אויס דער רבי זיין מוסר שבת בייטאָג, און די קינד דער הערען צו מיט קאָפּ און וויינען, האָבען חרטה, שלאָגען זיך על

חמא, געבען זיך דאָס וואָרט שוין זיין גוט און פרום. נאָך קוים איז
 דער רבי אויפגעשטאנען פון טיש און די קינדער נאָך איהם, אזוי
 איז פערנעסען געוואָרען דער גאנצער מוסר; די „יענע“ וועלט מיט'ן
 גיהנם מיט אלע מלאכי חבלה זענען פערשוואונדען געוואָרען, ווי
 אַ שאַטען, וואָס געהט איבער, ווי אַ חלום, וואָס פליהט אוועק, און
 חברה האָבען זיך אומגעקעהרט צו זייערע זינד און צו זייערע שילד:
 געהיפערט ביים דאוונען, דורכגעלאָזט אַ מנחה'לע, נישט געלייענט
 קיין קריאת-שמע. ווער מיר נעגעלואסער? וואָס מיר דאוונען?
 אז אין דרויסען שיינט די זון און די שאַטענס דראַפען זיך אויף די
 ווענט, ווינקען צו אייך, רופען אייך: „אין דרויסען ארויס, יונגעלע,
 אין דרויסען! דאָרט איז גוט! דאָרט איז וואויל! איין שפרונג אַ
 רעכטער—און דו ביזט ביים בריקעל. נאָך אַ שפרונג—און דו ביזט
 אויף יענער זייט בריקעל, וואו עס לויפט אַ טייכעל, וואו עס זשור
 מעט אַ וואַסערעל, וואו עס גרינט אַ גרעזעלע, וואו עס געלט אַ בלויז
 מעלע, וואו עס פליהט אַ פויגעלע, וואו עס טאנצט אַ היישעריק...“
 און דאָס גרינע-געלע פעלד בעט זיך ביי אייך, איהר זאָלט אייך אַ
 וואָרף טהון אויף דער ווייכער שמעקעדיגער ערד, ווי איהר שטעהט
 און געהט. . . . און דאָ קומט אַן דער טאטע, אָדער די מאמע, אָדער
 איין עלטערער ברודער, אָדער אַ שוועסטער—„האַסטו שוין געדאַ-
 ווענט? אין חדר אריון, שקאַץ איינער, אין חדר אריון! . . .“

די פרמטרה

די בר-מצוה.

דער בר מצוה נעמט אויס—א נאלערעיע טיפען פון פערעיאסלאווער בעלי
כתים—א מאמעס טרעהרען.

דיינטראכטענדיג זיך אינ'ם לערנען אין יענעם מין
„חדר“ ביי יענע מינים מלמדים, וואָס זענען בע-
שריבען אין די פריהעריגע קאפיטלעך, האָבענדיג
פאַר זיך די רביצין, וואָס מע דאַרף איהר העלפען,
טאַטע-מאַמע, שוועסטער און ברידער, וואָס מע
דאַרף זיי פאַלגען א גאַנג, און כל-ערליי מינים
שקאַצעריי, פון באַדען זיך זומער אין טייך ביז שפיעלען ווינטער
אין קאַרטען און קנעפלעך, היינט נלאָט דאָס ארומלויפען און ארומ-
שפאַצירען איבער דער שטאָדט,—איז שווער צו פערשטעהן, פון
וואָנען האָט זיך גענומען ביי די קינדער דאָס, וואָס זיי האָבען גע-
קענט? מע דאַרף נישט פערגעסען דאָס אויך, אז דעם רבי'ן האָט
מען גענאַרט, דעם טאַטען האָט מען גענאַרט און אפילו דעם רב, צו
וועלכען מע האָט געפיהרט די קינדער פאַרהערען, האָט מען אויך
אַפגענאַרט. היינט וואו האָט זיך גענומען מאטעריאַל אויף אַפצו-
נאַרען א גאַנצע שטאָדט מיט אירען, וואָס זענען זיך צענויפגעקומען
אויף דער בר-מצוה צו נחום ראַבינגאוויטשעס זוהנדעל? דער העלף
פון דער דאָזיגער ביאַגראַפיע געדענקט פאַר קלאָהר, אז ער האָט
נישט אָנגעהויבען צו וויסען פון דעם, וואָס מע האָט איהם אויסגע-
שטעלט, ער זאָל זאָגען אויף זיין יוּב־טוב—און דאָך האָט געקלונגען



די שטארט מיט זיין בר־מצוה. טאטעס האָבען מקנא געווען. מאַר מעם האָבען זיך געוואונשען אזעלכע קינדער. ס'איז געווען איין אמת'ער יום טוב. א גרויסארטיגער יום טוב. און אין איהם האָבען זיך בעשעפטיגט א סך הענד, אונטער דער קאָמאָנדע פון דער באַכע מינדי, וואָס האָט אויסגעזעהען אין איהר שבת'דיגען אָנטהון, מיט'ן שטערנטיכעל, ווי איין אמת'ער קאָמאָנדיר. זי האָט געקאָמאָנדעוועט, וועמען מע זאָל רופען און וועמען ניט, ווער ס'זאָל זיצען אויבען אָן און ווער ניט, וואָסערע טעלער מע זאָל שטעלען, וואָסערע בראַנפענס און וואָסערע וויינען מע זאָל טרינקען. מיט אלעמען האָט זיך איבערגעקריענט, אויף אלעמען זיך אָנגעבייזערט, ניט געשאַנעוועט אפילו דעם בר־מצוה-העלד אליין, ער זאָל זיך האַלטען, ווי א מענש, ניט האָבען קיין טבע בייסען די נעגעל, האָטש צווישען מענשען, ניט לאַכען אליין און ניט מאַכען לאַכענדיג די איבעריגע קינדער, קורץ—ניט זיין קיין ימח־שמו'ניק.

— גאָט האָט רחמנות געהאַט, האָסט דערלעבט די בר־מצוה, איז שוין צייט, זאָלסט ווערען א שטיקעל מענש!—האָט זי איינ-גע'טענה'ט מיט איהם, בעשפיגען די פינגער און אויסגעגלעט איהם דאָס לעצטע רעשט פון די פאה'לעך, וואָס זי האָט קוים, „אָבגעוואָיע-וועט“ ביי איהר זוהן: נחום ראַבינאָוויטש האָט שוין לאַנג חשק געהאַט זיי גאָר אין גאַנצען אַפּשערען, האָט די באַכע מינדי ניט דערלאָזט.

— אז איך וועל שטאַרבען און מיינע אויגען וועלען עס ניט זעהן,—האָט זי איהם געזאָגט—וועסט דו דעמאָלט מאַכען דייענע קינדער פאר גוים. און איצט, כל זמן איך לעב נאָך, וויל איך זעהן אויף זייער פנים האָטש א סימן פון אירדישקייט. א חוץ דעם גרויסען עולם, וואָס מע האָט צענויפגערופען גלייך פון שוהל אויף בר־מצוה, איז זיך צענויפגעקומען די גאַנצע משפּחה. פערשטעהט זיך, אז דער רבי משה דוד רודערמאַן, אין דער שבת'דיגע געווענטענער קאפּאַטע, מיט'ן אָפּגעבליאַקעוועט פלוסען היי-

טעל, ווי א לאטקע אויפ'ן קאָפּ, איז אויך געווען בתוך הבאים. ער האָט זיך אָבער געהאַלטען זעהר קליין און פון דער ווייטען. פון דער מעשה אָן מיט'ן זוהן, וואָס האָט זיך געוואָלט שמד'ען, איז ער געוואָרען ביי זיך שטאַרק אַראַבגעפאַלען. ער האָט זיך כמעט נאָר ניט צוגעדריהרט ניט צום קרויז, ניט צום פערבייסען, געזעסען פער-רוקט אין א ווינקעלע, איינגעבויען אין דרייען, און שטילערהייד געהוסט אין די ברייטע אַרבעל פון דער שבת'דיגער געווענטענער קאַפּאַטע.

נאָר אָט איז געקומען די מינוט פונ'ם עקזאַמען. ד'ער בר-מצוה בחור'על האָט זיך בעדאַרפט אַוועקשטעלען און אַרויסבעווייזען דעם עולם וואָס ער קען, האָט מיט אַמאָל דער רבי רודערמאַן אויפגע-כאַפט זיך; זיין פלייע האָט מיט אַמאָל אויסגעגלייכט זיך; די געדריכטע שוואַרצע ברעמען האָבען זיך אויפגעהויבען און זיינע אוי-גען האָבען זיך איינגעגעסען, איינגעוויגען אינ'ם תלמיד, און זיין גראָבער פינגער האָט מיט אַ קוועטש, ווי דאָס שטעקעלע פונ'ם דירזשאַר, אונטערגעזאָגט דעם תלמיד די אויסגעשטעלטע ערטער, און דער תלמיד, דער בר-מצוה הייסט עס, איז תחלית שיער ניט אומגעפאַלען פאַר שרעק, געפיהלט אַ מאַדנע טרוקענקייט אין מויל און אַ שווינדעל אין די אויגען. עס האָט זיך איהם אויסגע-דוכט, אַז ער געהט אויף איין. אָט-אַט צעשפאַלט זיך דאָס איין און טראַד—ער טהוט אַ פאַל מיט'ן גאַנצען עולם. נאָר וואָס וויי-טער-ווייטער, איז ער, אונטער דעם רבי'נס קוק און אונטער דעם רבי'נס קוועטש מיט'ן גראָבען פינגער, געוואָרען ביי זיך שטאַרקער און שטאַרקער, און ער האָט אָנגעהויבען שפאַנען, ווי אויף איין אייזערנעם בריק, און ער האָט דערפיהלט אַ וואַרימקייט אין אַלע איברים, און עס איז אַוועק ביי איהם ווי אַ מזמור.

האַלטענדיג אין מיטען דער אַרבייט און דרעהענדיג מיט'ן פינגער נאָכ'ן רבי'נס גראָבען פינגער, האָט דער בר-מצוה פונדעסט-וועגען גוט געקוקט אויפ'ן עולם, געזעהען דעם אויסדרוק פון אַלע פנימ'ער, נישט דורכגעלאָזט קיינעם. אָט איז יצחק-ביגדור, וואָס

ריהרט מיט די פלייצעם און קוקט מיט די נזלנישע אויגען. אָט איז דער אלטער יהושע סריבנע—מע זאָגט, ער איז שוין א בן מאה, אלט הונדערט יאָהר. די צונג איז ביי איהם אין מויל ווי א גלעקעל, מחמת קיין צייהן האָט ער שוין ניט. אָט איז זיין זוהן בערקע, שוין אויך גענוג אלט, די אויגען האָלט ער צו און דעם קאָפּ אויף דער זייט. אָט איז אשר ניידים, וואָס אלע רופען איהם דער „פע-טער אָשר“—טאָקי אַ פעטער, אַ ברייטער, אַ גראָבער. די זיידענע קאָפּאַטע אויף איהם שפּאַלט זיך און אליין איז ער גרוי ווי אַ טויב. און אָט איז יאָסי פּרוכשמיין מיט די גרויסע אריינגעשטעלטע צייהן, מיט די גלענצענדע ברילען און מיט'ן שיטער בערדעל — איין אפיקורוס א איד, וואָס שפּיעלט מיט נחום ראַבינאוויטשען אין שאַך און לייענט אַזעלכע ביכלעך, ווי „מסתרי פּאַרזיז“, „שבילי עולם“ און נאָך אַזעלכע זאַכען. נעבען יאָסי'ן שטעהט זיין יונגערער ברודער, מיכאל פּרוכשמיין, א יונגער מאַן אַ חכם, אַ ממוזר, וואָס ליי-קענט אָפּ אַלסדינג, הייסט דער שיקסע פּערלעשען דאָס ליכט אום שבת און האָלט שטאַרק פון אַזעלכע אידען, ווי משה בערנער און בעני קאַנאווער, וואָס אַלע ווייסען, אַז אין דער יוגענד האָבען זיי אַמאָל פּערקוקט אין אַ זייט, בעת דער שערער האָט זיי צורעכטגע-מאַכט די בערדלעך. . . . ישראל בערדיצקי איז אויך געווען בתוך הַבָּאִים. אַמאָל האָט מען איהם גערופען ישראל דער כליזמר, נאָך איצט האָט ער שוין געהאַט איין אייגענע שטוב, אַ שטאָרט אין מזרח, אַ באַרד האָט ער זיך צעקעמט אַ ברייטע, אַ שוואַרצע, אַ גלענצענדיגע, און האָטש ער זאָגט זיך ניט אָפּ איצט אויך פון צו שפּיעלען אויף אַ געהויבענער חתונה, נאָך פונדעסטוועגען וועט איהם קיינער נישט רופען כליזמר, אפילו הינטער די אויגען. און ער איז טאָקי אַ שענער איד, פיהרט זיך מעשה בעל־הבית. אַז ער לאַכט, לאַכט ער מיט אַלע צייהן, קליינע, שיטערע, ווייסע צייהן. אפילו רפאל דעם שמש מיט'ן אויגעל האָט דער בר־מצוה נישט דורכגעלאָזט. רפאל איז געשטאַנען האַלב איינגעבויען און אין גאַנצען אריינגעטהאָן אין דעם, וואָס דער בר־מצוה האָט גע'ררש'ט,

און עס האָט אויסגעוווּזען נאָך זיין דארען פנים און אויסגעבויענער נאָז, אז אַט-אַט טהוט ער א פאַטש מיט דער האַנד איבער'ן טייַט און רופט אויס מיט זיין שבת'דיגען נוסח: „צע—הען גיל—דוין אום כהן! ...“

אַלעמען און אלעס האָט דער בר-מצוה בעמערקט, און אלע פנימ'ער האָבען אויסגעזעהען יום-טוב'דיג. נאָר יום-טוב'דיגער פון אלע איז געווען דעם פעטער פיני'ס פנים. געזעסען גאנץ אוי-בען אָן, נעבען בר-מצוה'ס פאָטער, אין זיין שבת'דיגער זיידענער קאַפּאַטע, מיט אַ ברייטען זיידענעם גארטעל, מיט אַ בלוי סאַמעטען היטעל אויפ'ן קאָפּ, האָט דער פעטער פיני געקוקט אויפ'ן בר-מצוה פון אונטען ארויף, געשמייכעלט זיך אין באַרד אריין, ווי איינער רעדט: „מילא, קענען קען ער, דער ימח-שמו'ניק,—דאָס זעהט מען ... נאָר צי דאווענט ער אָבער אלע טאָג? צי היט ער אָפּ גע-לעוואַסער? צי לייענט ער קריאת-שמע פאר'ן שלאָף? צי טראַגט ער ניט אום שבת?—דאָס איז ביי מיר אַ גרויסער ספק!...“

דערפאר איז אָבער דער פאָטער פונ'ם בר-מצוה געווען—איהם נישט אין פנים אריינצוקוקען. עס איז געווען צו זעהן, אז קיין מעהר גליקליכער מענטש, ווי ער, איז אויף דער וועלט נישטאָ. דעם קאָפּ האָט ער געהאַלטען ארויף, די ליפען האָבען זיך איהם גע-ריהרט, נאָכגעגאנגען טריט ביי טריט דעם זוהן, געקוקט אויפ'ן עולם, אויפ'ן ברודער פיני, אויפ'ן רבי'ן רודערמאן, אויפ'ן בר-מצוה אליין און אויף דער מאַמע פונ'ם בר-מצוה.

און די מאַמע, די קלייניטשקע חיה-אסתר, איז געשטאַנען נאָר אונבעמערקט, מיט דרך ארץ ביי דער זייט, צווישען די איבעריגע ווייבער, אין דער שבת'דיגער זיידענער פעטשיילע, א פערנאפמע, שטילערהויר, זיפצענדיג, זיך אויסגעקנאַקט אלע פינגער, און צוויי בלישטשענדיגע טרערען, ווי צוויי בריליאַנטען, האָבען זיך געקוי-קעלט און אָבגעשיינט קעגען דער זונן אויף איהר גליקליך, יונג, ווייס, נאָר שוין געקנייטשט פנים.

וואָס זיינען דאָס געווען פאַר טרעהרען? טרעהרען פון פרייד?

פון תענוג? פון גדלות? פון דער שלעכטער צייט? אָדער אפשר
האַט אַ מאַמעס האַרץ איינגערוימט איהר א סוד אויפ'ן אויער, אז
אַט דאָס בר-מצוה בחור'על, וואָס קלינגט איצט אזוי שען, וועט אין
גיכען, נאָר אין גיכען, זאָגען קדיש נאָך איהר נשמה? ...
ווער ווייסט, וואָס אַ מאַמע קען וויינען? ...